

## میرزا ادیب کے افسانے

### (ایک تجزیاتی مطالعہ)

میرزا ادیب کی کہانیوں کا یہ مجموعہ ان کے فنی سفر کے اس لمحہ کا ترجمان ہے جہاں مشاہدہ، فنی تربیت، فنی خلاق اور اسلوبی دباوت مکمل ہو کر ایک کل کی تکمیل کرتے ہیں، ان کہانیوں کے پیچھے ان کا برسوں کا تجربہ، زندگی کا وسیع مشاہدہ اور اس کی تہ میں اتر کر محسوس کرنے والی تجزیاتی نظر اور ایک طویل تخلیقی عمل کا پھیلاؤ ہے۔ اس لیے یہ کہانیاں اپنے سیاق و سباق میں جتنی گہرائی اور گیرائی رکھتی ہیں، فنی بنت کاری اور اسلوبی پختہ کاری کے بھی اتنے ہی درتھے واکرتی چلی جاتی ہیں۔ میرزا ادیب نے اردو کہانی کے ارتقاء اور پھیلاؤ کے ساتھ ساتھ سفر کیا ہے اور کہانی کو اس کی مختلف ادواری تعمیر سے گزرتے دیکھا ہے۔ روانت سے علامت اور تجرید تک کے سارے رویے ان کے سامنے پھیلے اور مقبول مردود ہوتے ہیں۔ خود انہوں نے بھی مختلف رویوں کو محسوس کیا ہے، ان میں سے کچھ کو اپنایا اور کچھ کو رد کیا، یہ سارا فنی سفر ان کے ریاض کا حصہ ہے اور آج ان کی کہانی میں جو پختگی اور تہہ داری پیدا ہوئی ہے اس کا ایک حصہ بھی ہے۔

میرزا صاحب کی پہلی چونکا دینے والی کتاب صحرا نورد کے خطوط تھی یہ زمانہ 1940ء کے لگ بھگ کا ہے جب دنیا میں وطن پرستی کا ایک نیا رجحان مقبول ہو رہا تھا۔ صحرا نورد کے خطوط میرزا صاحب کے اولین ادبی تشخص کا ذریعہ بنی تھی، اور اب تک گویا یہ تین چار نسلوں کا ساتھ دے چکی ہے یہ کتاب بلاشبہ اردو کی جدید کلاسیک میں شامل ہے (اس کی کہانیوں کو توجہ سے پڑھا جائے تو احساس ہوتا ہے کہ لکھنے والا ظاہری رومانوی فضا کے پس پردہ کسی اور اہم معاملہ کی طرف اشارہ کر رہا ہے) سیدھی بات ہے کہ اگر یہ محض ظلم و حکایاتی تسلسل کی کہانیاں ہیں تو میرزا صاحب نے سارے واقعات کا محدود جب الوطنی کو کیوں بنایا اور وطن پرستی کو مرکزیت

دے کر اختتام کیوں کیا؟ اس سلسلے میں یہ نکتہ اہم ہے کہ یہ کہانیاں اس وقت لکھی گئیں جب برصغیر میں وطن پرستی کی آگ ایک شعلہ جو الہ بن چکی تھی۔ کسی باشعور شخص کا اس سے الگ رہنا ممکن نہ تھا۔ صحرا نورد کے خصوصاً میں بھی یہ رجحان نمایاں طور پر موجود ہے۔ فرق صرف یہ ہے کہ مروجہ حقیقت نگاری کی بجائے میرزا صاحب نے ماحول کی ترجمانی کے لیے رومانوی انداز و لہجہ اختیار کیا ہے، اس کی ایک وجہ تو طبیعت کی انفرادیت ہو سکتی ہے اور دوسرے یہ کہ حقیقت نگاری جس طرح عامیانا نہ سطح پر اتر آئی تھی، اس سے بچنے کا ایک طریقہ یہ تھا کہ ایسا انداز اختیار کیا جائے کہ حقیقت بھی مجروح نہ ہو اور عمومی طریقہ کار سے بچنے کا ایک پہلو بھی نکل آئے ہیں میں نے تو جب بھی ان خطوط کو پڑھا ہے، ایک نیا لطف آیا ہے اور ظاہر کے پیچھے بہت کچھ دکھائی دیا ہے۔

میرزا ادیب نے کہانی لکھنے کا آغاز اس وقت کیا جب اردو کہانی پوری مہک کے ساتھ اپنی پہچان کروا چکی تھی اور بڑے لکھنے والوں کی ایک کھیپ میدان میں موجود تھی۔ یہ ترقی پسند خیالات و رجحانات کا زمانہ تھا اور انجمن پسند مصنفین کا دائرہ اثر بہت وسیع تھا، میرزا ادیب نے اسی حوالے سے اپنی فنی سفر کا آغاز کیا، لیکن اس ابتدائی زمانے میں بھی ان کی کہانیوں میں ایک انفرادی رنگ موجود تھا اور وطن پرستی کے رجحانات کے ساتھ ساتھ انسانی جذبات کا آہنگ اور رومان کا ایک زیر موج ذائقہ ان کی کہانیوں کو عام ترقی پسند کہانیوں سے علیحدہ کرتا تھا۔ اس زمانے میں بھی انہوں نے مسائل کا براہ راست بیان کرنے کی بجائے سماجی اور تہذیبی پس منظر میں سے اپنے کردار تلاش کئے اور ان کے حوالے سے عصری حیثیت کو بیان کرنے کی کوشش کی۔ یہ زمانہ حقیقت نگاری کا تھا، یہ حقیقت نگاری میرزا ادیب کے یہاں بھی موجود ہے لیکن قدرے مختلف انداز اور رویہ سے یہ مختلف انداز اور رویہ دروں بینی اور تجزیہ کا حامل ہے جو ان کی ابتدائی کہانیوں میں بھی نظر آتا ہے۔ یہی دروں بینی،

کشف اور فنی تجسس بعد میں معنوی تہہ داری کی شکل میں تبدیل ہوتا گیا (آہستہ آہستہ ان کی کہانیوں میں ایک معاشرتی ماحول پیدا ہوا کہ کہانی نہ صرف اپنے عہد کی سماجی سیاسی کیفیات کی حامل ہوئی بلکہ کروار انفرادیت کی سطح سے بلند ہو کر ایک بلیغ اشاریہ کی سطح پر آگئے) اس سارے سفر میں مشاہدے کی گہرائی، چیزوں کو ان کے باطن میں اتر کر دیکھنے کی عادت، اور زندگی کا وسیع تجربہ وہ عطیہ ہے جو سادہ سی اور عام سی صورت حال میں بھی ایک غیر معمولی کیفیت پیدا کر دیتا ہے، زندگی ان کے یہاں ایک نئی معنویت سے آشنا ہوتی ہے۔ انہوں نے انسانی المیوں اور خوشیوں کو المیہ اور خوشی کی سطح تک محدود نہیں رکھا بلکہ ان کیفیات میں انسانی نفسیات کی ان دیکھی پرتوں کو تلاش کر کے تخلیق آدم کو ہمہ جہت معنوں سے روشناس کرایا ہے۔

میرزا ادیب کی کہانیاں زندگی کے وسیع افق پر پھیلی ہوئی ہیں اور انہوں نے سماج کے سب ہی طبقوں کی عکاسی کی ہے۔ ان کی کتاب ساتواں چراغ کے حوالے سے میں نے عرض کیا تھا کہ وہ زندگی کو اس کے تمام رنگوں کے ساتھ رواں دیکھنا چاہتے ہیں لیکن اس روانی کو ایک اخلاقی نظام کے تابع بھی رکھنا چاہتے ہیں۔ چنانچہ ان کی کہانیوں میں معاشرتی مسائل کے ساتھ ساتھ اخلاقی رویے پر زور دیا جاتا ہے انہوں نے گھریلو زندگی کی پیچیدگیوں کو فنکارانہ مصومیت کے ساتھ دیکھا اور پیش کیا ہے۔ صحرا نورد کے خطوط سے ساتواں چراغ تک ان کی کہانیوں میں کبھی زیر سطح اور کبھی نمایاں طور پر ایک پراسرار فضا موجود رہی ہے۔ یہ فضا اس مابعد الطبیعیاتی لہر کا حصہ ہے جس سے وہ اپنی کہانی کو ماروائے عصر تازگی سے ہمکنار کرتے ہیں۔ انہوں نے معاشرتی سلوٹوں کو صرف مادی سطح تک محدود نہیں کہا بلکہ انسان کو اس کے وسیع تر پس منظر میں دیکھنے کی کوشش کی ہے چنانچہ بدن کی طلب کے ساتھ ساتھ روح کی طلب کے معاملہ کو بھی سامنے رکھا ہے، بلکہ کئی کہانیوں میں انہیں ایسے حسین امتزاج سے پیش کیا ہے کہ کہانی کی کئی معنوی جہتیں وجود میں آگئی ہیں تازہ مجموعہ کے

حوالے سے اس پر یہ اضافہ کرنا چاہتا ہوں کہ میرزا ادیب بنیادی طور پر ایک مرکزی کائیت کو قائم دیکھنا چاہتے ہیں، یہ مرکزی کائیت گھر کے تقدس کی امین بھی ہے اور سماجی ارتقاء کی دلیل بھی، ان کا سارا اخلاقی فلسفہ دراصل انسانی سکون اور خوشی کی تلاش ہے، ان کے تقریباً بنیادی انسانی المیہ میں سے زندگی کرنے کی جدوجہد کا راستہ ڈھونڈنے کی کوشش کرتے ہیں، لیکن میرزا صاحب کا مال یہ ہے کہ وہ ترقی پسندی کے جوش میں انہیں ناپ نہیں بناتے بلکہ اپنے اپنے سماجی حالات میں ان کی اس طرح پہچان کراتے ہیں کہ وہ زندگی کے دائرے میں رہتے ہوئے ایک آورش کی تکمیل بھی کرتے دکھائی دیتے ہیں۔ گھر ان کے نزدیک انسانی زندگی کی بنیادی اکائی ہے جو سکون اور عاقبت کی علامت بھی ہے، وہ اس اکائی کو جدید بلغار سے پہچانا چاہتے ہیں، لیکن قدامت پسندی کے حوالہ سے انہیں بلک بدلتے ہوئے تقاضوں کا ساتھ دے کر، یہ ایک ارتقائی تسلسل بھی ہے اور روح عصر کے ساتھ قدم ملا کر چلنے کی ترغیب بھی۔

میرزا ادیب نے تجرید سے گریز کرتے ہوئے علامت کے قریب رہنے کی کوشش کی ہے، یہ علامت ان کے اسلوب اور خیال دونوں سطحوں پر موجود ہے، فنی طریقہ کار میں انہوں نے ہمیشہ یہ خیال رکھا ہے جملے کی ساخت میں ثقافت پیدا نہ ہو، لفظوں کی نشست اس طرح ہو کہ جملہ خود بخود اگلے جملے سے مربوط ہو جائے، لیکن معنوی گہرائی اپنی جگہ رہے، چنانچہ ان کی کہانیوں کا اسلوب بظاہر سادہ اور عام فہم دکھائی دیتا ہے لیکن اندرونی طور پر وہ کہانی کے باطنی آہنگ اور مطالب کی تہ داری کا پورا ساتھ دیتا ہے۔ یوں ان کی سادہ سی کہانیاں بھی جہاں دگر کا ذائقہ رکھتی ہیں۔ اس عمل کو ان کے طویل فنی ریاضت کا ثمر کہا جاسکتا ہے، لیکن فنی کمال اس وقت تک با معنی نہیں بنتا جب تک اس کے ساتھ سیاسی سماجی شعور کی بیداری شامل نہ ہو، لکھنے والے کا مشاہدہ، مطالعہ اور سب سے بڑھ کر زندگی کے ساتھ رابطہ بنیادی

حیثیت رکھتا ہے۔ میرزا ادیب کی کہانیوں میں جو معنوی پھیلاؤ ہے اور جس طرح زندگی اپنے مختلف رویوں میں منعکس ہوتی ہے وہ اس کا واضح اظہار ہے کہ انہوں نے نہ صرف زندگی کو اس کے اندر اتر کر محسوس کیا اور دیکھا ہے بلکہ ایک باشعور فنکار کی طرح وہ سارے سیاسی سماجی عمل میں شریک رہے ہیں اور اس سارے معاشرتی ڈھانچے کو تنقیدی نقطہ نظر سے بھی دیکھ رہے ہیں۔ میرزا ادیب نے اپنا سفر ترقی پسند افسانہ نگاری کی حیثیت سے کہا تھا اور اپنے زمانے کی حقیقت پسندی کا ساتھ دیا تھا، لیکن ان کی کہانیاں بے رحم حقیقت نگاری تک محدود نہیں رہیں۔ یہ ان کا کمال ہے کہ انہوں نے ہمیشہ اس بات کو محسوس کیا کہ فن محض خارجی عکاسی تک محدود نہیں ہوتا بلکہ خارج سے ماوراء ایک نئی دنیا کی تخلیق بھی کرتا ہے۔ انہوں نے ہمیشہ خارج سے آگے نکل کر ایک نئے خواب کی تعبیر ڈھونڈی ہے، اور اس تلاش کے نتیجے میں ان کے یہاں ایک عجب طرح نکتہ راز پیدا ہوا ہے۔ یہ مابعد الطبیعیاتی رویہ صوفیت ہے، ورنہ عام لکھنے والا یا تو تکنیک کے ہاتھوں عاجز ہو جاتا ہے یا تکنیک کے دائرے سے باہر نکل جاتا ہے۔

میرزا ادیب کا فن اب اس مقام پر ہے جہاں اس میں کلاسیکی نقوش واضح طور پر محسوس کئے جاسکے ہیں۔ یعنی فن پارے میں اپنے عصر کے بعد بھی زندہ رہنے کی صلاحیت کا پیدا ہو جانا، عام ادب اپنے عصری دائرے سے باہر نہیں نکلتا، یا پھر ہنگامی نوعیت کے موضوعات تک محدود رہ جاتا ہے، اس کے علاوہ عام قسم کے جذباتی کیفیت بھی فن پارے عمومیت پیدا کر دیتی ہے، بڑا فن خیال، تکنیک اور اظہار کا ایک مرکب عمل ہے، جس میں توازن اور سب سے بڑھ کر فن کار کا نقطہ نظر دائمی مہک پیدا کرتا ہے، انفرادی طور پر کوئی ایک چیز کسی فن پارے کو بڑا نہیں بنا سکتی، بہت عمدہ خیال کمزور اظہار کی وجہ سے عام سطح پر اتر آتا ہے، اسی طرح کمزور خیال بہت اچھے اظہار کے باوجود کمزور ہی رہتا ہے، بڑا ادب بڑی بات کو بڑے انداز سے بیان

کرنے کا عمل ہے۔ بڑے خیال سے یہ مراد نہیں کہ خیال ہمیشہ نیا اور انوکھا ہو، مطلب یہ ہے کہ فنکار میں یہ خوبی ہو کہ وہ سادی سی بات میں بھی غیر معمولی پہلو تلاش کر لے، میرزا ادیب کے یہاں یہ خوبی، بہت سی کہانیوں میں نظر آئے گی کہ وہ سادہ سی صورت حال میں سے ایک غیر معمولی کیفیت کو دریافت کر لیتے ہیں، اور جہاں تک ان کے اظہار کا معاملہ ہے تو یہ بات اب بغیر کسی تردد کے کہی جاسکتی ہے کہ کہانی کے اظہار اور تکنیک پر انہیں اتنی گرفت ہے کہ وہ جس موضوع، کردار، ماحول یا واقعہ کو چاہیں کہانی کی شکل عطا کر سکتے ہیں۔ یہ ان کے برسوں کے ریاض کا ثمر ہے۔ انہیں بغیر کسی ہچکچاہٹ کے اردو کے بڑے افسانہ نگاروں میں شریک کیا جاسکتا ہے۔

میرزا ادیب کی ایک اور اضافی خوبی کہانی میں تخیل، تصور اور حقیقت کی آمیزش کا فن ہے، انہوں نے کہانی کے مختلف دو دیکھے ہیں، یعنی حقیقت نگاری، رومانیت، علامت اور تجرید، لیکن ان کی کہانیوں میں ابتداء ہی سے افسانہ اور حقیقت کا ایک خوب صورت امتزاج موجود رہا ہے۔ صحرا نورد کے خطوط میں بھی تخیل تصور کی فراوانی کے باوجود حقیقت کی نفی نہیں ہوتی بلکہ اس رومانی فضا میں بھی ٹھوس حقائق، بلکہ مسائل موجود رہتے ہیں، بلکہ یوں کہہ لیجئے کہ انہوں نے تلخ حقیقتوں کو ایک تخیلی فضا میں پیش کر کے عصری حیثیت اور رومان کو یکجا کر دیا ہے۔ صحرا نورد کے خطوط کی کہانیوں کی اوپری پرت بلاشبہ طلسماتی اور حکایاتی تسلسل کے زیر اثر نظر آتی ہے، لیکن اگر آپ ان سب کہانیوں کو ایک ترتیب سے پڑھیں تو وہ ایک مرکزی نکتہ کی طرف لے جاتی ہیں اور یہ مرکزی نکتہ وطن پرستی ہے! یہ شیوی روم کا انداز ہے کہ ظاہری جہان کے پیچھے جہان دگر اور ظاہری حکایت کے پیچھے حکایت دیگر دکھائی جائے۔ میرزا ادیب کی اکثر کہانیوں میں یہی دوہری معنویت موجود ہے۔ اس میں بیک وقت حقیقت کا پرتو بھی ہے اور علامت کی دبازت بھی ان کہانیوں کو سرسری نظر

سے دیکھنا چاہیں تو سیدھی سادھی کہانی ہے جو پڑھنے والوں کو ذہنی کیف سے آشنا کرتی ہے، لیکن غور کریں تو کہانی اپنی پرتیں کھلتی چلی جاتی ہے اور اس میں سارا معاشرہ ہمکٹا ہوا دکھائی دیتا ہے۔

میرزا ادیب کی کہانیوں میں مختلف اجزا مل کر ایک کلی حسن کی تکمیل کرتے ہیں، بڑے ادب کی پہچان یہی ہے کہ وہ ایک مجموعی کل کو اس طرح تخلیق کرتا ہے کہ اس کے اجزاء کو علیحدہ نہ کیا جاسکے، ان اجزاء میں کہانی بننے کا فن اسلوب و اظہار اور دیگر تمام فنی پہلو شامل ہیں جو کسی تخلیق کی تعمیر کرتے ہیں جہاں تک موضوع اور کہانی بیان کرنے کا معاملہ ہے میں پہلے ہی عرض کر چکا ہوں کہ میرزا صاحب کے موضوعات کا دائرہ بہت وسیع ہے، زندگی کے تقریباً سبھی ظاہری اور باطنی پہلوؤں پر ان کی نظر ہے انہوں نے اپنی کہانیوں میں جو کردار پیش کئے ہیں، ان کے ظاہری اعمال کے ساتھ ساتھ باطنی اور نفسیاتی کشمکش کی تصویر کشی بھی کی ہے، ان کی کئی کہانیوں میں واقعہ اور کرداریوں ایک دوسرے میں گھل مل جاتے ہیں کہ انہیں علیحدہ علیحدہ نہیں کیا جاسکتا، خالصتاً ماحول کی کہانیوں میں بھی واقعہ اور کردار پورے ماحول کا ایک حصہ بن جاتے ہیں، یہ کہانی کی بنت کاری کا اسلوب ہے، جس میں اتنی دیانت ہے کہ کہانی ظاہری اور باطنی دونوں سطحوں پر اپنے معنی دریافت کر لیتی ہے۔

میرزا ادیب کی افسانہ نگاری کا عرصہ بہت طویل ہے اور اس دوران اردو کہانی اسلوب کی کئی پرتوں سے آشنا ہوئی ہے، میرزا صاحب نے ان سارے رجحانات میں اپنی اسلوبی پہچان اس طرح برقرار رکھی ہے کہ نہ تو روايت پسندی کو اتنا مسئلہ بنایا اور نہ ہی اندھا دھند نئے اسالیب کی پیروی کی، ان کے یہاں اسلوب کہانی کے اندرونی ڈھانچے سے جنم لیتا ہے، یعنی جس طرح کی کہانی ہے، اسی طرح کا اسلوب اختیار کرتے ہیں۔ اگر کہانی میں رمزیت و اشاریت زیادہ ہے اور ماحول و کردار کسی گہری نفسیاتی ژرف بینی کے متقاضی ہیں تو انہوں نے علامت سے کام لیا ہے اور

ایسی کہانیوں میں ان کے اسلوب میں علامتی و بازت اور جدید اسلوبیاتی آہنگ آگیا ہے، لیکن اگر کہانی سادگی کا مطالبہ کر رہی ہے تو انہوں نے بیانیہ سے بھی کام لیا ہے، لیکن اس طرح کہ یہ بیانیہ ایک عمدہ نثری آہنگ سے بھرپور محسوس ہو یہ بات اس لئے اہم ہے کہ ہمارے اکثر لکھنے والے ایک خاص طرح کے سائل یا طریقہ کار کے اتنے عادی ہو جاتے ہیں کہ اسے اپنی پہچان بنا لیتے ہیں۔ چنانچہ اس حد بندی کی وجہ سے کئی موضوع، کردار اور واقعات ان کے دسترس میں نہیں آتے۔ میرزا ادیب نے اس معاملہ میں کھلی آنکھ اور وسعت نظر سے کام لیا ہے، انہوں نے اپنے بہت سے ہم عصروں کی طرح نہ تو روایت پسندی پر زور دیا ہے اور نہ تازہ ہواؤں سے خود کو الگ رکھا ہے۔ ان کے یہاں روایت اور جدت کا اس طرح امتزاج ہوا ہے کہ یہ بات سچ محسوس ہوتی ہے کہ جدت دراصل روایت ہی کا ایک تسلسل ہے۔ اسے آپ ایک فنی توازن ہی کہہ سکتے ہیں۔ اور یہ توازن ان کے اسلوب کا بنیادی جزو ہے۔ ان کے مجموعے ساتواں چراغ کے حوالے سے ان کے اسلوب پر بات کرتے ہوئے میں نے عرض کیا تھا کہ میرزا صاحب کی کہانیوں کا فنی اشارہ ان کا خوب صورت اسلوب ہے جس میں روایت کی پاسداری ہے اور جدید اسلوب کی تازہ کاری اور پیکر تراشی بھی جہاں ضرورت پڑی ہے انہوں نے اسے علامتی ٹیچ بھی دیا ہے۔ اپنے ہم عصروں کی طرح انہوں نے آزمائش زباں کو کہانی کا زیور نہیں سمجھا بلکہ ایک اور طرح یعنی جملہ کی برجستگی، لفظوں کے چناؤ اور ان کے باطنی آہنگ کے بہاؤ سے منفرد اسلوب بتایا ہے جو ان کی کہانیوں میں تخلیقی بہاؤ پیدا کرتا ہے۔ صحرا نور دو کے خطوط سے اب تک کی کہانیوں کو دیکھا جائے تو ان کے اسلوب میں تسلسل کے ساتھ ساتھ ایک ارتقائی صورت بھی دکھائی دیتی ہے۔ ان کی ابتدائی روحانیت پسندی رفتہ رفتہ حقیقت نگاری سے گزر کر علامتی رنگ اختیار کرتی ہے، لیکن زیر موج ان کی اپنی شخصیت کی ایک چھاپ ہمیشہ موجود رہی ہے جو ان کے اسلوب، اظہار اور فنی بنت



کاری کو دوسروں سے علیحدہ کر کے ان کو اپنی پہچان بناتی ہے۔ یہ ان کا فنی ارتقاء بھی ہے اور انفرادیت بھی۔

میں نے دانستہ طور پر ایک ایک کہانی کا تجزیہ کرنے اور اسے کھول کر بیان کرنے سے گریز کیا ہے۔ میرا خیال ہے کہ اس طرح کہانی کا حسن ماند پڑ جاتا ہے اور کہانی پڑھنے سے پہلے ہی اس کے بارے میں ایک تاثر قائم ہو جاتا ہے، میں اس بات پر یقین رکھتا ہوں کہ ہر قاری اپنے ذوق اور ظرف کے مطابق کہانی میں ایک نئی معنویت اور ایک نیا رخ پیدا کرتا ہے، دوسروں کی تشریح اور تجزیہ پہلے پڑھ لینے سے یہ معنویت اور رخ پیدا نہیں ہوتا، اس لئے اس مجموعہ کی کہانیوں پر براہ راست بات کرنے کی بجائے میں نے میرزا صاحب کے فن افسانہ نگاری کے بنیادی اجزاء لاش کرنے کی کوشش کی ہے۔ ان کا مقام متعین کرنا میرے بس میں نہیں کہ میں تو ان لوگوں میں سے ہوں جنہوں نے انہیں پڑھ کر لکھنا شروع کیا ہے۔ لیکن ایک بات ضرور ہے کہ میں جب بھی بڑے افسانہ نگاروں کی فہرست بناتا ہوں تو میرزا صاحب کا نام اس میں ہمیشہ موجود ہوتا ہے۔

رشید امجد

روالپنڈی

3 مارچ 1948ء

## فصلے

کوچہ رحمت خاں خاصا طویل تھا۔ دور دور تک پرانے مکانوں کی دو رو یہ قطاریں پھیلی ہوئی تھیں، آخر میں جہاں آنے جانے والوں کے لیے راستہ بند کرنے کی خاطر ایک دیوار کھڑی کی گئی تھی۔ آمنے سامنے پانچ دکانیں اس کوچے میں رہنے والوں کی ضرورتیں پوری کر رہی تھیں۔ ان دکانوں سے کچھ دور دیوار کے ساتھ لکڑی کا ایک تخت بچھا رہتا تھا، کوئی بھی نہیں جانتا تھا کہ یہ تخت کب بچھایا گیا تھا اور اس کو بچھانے والا کون تھا اور یہ جاننے کے لیے کسی کو ضرورت بھی نہیں تھی دکانداروں کو اس سے فائدہ اٹھانے میں کوئی وقت نہیں تھی اور نہ اس پر کسی کو اعتراض تھا۔ کسی دکان دار کو دن بھر کے لیے کہیں فالتو سامان رکھوانے کی مجبوری ہوتی تھی تو وہ بلا تکلف اپنی یہ چیزیں اس تخت پر ڈھیر کر دیتا تھا اور دکان بند کرتے وقت انہیں اٹھوا لیتا تھا۔

یہ تخت عام طور پر سامان رکھوانے ہی کے کام آتا تھا مگر چند ماہ سے اس مصرف کے ساتھ ساتھ ایک ادھیڑ عمر کا آدمی بھی یہاں دن کا بیشتر حصہ گزارنے لگا تھا، یہ شخص جس کا نام حسین احمد تھا۔ خود اس کوچے میں نہیں رہتا تھا۔ دوسرے محلے میں رہتا تھا۔ صبح سویرے آجاتا تھا اور دوپہر کے آدھ پونے گھنٹے کے وقفے کے سوا شام تک یہیں پڑا رہتا تھا۔

دکاندار اس سے خوش تھے۔ کیونکہ انہیں اس شخص کے روپ میں ایک قسم کا نوکر مل گیا تھا۔ ایک ایسا نوکر جو کسی سے ایک پیسہ بھی نہیں لیتا تھا۔ اور ہر ایک کا کام بخوشی کر دیتا تھا۔ کسی کو کسی ضرورت سے گھر جانا پڑتا تھا تو وہ اسے دکان میں بٹھا کر چلا جاتا تھا اور دکان کی طرف سے بے فکر ہو جاتا تھا۔

حسین احمد کے لیے ان پانچ دکانوں میں سے چار دکانوں کے اندر بیٹھ کر ڈیڑھ دو گھنٹے کے لیے سودا بیچنا کوئی مشکل مسئلہ نہیں تھا۔ بشیر اور ارشد کی دکانوں میں دالیں، آنا اور ایسی ہی اشیائے صرف بکتی تھیں اور وہ ان کے بارے میں بنیادی

معلومات حاصل کر چکا تھا۔ تیسری دکان بوتلوں اور پان سگریٹ کی تھی۔ اس سے ملحقہ دکان میں ڈبل روٹی، انڈے، اچار، جام اور اس قسم کی چیزیں دستیاب تھیں۔ پان سگریٹ کی دکان کا کرایہ دار ابراہیم تھا اور ڈبل روٹی اور انڈوں کی دکان میں خود بیٹھتا تھا۔ ان دکانوں میں بھی بیٹھنے اور وقتی طور پر انہیں چلانے میں حسین احمد کو کوئی مشکل پیش نہیں آتی تھی۔ البتہ پانچویں دکان جو افضال درزی کی تھی۔ یہاں وہ صرف بیٹھ کر دکان کی چیزوں کی نگرانی ہی کر سکتا تھا۔ درزی کا کام کرنا اس کے بس کا روگ نہیں تھا۔

حسین احمد کا تخت پر بیٹھ کر دکانداروں کی کچھ دیر کے لیے ذمے داریاں نبھانا ایک حادثے کا نتیجہ تھا۔ اس نے اپنی پوری زندگی میں دکانداری نہیں کی تھی وہ تو میٹرک کرنے کے بعد ایک دفتر میں بطور کلرک کے بھرتی ہوا تھا اور جوں کی رفتار سے ترقی کرتے کرتے سپرنٹنڈنٹ کے عہدے پر پہنچا تھا اور جب اس عہدے پر پہنچا تھا تو اس سے صرف ایک سال بعد مقررہ قواعد کے مطابق ریٹائر کر دیا گیا تھا۔

ریٹائر ہونے کے بعد سارا وقت گھر کی چار دیواری کے اندر گزارنا اس کے لیے بڑا بورکام تھا۔ ایک ماہ تک تو اسے بوریت محسوس نہ ہوئی، دوستوں، عزیزوں نے اپنے گھروں میں چائے، کھانے کی دعوتیں دیں۔ ادھر ادھر گھومتا پھرتا رہا، گھر کا سامان از سر نو ترتیب سے رکھا۔ کتابوں کے لیے الماری خریدی۔ اس میں پرانی اور نئی کتابیں رکھیں۔ اس طرح تیس دن بیت گئے۔ اگلے مہینے کے لیے اس کے پاس اس نوعیت کا کوئی کام نہیں تھا۔ مشکل یہ تھی کہ بیوی کو فوت ہوئے دس برس گزر چکے تھے بیٹا ماں کے انتقال کے بعد باپ کا سارا سرمایہ اور جمع جتھا سمیٹ کر انگلینڈ میں جا بسا تھا۔ جہاں اس نے شادی بھی کر لی تھی۔

بیٹی شادی کے بعد امریکہ اپنے شوہر کے ہمراہ جا چکی تھی۔ گھر میں وہ تنہا رہ گیا

دفتر میں کام کرتا تھا تو آدھا دن وہیں گزار جاتا تھا۔ کچھ وقت کسی کے ہاں جا کر  
 تاش وغیرہ کھیل کر گزار دیتا تھا۔ شام کے بعد گھر آتا تھا۔ کھانا کھا کر کچھ دیر پڑھتا تھا  
 اور پھر سو جاتا تھا۔ دوسرے روز پھر یہی سلسلہ شروع ہو جاتا تھا۔

اس کے مکان کے دو حصے تھے۔ اوپر کی منزل میں اس کی رشتے میں ایک بہن  
 زینب نام کی رہتی تھی۔ جس کے بچوں کی تعداد میں مستقل اضافہ ہوتا رہتا تھا۔ یہ بھی  
 بڑی بات تھی کہ وہ رات کا کھانا اس کے لیے نیچے بھجوا دیتی تھی۔ ناشتا اور دوپہر کا  
 کھانا حسین احمد دفتر کی کینٹین میں کھاتا تھا یا دل چاہتا تھا تو ایک قریبی ہوٹل میں چلا  
 جاتا تھا۔

اس کو چے کی دکانوں میں وہ عموماً سودا سلف نہیں خریدتا تھا۔ ہاں کبھی زینب کہتی  
 تھی تو آنا، دالیا کوئی اور شے خرید لاتا تھا۔ اور روز بہن کی فرمائش پر وہ چاول خرید  
 نے گیا تھا۔

دکاندار بشیر کے ہاں اس وقت چاول تھے نہیں بولا

جناب بوری آنے ہی والی ہے بڑی جلدی آپ ذرا ادھر بیٹھ جائیں!

دکاندار نے تخت کی طرف اشارہ کیا تھا، حسین احمد نے یہ مناسب نہ سمجھا کہ

ضرورت کی چیز دوسری دکان سے خریدے۔ اس لیے چپ چاپ تخت پر جا بیٹھا۔

وہاں بیٹھ کر اسے عجیب لطف آیا۔ دائیں بائیں حد نگاہ تک مکان ہی مکان، کچھ

دو تین منزلہ اونچے، کچھ یک منزلہ چھوٹے، دروازوں میں سے رگ نکلتے ہوئے،

اندر جاتے ہوئے، کوئی کسی دروازے پر دستک دیتا ہوا، کوئی کسی مکان کے سامنے

کسی سے مصروف گفتگو، کوئی بچے کا ہاتھ پکڑے آہستہ آہستہ چلا جا رہا تھا۔ مکانوں

کی دائیں قطار کے آگے ایک لڑکا ہاتھوں میں فٹ بال اٹھائے بھاگ رہا تھا۔ اور

اس کا تعاقب ایک بچی کر رہی تھی۔ جو یقیناً اس کی بہن ہوگی۔ دونوں کے چہرے

فرط مسرت سے دمک رہے تھے۔ ایک جگہ ایک شخص مختلف زیوں سے لدا پھندا ایک

عورت کے پہلو بہ پہلو قدم اٹھاتا جا رہا تھا۔ عورت نے بھی دائیں ہاتھ میں ایک سوٹ کیس اٹھا رکھا تھا۔ عورت مرد کو دیکھ دیکھ کر مسکرا رہی تھی۔ یہ مسکراہٹ مستقبل کے خوشگوار خوابوں میں رچی بسی تھی۔ ایک نوجوان کبھی ادھر دیکھتا تھا اور کبھی ادھر، اور پھر جلدی سے اوپر اس اچک پر نظریں ڈال دیتا تھا جسے لمحہ بہ لمحہ جنبش ہو رہی تھی۔

زندگی کے یہ سارے مناظر اسے پیارے لگے۔ اس نے یہ سب کچھ بار بار دیکھا ہوگا۔ مگر اپنے منصبی فرائض کے ہجوم میں ان کا کبھی خیال نہیں کیا تھا۔ لیکن اس روز یہ ساری سرگرمیاں اسے دلچسپ لگ رہی تھیں اور اس کا جی چاہتا تھا کہ انہیں کچھ دیر کے لئے دیکھتا رہے۔ وہ وقتی طور پر یہ بھول ہی گیا تھا کہ گھر سے چاول لینے کے لئے نکلا ہے اور اس تخت پر ایک دکاندار کے کہنے پر بیٹھا انتظار کر رہا ہے۔ گاہک دکانوں پر آ جا رہے تھے اور اس کو ایک لمحے کے لیے دیکھ کر سودا لینے میں مصروف ہو جاتے تھے۔

وہ تخت پر بیٹھا رہا۔ آدھ گھنٹہ گزر گیا۔ اچانک معصوم سے تہقے گونجے۔ کوئی شے اس کے پاؤں کو چھونے لگی۔

اس نے اپنے قریب ہی اسی بہن اور اس کے بھائی کو دیکھا جو چند منٹ پہلے اس سے کچھ دور بھاگ رہے تھے۔

یہ میرا ہے

نہیں یہ میرا ہے

فٹ بال اس کے پاؤں کے پاس پڑا تھا۔ اور بیک وقت چار ننھے ننھے ہاتھ اس کی طرف بڑھے ہوئے تھے

اوبد تیزو! یہ گرجا آواز بشیر کی تھی جو بچوں کو ڈانٹ رہا تھا نچے خاموش ہو گئے تھے مگر انہوں نے اپنے ہاتھ نہیں کھینچے تھے حسین احمد نے فٹ بال ہاتھوں میں پکڑ

لیا۔

بیٹھ جاؤ

بچے تخت پر بیٹھ گئے۔ اس نے فٹ بال بچی کی گود میں رکھ دیا اور وہ کھلکھلا کر ہنس پڑی، پھر فوراً اٹھی اور بھاگ گئی۔ اس کا بھائی اس کے پیچھے بھاگنے لگا۔ وہ منتظر دیکھتا رہا۔ یہاں تک کہ دونوں بچے کوچے کے دوسرے سرے پر پہنچ کر ننگا ہوں سے اوجھل ہو گئے۔

بیٹھے جناب! بشیر ایک لفافہ اس کی طرف بڑھا رہا تھا  
اس نے لفافہ تھام لیا اور دکاندار کو سوالیہ نظروں سے دیکھنے لگا  
سات روپے

اسے احساس ہی نہ ہوا کہ کب اس نے اپنی جیب میں ہاتھ ڈالا تھا۔ اور کب چاولوں کے پیسے بشیر کے ہاتھ میں رکھے تھے۔

یہ اس کا تخت پر بیٹھنے کا پہلا تجربہ تھا

چاولوں کا لفافہ زینب کو دیتے ہوئے اس نے کہہ دیا  
زینب! دیکھو! آئندہ کوئی چیز منگوانی ہو تو مجھ سے کہہ دیا کرو

بچے جو ہیں

نہیں میں لایا کروں گا اس کا فیصلہ تھا

پہلے تجربے نے اسے ایسی خوشی دی تھی کہ وہ سودا لینے کے لیے جب بھی کسی دکان پر جاتا تھا۔ دکاندار سے کچھ کہنے کے بعد تخت پر جا بیٹھا تھا۔ اس طرح تخت اس کے اور دکانداروں کے درمیان روابط استوار کرنے کا ذریعہ بن گیا۔ دن گزرتے گئے اور یہ روابط بڑھتے چلے گئے۔

گھر میں اس کے لیے سوائے کتابوں کے مطالعے کے کوئی خاص مصروفیت نہیں تھی۔ اس لیے وہ باقاعدہ وہاں بیٹھنے لگا۔ وہ خوش تھا کہ دن کا ایک معقول حصہ خوشگوار ماحول میں گزر جاتا ہے اور دکانداروں نے اس اعتبار سے اسے نعمت سمجھ لیا

تھا کہ وہ اپنی اپنی دکانوں سے نکل کر کوئی نہ کوئی کام کاج کر لیتے تھے اور گاہکوں کی طرف سے انہیں کوئی فکر نہیں ستاتی تھی۔ حسین احمد نے اپنی کارکردگی سے ثابت کر دیا تھا کہ وہ ان کی عدم موجودگی میں گاہکوں سے نمٹ سکتا ہے۔

کسی دکان پر شور، دوسروں سے پہلے سودا لینے کی جدوجہد، ہلکی چھلکی لڑائیاں، طعنے مذاق، فقرہ بازی ان سب چیزوں سے وہ خوش ہوتا تھا۔ دکانداروں سے بے تکلفی بڑھی تو آپ سے مخاطبیت تم تک پہنچی۔ پہلے وہ اسے حسین احمد کہتے تھے۔ پھر گنجو کہنے لگے۔ مدت ہوئی وہ سر کے بالوں کے معاملے میں فارغ البال ہو چکا تھا اور اس کی یہی خصوصیت اسے گنجو کہلوانے کی ذمہ دار تھی۔

کوئی دکاندار جب اسے مخاطب کر کے کہتا تھا آیا دگنجو جا رہا ہوں بیٹھ گدی پر تو وہ برا نہیں مانتا تھا کہ اس انداز مخاطب میں ایک گہرا خلوص تھا اور محبت تھی۔

اس میں اور دکانداروں میں بے تکلفی کا احساس اس حد تک بڑھ چکا تھا کہ ابراہیم تو اسے آواز بھی نہیں دیتا تھا۔ چنکی بجا کر اسے مخاطب کرتا تھا اور دایاں ہاتھ لہرا کر روانہ ہو جاتا تھا۔ حسین احمد کو اس کی یہ ادبڑی پسند تھی اور وہ اس پر مسکرائے بغیر نہیں رہتا تھا۔ چنکی کی بجائے تالی بجاتا تھا اور جب وہ اس کی طرف دیکھتا تھا تو اس وقت چنکی بجاتا تھا جس کا مطلب یہ تھا کہ وہ بڑی جلدی واپس دکان پر آجائے گا۔

روز بروز یہ بے تکلفانہ روابط بڑھتے جا رہے تھے۔

حسین احمد جب تک اپنی چار دیواری کے اندر رہتا تھا۔ اسے گھٹن سی محسوس ہوتی رہتی تھی۔ زینب اسے کئی بار کہہ چکی تھی کہ بھجان تم دکانداروں کے نوکر بن گئے ہو۔ لوگ باتیں بناتے ہیں گھر میں آرام سے بیٹھا کرو۔ مگر وہ اس کے جواب میں ہوں ہاں کر کے رہ جاتا تھا اور زینب کچھ مایوس ہو جاتی اصل میں اس کے لیے بھی ایک مسئلہ پیدا ہو گیا تھا۔ حسین احمد کی عدم موجودگی میں زینب کی بچے ماں کی نظر بچا

کرنیچے چلے جاتے تھے اور حسین احمد کی چیزوں کو خراب کر دیتے تھے۔ حسین احمد کی شکایت کرتا تھا تو زینب ایک ملکہ تامل کیے بغیر کہہ دیتی تھی۔ بھجان نہ جائیں آپ وہاں بچوں کو لاکھ روکو، کرماں مارے باز آتے ہیں۔

زینب اپنے شوہر کو ناشتا دینے کے بعد عام طور پر حسین احمد کے لیے ناشتا لے کر اس کے کمرے میں آجاتی تھی۔ کبھی نہیں بھی آسکتی تھی تو وہ زیادہ انتظار نہیں کرتا تھا۔ اپنی ڈیوٹی پر چلا جاتا تھا۔ وہیں ناشتا کر لیتا تھا۔

اس روز وہ ابھی چارپائی سے اٹھا بھی نہیں تھا کہ اسے زینب کے قدموں کی مانوس آہٹ سنائی دی۔

یہ آج اتنی جلدی کیوں آگئی ہے؟ اس نے کلانی کی گھڑی دیکھتے ہوئے دل میں کہا

زینب کے ہاتھ میں معمول کے مطابق ناشتے کی ٹرے نہیں تھی بلکہ ایک لفافہ تھا  
بھجان!

حسین احمد اٹھ کر بیٹھ گیا اور زنگا ہوں سے استفسار کیا کہ کیا معاملہ ہے  
یہنا رکل آیا تھا تم گھر میں تھے نہیں

حسین احمد نے لفافہ لے لیا کھولا انگلیٹنڈ سے اس کے بیٹے الطاف نے بھیجا تھا  
اور پاکستان میں آنے کی اطلاع دی تھی

الطاف کا ہوگا؟ زینب نے کہا

ہاں آرہا ہے

آرہا ہے سچ؟

تار میں تو یہی لکھا ہے

دوسرا تار الطاف نے کراچی پہنچ کر دیا کہ وہ جمعرات کو شام چھ بجے لاہور آئیں

پورٹ پر پہنچ جائے گا۔



جمعرات کو پانچ بجے وہ ایئر پورٹ میں تھا۔

چھ کی بجائے ساڑھے چھ بجے جہاز نے ایئر پورٹ پر لینڈ کیا۔ اور حسین احمد کو آدھ گھنٹہ اور بیٹے کا انتظار کرنا پڑا۔

وہ اپنے بیٹے کے علاوہ چار اور چہرے بھی دیکھ رہا تھا۔

ایک خوب صورت میم دولڑکے اور ایک لڑکی

میم ادب اور احترام سے اپنا سر جھکائے اس کے سامنے کھڑی تھی۔ بچے اپنے دادا کو عجیب نظروں سے دیکھ رہے تھے۔ بیٹا باپ سے گرمجوشی کے ساتھ بغل گیر ہونے کے بعد پوچھ رہا تھا۔

اباجان! آپ بالکل ٹھیک ہیں نا

ہاں پتر ٹھیک ہوں آج تیری ماں ہوتی تو کتنی خوش ہوتی۔ حسین احمد کی آنکھیں بھیگ گئیں۔

یہ تو ہوتا ہی رہتا ہے اباجان

ایئر پورٹ کے باہر سفید رنگ کی ایک شاندار کار کھڑی تھی۔ یہ الطاف کا ایک دوست الطاف اور اس کی فیملی کے لیے لایا تھا۔

کار میں بیٹھ کر الطاف باپ سے وہ حالات پوچھتا رہا۔ جو اس کی غیر حاضری میں اسے پیش آئے تھے۔ مگر حسین احمد یہ دیکھ کر حیران ہو رہا تھا کہ کار شہر کے اندر جانے کی بجائے کہیں اور جارہی تھی اور جس راستے پر جارہی تھی اس سے وہ واقف نہیں تھا۔ شہر میں وہ بہت کم گھوما پھرا تھا اور نئی آبادیوں کے معاملے میں تو بالکل کورا تھا۔

پندرہ بیس منٹ بعد کار ایک شاندار ہوٹل کے وسیع پورچ میں رک گئی۔

اباجی الطاف کار سے اترتے ہوئے بولا جب تک رہائش کا مسئلہ حل نہیں ہو جاتا

میرا قیام یہیں رہے گا

ہوٹل میں؟

ہاں اباجی

مگر الطاف اپنا گھر

اب اس گھر میں کون جاتا ہے انکل! آپ کا بیٹا ڈاکٹری کی بڑی ڈگریاں لے کر آیا ہے۔ وہاں رہنا اس کی شان کے خلاف ہے۔ الطاف کی بجائے اس کے دوست نے وضاحت کی۔

میں گھر آؤں گا۔ مگر ابھی نہیں۔ ابھی تو سخت بڑی ہوں۔ آئی زیب سے کہہ دیں۔ میں آؤں گا۔

کمرے میں داخل ہوتے ہی الطاف نے ٹیلی فون سنبھال لیا اور آدھ گھنٹے کے بعد لوگ آئے لگے۔

تھپے، مبارکبادیں، بے تکلفانہ گفتگو، معافے، مصافحے، حسین احمد ایک طرف بیٹھا یہ سب کچھ دیکھتا رہا، اسے اس طرح فراموش کر دیا گیا تھا۔ جیسے وہ ایک زندہ انسان نہیں، کمرے کے فرنیچر کا کوئی حصہ ہے جیسے صوفہ سیٹ، میز، دیوار پر لگی ہوئی کوئی تصویر، ٹیبل ایمپ اسے یہ ماحول اجنبی سا، غیر مانوس سا لگ رہا تھا۔ پیرا بار بار چائے لے کر آ رہا تھا۔ نئی ٹرے آتی تو الطاف باپ سے پوچھتا۔

چائے چلے گی اباجی

نہیں بہت پی چکا

اباجی، کے لفظ پر الطاف کا نیا آنے والا دوست حسین احمد پر ایک نظر ڈال کر سلام کے انداز میں اپنا سر ذرا خم کر دیتا اور پھر خالی صوفے پر بیٹھ جاتا۔ شام تک یہی گہما گہمی رہی۔

بیٹے نے یہ محسوس کر لیا کہ باپ بوریور رہا ہے کسی سے اٹھ کر اس کے قریب آیا اباجی آپ کچھ

باپ نے سمجھ لیا کہ بیٹا کسی خدشے کا اظہار کرنا چاہتا ہے  
 ہاں الطاف تم اپنے دوستوں سے ملو۔ میں کیا کروں گا یہاں بیٹھ کر  
 کھانا کھا کر جائیے گا  
 حسین احمد اٹھ بیٹھا

نہیں میں رات کا کھانا دیر سے کھاتا ہوں، بس اب مجھے جانے دو  
 وہ دروازے کی طرف قدم بڑھانے لگا۔ الطاف کے سارے، دوست اٹھ کر  
 کھڑے ہو گئے تھے۔

میرا احترام کر رہے ہیں۔ اس خیال کے آتے ہی اس کے سینے میں خوشی اور فخر  
 کی ایک لہری دوڑ گئی۔ لیکن جب وہ الطاف کے دوست کی گاڑی میں بیٹھ کر اپنے گھر  
 جا رہا تھا تو یہ لہر نہ جانے کیوں ڈوب گئی تھی اور اس کی بجائے ایک مہمسی افسردگی اس  
 کے ذہن پر چھا گئی تھی۔

زینب نے اسے تنہا گھر کی طرف آتے دیکھا تو حیران ہو کر پوچھا  
 بھجان! الطاف نہیں آیا؟

حسین احمد نے اثبات میں سر ہلادیا

آیا ہے؟ زینب کا دوسرا سوال تھا

ادھر آئے گا۔ بہت سے دوست آگئے تھے انہیں چھوڑ نہیں سکتا تھا آئے گا میں  
 نے کہا

زینب خاموش رہی۔ حیرت اور استفسار کی ملی جلی کیفیت میں اسے دیکھتی رہی  
 اور جب اسے اس کا بھائی جان مزید کچھ کہنے سننے کے موڈ میں نہیں تو اس نے اپنا سر  
 اس انداز سے جھٹک دیا کہ جیسے کہہ رہی ہو تمہاری مرضی

زینب کے جانے کے بعد اس نے جلدی جلدی لباس تبدیل کیا اور خود کو چارپائی  
 پر گرادیا۔ اچانک اسے اپنی بیوی یاد آگئی اور اس کی آنکھیں نم آلود ہو گئیں دیر تک وہ

بیوی کی یادوں میں گم صم لینا رہا۔ اور پھر سو گیا۔

صبح اس کی آنکھ اس وقت کھلی جب سورج طلوع ہو کر اپنی روشنی کھڑکی کے راستے اس کے کمرے میں پھیلا چکا تھا۔ اس کی طبیعت کسل منہ تھی۔ اپنا ہاتھ ماتھے پر رکھا تو وہ گرم تھا۔

ایک ہفتہ وہ بخار میں مبتلا رہا بخار کی شدت میں گھر سے باہر ہی نہ نکل سکا آٹھویں روز اس کی طبیعت بحال ہوئی تو الطاف آ گیا۔

دو گھنٹے اس نے اپنے پرانے مکان میں گزارے اور جب جانے لگا تو باپ سے کہنے لگا

اباجان! میں نے کوٹھی خرید لی ہے چلے میرے ساتھ

میں یہاں ٹھیک ہوں بیٹا! آخر مجھے یہاں کیا تکلیف ہے

تکلیف کی بات نہیں اباجان! میں واپس آ گیا ہوں تو آپ تنہا کیوں رہیں۔

میرے پاس اللہ کا دیا سب کچھ ہے۔ آپ کی عمر کا یہ حصہ بڑے آرام اور سکون سے

گزرنا چاہیے۔ اور الطاف باپ کو کار میں بٹھا کر اپنے ہاں لے گیا۔

ایسی خوب صورت کوٹھی اس نے کبھی خواب میں نہیں دیکھی تھی۔ نہایت اعلیٰ قسم کا

ساز و سامان خدمت کے لیے ایک چھوڑ گئی نوکر، اسے تنکا توڑنے کی بھی ضرورت

محسوس نہیں ہوتی تھی۔ دن پر دن گزرتے گئے۔ پھر یوں ہوا کہ اس کے دل میں

ایک خواہش نے سراٹھایا اسے اپنا پرانا ماحول، اپنے ساتھ یاد آنے لگے۔ راتوں کو

سونے سے پیشتر اس کو تنہائی کے لمحے میسر آتے تو وہ واپس اپنی دنیا میں چلا جاتا

جہاں اس نے خوشی بھرے دن گزارے تھے۔ جہاں بشیر تھا اور ارشد تھا، ابراہیم، صمد

اور افضل تھے۔ جہاں دورویہ پرانے مکان دور تک کھڑے تھے۔ یکا یک شرارت

سے دکتے ہوئے چہرے اس کے چاروں طرف روشنی سی بکھیرنے لگتے۔ اور وہ پلنگ

پر کروٹیں بدلنے لگتا۔

دن بیت رہے تھے اور اپنی دنیا میں واپس جانے کی خواہش اس کے اندر بڑھی  
جاری تھی

اپنی اس آرزو کا اظہار وہ کسی سے کر بھی نہیں سکتا تھا  
الطاف بیٹا اس دن اس کے بیٹے کو ذرا فرصت تھی  
جی ابا جان! کیا بات ہے؟

وہ بیٹا! میں ذرا ادھر جانا چاہتا ہوں

ادھر کہاں ابا جان!

ادھر اپنے محلے میں

کیا کریں گے وہاں جا کر؟ بیٹے نے پوچھا

کرنا کیا ہے اپنے ساتھی یاد آ رہے ہیں

الطاف دو تین لمحے سوچ کر بولا

ابا جان؟ میں آپ کو روکتا نہیں ہوں۔ جی چاہتا ہے تو چلے جائیے اور الطاف

نے ڈرائیور سے کہہ دیا ابا جان کو لے جاؤ

کارشاداب سڑکوں سے گزر کر گردوغبار سے اٹے ہوئے راستے پر آگئی اور پھر

وہی مکان، وہی لوگ، وہی نیم تاریک فضا

وہ کار سے اتر پڑا اور جب ایک طرف چلنے لگا تو اس کا دل بلیوں اچھل رہا تھا

وہ لمبی گلی ویسی کی ویسی تھی۔ وہی اس کی رونق تھی۔ اسی طرح لوگ گھروں سے

نکل رہے تھے گھروں کے اندر جا رہے تھے۔

دروازوں پر دستک دی جا رہی تھی۔ اوپر چھتیس ذرا ہٹا کر بوڑھے، جوان، نوعمر

چہرے جھانک رہے تھے۔

ایک بچی فٹ بال لئے بھاگ رہی تھی اور اس کا بھائی اس کا تعاقب کر رہا تھا۔

سامنے دو ایک تخت بچھا ہوا تھا جو خالی نظر آ رہا تھا

گا بہ دکانون کے سامنے کھڑے تھے

اس کی آنکھوں کی روشنی بڑھ گئی اس کے کانوں میں بیک وقت کئی آوازیں  
گو نجنے لگیں اس روشنی میں ایک عجیب راحت تھی، ان آوازوں میں ایک ناقابل بیا  
ن مٹھاس تھی

ایک انجانی خوشی اسے آگے ہی آگے بڑھنے کی ترغیب دے رہی تھی۔ اور وہ چلا  
جا رہا تھا۔ تخت پر نگا ہیں جمائے ہوئے۔ ان نظروں سے بے خبر جو اس کے ساتھ  
ساتھ جا رہی تھیں۔ پہلی دکان افضل درزی کی تھی وہ سر جھکائے مشین چلا رہا تھا  
وہ رک گیا افضل نے اسے دیکھا مشین کی ہتھی چھوڑ کر باہر آ گیا  
آئے حسین احمد صاحب

اسے محسوس ہوا کہ ایک اجنبی آواز اس کے ذہن سے آ کر لکرانی ہے  
اسے دیکھ کر ابراہیم، صد، بشیر اور ارشد بھی اپنی اپنی دکانون سے نکل کر آ گئے۔  
کسی چہرے پر کوئی شرارت کارنگ نہیں تھا۔ کوئی چہرہ اپنائیت کا اظہار نہیں کر رہا  
تھا۔ وہ سب ادب اور احترام سے بول رہے تھے  
آپ کی طبیعت کیسی ہے حسین احمد جی!

کیا حال ہے آپ کا؟

کوئی خدمت ہمارے لائق

یہ کون لوگ ہیں جو اس طرح مجھ سے میرا حال پوچھ رہے ہیں کیا یہ وہی ساتھی  
ہیں میرے، جو گھڑی گھڑی میرا مذاق اڑایا کرتے تھے مجھ گنجو کہہ کر پکارتے تھے۔  
وہی تو ہیں مگر انہیں کیا ہو گیا ہے۔ کیا انہوں نے مجھے پہچانا نہیں ہے؟

اور وہ اپنے پرانے تخت پر جا بیٹھا۔ سب اس کے ارد گرد کھڑے تھے

رستم! گرم چائے لاؤ

گرم چائے میرے لئے وہ کیوں پہلے تو ان میں سے کسی نے ایسا تکلف نہیں کیا

تھا اس کے ارد گرد ہجوم بڑھتا جا رہا تھا

وہ پوچھنا چاہتا تھا یا روم نے مجھے پہچانا بھی ہے مگر ہر بار یہ آواز اس کے باطن سے اٹھ کر وہیں جذب ہو جاتی تھی۔

یہ ہماری بڑی خوش قسمتی ہے کہ آپ اپنے پرانے محلے میں آئے ہیں  
نہ جانے یہ الفاظ کس نے کہے تھے  
وہ جھنجھلا اٹھا

یارو! اس نے اپنا دایاں ہاتھ لہرایا  
مجھے جانتے ہو، میں کون ہو

چند لمحوں کے لیے سناٹا چھا گیا، پھر ایک آواز اٹھی

ہاں آپ شہر کے ایک بڑے ڈاکٹر الطاف احمد کے ابا جان ہیں

یہ آواز ایک بھاری پتھر بن کر اس کے اوپر گری

پھر سیاہ بادل اس کے اوپر چھا گئے۔ اور ان سیاہ بادلوں کے اندھیارے میں وہ

بھاری بھاری قدم اٹھا کر لمبی گلی سے باہر نکلنے لگا۔

جمعہ کی شام

خدا جب دیتا ہے تو چھپڑ چھاڑ کر دیتا ہے جس شخص نے پہلی مرتبہ اس طرح سوچا

تھا اور اپنی سوچ کو الفاظ میں منتقل کیا تھا اس نے حقیقتاً غلط بیانی سے کام نہیں لیا تھا۔

اس کا مشاہدہ درست تھا۔ اس کی صداقت اس مثال سے بھی ثابت ہوتی ہے۔

پرانے چغتائی میڈیکل سٹور کا مالک آج سے بارہ برس پیشتر ایک بڑا معمولی دوا

فروش تھا۔ صبح سے شام تک دکان پر بیٹھ کر جو کچھ بڑی محنت سے کماتا تھا اس سے اس

کے چھوٹے سے کنبہ کا بھی بڑی تنگدستی سے گزارا ہوتا تھا اور یہ کنبہ اس کے اس کی

بیوی اور دس برس کی اکلوتی بیٹی پر مشتمل تھا اس کی دکان گلی کی نکر پر تھی جس میں

دوائیں رکھنے کے لیے صرف تین الماریاں ہوتی تھیں اور ان میں سے بھی ایک عام

طور پر آدھی خالی ہی رہتی تھی۔

پھر یکا یک وہ واقعہ پیش آ گیا جس نے اس مشاہدے کی مکمل طور پر تائید کر دی  
ہوایہ کہ انور چغتائی شہر کے ایک مضافاتی حصے میں اپنے ایک قدرے خوشحال  
دوست کے ہاں اس کے لڑکے کی شادی میں شریک ہوا۔ وہاں اس نے اپنے ایک  
بہت پرانے دوست سلامت علی کو پہچان لیا۔

سلامت پہلی جماعت سے لے کر دسویں جماعت تک اس کا ہم جماعت رہا  
تھا۔ میٹرک کے بعد انور کے باپ نے بیٹے کو اپنی دکان میں کام کرنے پر لگایا اور  
سلامت علی اپنے ماں باپ کے ساتھ بیرون ملک چلا گیا۔

دونوں ایک دوسرے سے بے خبر ہو گئے

بارہ برس بیت گئے۔ انور کا والد فوت ہو گیا اور وہ تنہا دکان میں کام کرنے لگا۔  
چند سال بعد اس کی شادی ہو گئی اور وہ ایک بچی کا باپ بھی بن گیا۔ وہ بھول چکا تھا  
کہ اس کا کوئی بچپن کا دوست سلامت علی بھی تھا۔

دوست کے لڑکے کی شادی کے موقع پر اس نے سلامت علی کو دیکھا تو سلامت  
علی نے اپنے پرانے دوست کو پہچان لیا اور فوراً بڑی گرمجوشی کے ساتھ اس سے بغل  
گیر ہو گیا۔ مگر اب سلامت علی امریکا سے لاکھ پتی نہیں کروڑ پتی بن کر لوٹا تھا اور شہر  
میں ایک بہت بڑے وسیع کاروبار میں مصروف تھا۔

سلامت علی نے اپنے بچپن کے دوست کو، جس کے ساتھ اس نے زندگی کے  
خوشگوار شب و روز گزارے تھے، مفلوک الحال پایا تو اس کے دل میں ہمدردی کا سچا  
احساس تڑپ اٹھا اور اس نے دوسرے روز اسے اپنے ہاں چائے پر بلا لیا اور یہ دوسرا  
روز ہی وہ دن تھا جب خدا نے چھپر پھاڑ کر انور چغتائی کو وہ کچھ دیا تھا جس کا خواب  
بھی اس نے کبھی نہیں دیکھا تھا۔

سلامت علی شہر میں سب سے بڑا میڈیکل سٹور قائم کرنا چاہتا تھا اس کے لئے



اسے ایک ایسے شخص کی ضرورت تھی جو دو اؤں سے بھی واقف ہو اور ہو بھی ایمان دار انور چغتائی اس کے مقررہ معیار پر پورا اترتا تھا۔ اس نے طالب علمی کے زمانے میں اسے ایماندار، صداقت شعار اور محنت کش دیکھا تھا اور عملی زندگی میں اس کے ایماندار ہونے کا یہ ثبوت مل گیا تھا کہ اس نے آٹے میں نمک کے برابر نفع کمانے کے اصول کو اپنالیا تھا اور نہ کاروبار میں گھپلا کر کے ہزاروں میں کھیل سکتا تھا۔

سلامت نے اپنی تجویز اس کے سامنے رکھی اور شدید اصرار کیا کہ وہ اس کے منصوبے میں شریک ہو جائے۔

انور نے بڑے انکسار کا اظہار کیا۔ اپنی نااہلی کو بطور دلیل کے پیش کیا۔ مگر سلامت علی جو کچھ کہہ چکا تھا اس میں کسی قسم کی ترمیم پسند نہیں کرتا تھا نتیجہ یہ کہ ڈیڑھ ماہ ہی گزر رہا تھا کہ انور شہر کے سب سے بارونق مقام پر ایک شاندار میڈیکل سٹور کے انچارج کے طور پر اپنی ذمہ داریاں پوری کرنے لگا۔

محنت و مشقت کا تو وہ شروع سے ہی عادی تھا۔ ایمانداری اس کی گھٹی میں پڑی تھی۔ کاروبار پھیلنے لگا۔ پھیلتا چلا گیا۔ پہلے ایک سٹور تھا پھر مختلف مقامات پر دو اور سٹور کھل گئے۔ اور ان تینوں سٹوروں کی نگرانی وہی کرتا تھا۔

چغتائی میڈیکل سٹور کے مالک کی حیثیت سے وہ ایک تنگ و تاریک گلی میں ایک چھوٹے سے کرایے کے مکان میں رہتا تھا۔ سلامت علی میڈیکل سٹور میں پہنچا تو اس کے مہربان دوست نے یہ مناسب نہ سمجھا کہ وہ کرایے کے ایک بہت معمولی مکان میں رہے۔ چنانچہ اس نے اسے ایک اچھی خاصی رقم ایک بارونق، ترقی یافتہ اور شاداب علاقے میں اچھا سا مکان خریدنے کے لیے قرض کے طور پر دے دی جس کی ادائیگی بڑی آسان اقساط میں ہونا تھی۔

اپنی زندگی کے خوشحال دور میں انور نے اپنی خوبیوں میں تو کوئی کمی نہ آنے دی۔ وہ پہلا ساختی اور دیانت دار ہی رہا لیکن جرز ضرور ہو گیا۔ بہت برے دن دیکھے

تھے اس نے ایک ایک پیسہ سوچ سمجھ کر خرچ کرتا تھا۔

اولاد ایک ہی تھی سیماں بی بی جو فارغ التحصیل ہو چکی تھی بیٹی یا بیٹا تعلیم سے فارغ ہو جائے تو ماں باپ کو ایک ہی فکر ہوتی ہے لڑکا ہے تو برسر روزگار ہو جائے اور لڑکی ہے تو اس کے ہاتھ پیلے کر دیئے جائیں۔

سیماں بی بی کی شادی اس کے والدین کے لیے کوئی مسئلہ نہیں تھی۔ شیک احمد سیماں کی امی زینت بیگم کی ایک رشتے کی بہن کا بیٹا تھا۔ سیماں اور شکیل نہ صرف بچپن کے ساتھی تھے بلکہ ایف اے تک انہوں نے تعلیم بھی ایک ہی کالج میں پائی تھی۔ دونوں کو ایک دوسرے سے محبت تھی اس محبت کا علم دونوں کے ماں باپ ہی کو نہیں، ان کے عزیزوں کو بھی تھا اور سیماں اور شکیل کی شادی کے لیے ان کے والدین ایک اچھے اور مناسب وقت کا انتظار کر رہے تھے۔

شکیل ایک مقامی دفتر میں سینئر کلرک تھا۔ آدمی معقول نہیں تھی مگر اتنی خوبیوں کا مالک تھا کہ انور چغتائی کو خود دولت مند ہونے کے باوجود اسے اپنا داماد بنانے میں کوئی اعتراض نہیں تھا۔ شکیل ہر جمعہ کی شام سیماں کے یہاں گزارتا تھا۔ سائیکل پر آتا تھا اور دروازے پر پہنچتے ہی سائیکل کی گھنٹی بجا کر اپنی آمد کا اعلان کر دیتا تھا۔ سیماں جو سورج غروب ہونے سے پہلے ہی اس کی منتظر رہتی تھی۔ اپنا ہر کام چھوڑ کر تیزی سے دروازے کی طرف بڑھتی تھی اور مسکراہٹوں کے جھوم میں اس کا خیر مقدم کر کے کمرے کے اندر لے آتی تھی۔

اس شام دروازے کے باہر سائیکل کی گھنٹ بجی تو سیماں نے معمول کے مطابق بھاگ کر دروازہ کھول دیا شکیل اندر آیا تو زینت بیگم اپنی نوکرانی کو چائے بنانے کے لئے کہہ رہی تھی وہ ہمیشہ اپنے ہونے والے داماد کو دیکھ کر خوش ہوتی تھی اس روز بھی اس کے چہرے پر مسکراہٹ ضرور آئی مگر صاف معلوم ہوتا تھا کہ یہ مسکراہٹ مصنوعی ہے اور ازراہ تکلیف چہرے پر لانی گئی ہے۔

تکلیل اور سیماں کرسیوں میں بیٹھ گئے تو زینت بیگم کرسی سے اٹھ کر جانے لگی اور ایک منٹ بعد وہ اپنے شوہر کے کمرے میں آہستہ آہستہ اس کی طرف قدم اٹھا رہی تھی۔

انور جمعہ کی شام کو ضروری فائل گھر لے آتا تھا اور بقیہ کام اپنے کمرے میں اطمینان کے ساتھ بیٹھ کر کرتا تھا۔

اس کی نظر نے بیوی کو کمرے میں داخل ہوتے ہوئے نہیں دیکھا تھا۔ اپنے کام میں منہمک تھا زینت خاموشی سے اس کے سامنے کرسی میں بیٹھ گئی

کیا دو تین منٹ نکال سکیں گے میرے لیے؟

بیوی کی آواز سن کر انور نے فائل بند کر دی

کوئی ضروری بات ہے کیا؟

ضروری بات نہ ہوتی تو آپ کے کام میں مداخلت کیوں کرتی؟

انور نے ریوا لونگ چیز کو ذرا گردش دی اور بیوی کے بالکل سامنے آ گیا

معاملہ کیا ہے بیگم؟

ہماری ایک ہی بیٹی ہے

بیوی کے ہونٹوں سے یہ بات سن کر انور مسکرا نے لگا۔ کیا آج مجھے یہ اطلاع دی

جاری ہے؟ زینت بھی بے ساختہ مسکرا پڑی

میرا مطلب یہ ہے کہ ویسے تو بیٹی کی شادی ہمارے لیے کوئی ایسا مسئلہ نہیں ہے

شادہ انشاء اللہ بڑی کامیاب ہوگی مگر

یہ اگر مگر کیا؟

انور نے اندازہ لگایا کہ اس کی بیوی کسی الجھن میں گرفتار ہے اور اس کے اظہار

کے لیے آئی ہے

صاف صاف کہو الجھن کیا ہے تمہارے ذہن میں

دیکھو سیماں کے ابو۔ زینت نے فقرہ مکمل کرنے سے پہلے اپنا چہرہ شوہر کے قریب تر کر دیا۔ تشکیل اچھا لڑکا ہے۔ سب کو معلوم ہے کہ یہ ہماری بیٹی کا منگیتر ہے۔ یہاں آس پاس جتنے معزز لوگ رہتے ہیں انہیں بھی یہ بات معلوم ہے

انور نے بیوی کو ذرا غور سے دیکھا

میں پوچھ رہا ہوں کہ تمہاری الجھن کیا ہے کیا یہ الجھن ہے کہ آس پاس کے معزز لوگوں کو سیماں کے منگیتر کا علم ہے؟

یہ الجھن ہرگز نہیں اصل میں ہماری موجودہ سوسائٹی میں سٹیٹس کا بڑا خیال رکھا جاتا ہے۔ تشکیل عام سے کپڑے پہن کر سائیکل پر آتا ہے۔ سائیکل بھی کوئی اچھی سواری ہے؟

انور نے اس انداز سے سر جو جنبش دی جیسے وہ معاملے کی تہ تک پہنچ گیا ہے

بیگم! وہ ایک سینئر کلرک ہے سائیکل ہی خرید سکتا ہے

یہی تو مشکل ہے

انور نے اس خیال سے کہ زینت جس توقع کو لے کر آئی ہے وہ بیان نہ کر دے پر اعتماد لہجے میں کہا زینت بیگم! تم جانتی ہو ایک با اصول آدمی ہوں روپیہ روپیہ خرچ ضرور کرتا ہوں مگر اپنے اصول کے مطابق ہر شخص کو خود اپنے پاؤں پر کھڑا ہونا چاہیے۔ میں اس اصول کا قائل ہوں یہ کہتے ہوئے انور نے بیوی کی آنکھوں میں آنکھیں ڈال کر اس کیفیت کو تلاش کیا جو الفاظ بن کر اس کے ہونٹوں سے برآمد ہونے والی تھی مگر اس نے اسی لمحے محسوس کر لیا کہ وہ اس حد تک مایوس ہو گئی ہے کہ کچھ کہنے کے لیے تیار نہیں ہے۔ وہ اپنی فحشانی کے احساس پر مسکرا کر بولا

بیگم وہ لوگ ہمارا انتظار کر رہے ہیں چائے پر چلنا چاہیے

ہوں بہتر یہ لفظ اس نے اس انداز میں کہے جیسے کوئی آدمی عالم غنودگی میں ہو چائے پی گئی ادھر ادھر کی باتیں ہوتی رہیں اور جب تشکیل جانے لگا تو زینت نے

آہستہ سے اسے کہا کل شام آ جانا تم سے کچھ باتیں کرنا ہیں نکلیں نے اچھا کہہ کر  
اجازت لی اور دروازے پر سیماں کو خدا حافظ کہہ کر چلا گیا

زینت بیگم دوسری شام سیماں کو نکلیں کے آنے کی خبر دینے بغیر اسے ڈرائنگ  
روم میں لے آئی تھی۔ اس وقت سیماں باورچی خانے میں مصروف تھی۔

دیکھو بیٹا نکلیں! میں تنہائی میں تم سے کچھ کہنا چاہتی تھی اس لیے تمہیں تکلیف دی

ہے

تکلیف کیسی خالہ جان! یہ میرا فرض تھا حکم کیجئے کس لیے بلایا ہے حاضر ہوں

زینت کچھ سوچنے لگی نکلیں استفسار طلب نظروں سے اسے دیکھ رہا تھا

نکلیں بیٹا

جی فرمائیے؟

وقت بدل جاتا ہے تو اس کا تقاضا بھی بدل جاتا ہے سمجھتے ہونا

بالکل درست فرمایا ہے آپ نے

تو بیٹا! اب تم ایک چھوٹی سی دکان چغتائی میڈیکل سٹور کے مالک انور چغتائی

کے داماد نہیں ہو بلکہ شہر کے تین بڑے میڈیکل سٹوروں کے جنرل مینجر انور چغتائی

کے داماد ہو سمجھ لیا

خالہ جان یہ میری بہت بڑی خوش قسمتی ہے بہت بڑی عزت ہے

تو بیٹا! اب وقت کا تقاضا یہ ہے کہ تم بھی پہلے نکلیں نہ رہو

جی میں کچھ سمجھ نہیں سکا خالہ جان

زینت ہنس پڑی

میری مراد یہ نہیں ہے کہ تم بدل جاؤ نکلیں سے کچھ اور بن جاؤ میں چاہتی یہ ہوں

کہ اب تمہاری ظاہری صورت میں فرق آ جانا چاہیے۔ یہاں بڑے معزز لوگ رہتے

ہیں۔ وہ تمہیں ہمارے یہاں آتے جاتے دیکھتے رہتے ہیں۔

شکلیل نے بے تابی سے کہا

خالہ جان! ہم تو میرا مطلب ہے میں اور سیماں

ارے بیٹا! صبر سے بات تو پوری سن لی ہوتی میں نے یہ کب کہا ہے کہ تم یہاں آنا جانا چھوڑ دوں انور صاحب کو ذرا فرصت ملتی ہے تو ہم اپنا فریضہ ادا کئے دیتے ہیں

تو خالہ جان! شکلیل کے لہجے سے پہلی سی گھبراہٹ دور ہو گئی تھی

میں چاہتا ہوں کہ تم بھی اپنا سٹیٹس اونچا کرو کیونکہ تم اب ایک بہت بڑی فرم

کے جنرل مینجر کے داماد ہو خود سوچو یہ لباس مناسب ہے

شکلیل غیر شعوری طور پر اپنے کرتے پر ہاتھ پھیرنے لگا

یہ لباس گھر میں ٹھیک ہے مگر یہاں آتے وقت یہ نہیں ہونا چاہیے سمجھ لیا نا

سمجھ لیا جی

لباس میں بڑی شان ہوتی ہے بیٹا

یہ تو مجھے معلوم ہے اور اب آؤں گا تو آپ مجھے اس لباس میں نہیں پائے گی۔

میری کمیٹی نکلنے والی ہے۔

ماشاء اللہ بہت ذہین اور سمجھدار بیٹے ہو۔ ہاں سنو سیماں سے ابھی اس سلسلے میں

کچھ نہیں کہنا سمجھے

جی ہاں سمجھ لیا ہے۔ اب اجازت چاہتا ہوں۔ سیماں سے ملتا بھی نہیں

شکلیل اور اس کی ہونے والی ساس کے درمیان گفتگو ہفتے کے روز ہوئی تھی۔

پانچ روز بعد جمعہ کی شام آئی تو شکلیل نہ آیا۔ سیماں آزرده ہو گئی اور اس کی ماں کے

ذہن میں ایک سوال ابھر آیا۔ کیا شکلیل اس وجہ سے تو نہیں آیا کہ اس نے اسے اپنا

لباس تبدیل کرنے کے لئے کہا تھا۔ مگر یہ تو اس کی اپنی بہتری کے لیے تھا۔ آخر وہ

ایک بڑے آدمی کا داماد ہونے والا ہے۔ لوگ اس لباس میں اسے دیکھ کر دل میں

ہنستے ہوں گے۔

سیماں خاموش گھر کے کاموں میں مصروف رہی اور زینت کسی ڈائجسٹ رسالے کا مطالعہ کرتی رہی۔ دونوں نے آنکھوں کے اشارے سے شکیل کی غیر موجودگی کے احساس کا اظہار کر دیا۔ اس سے آگے کچھ نہیں۔ انور اس روز گھر میں تھا ہی نہیں کاروباری معاملے میں کراچی چلا گیا تھا۔

اگلا جمعہ آیا تو شام ہوتے ہی سائیکل کی گھنٹی بجی ماں بیٹی نے آنکھوں کے اشارے سے ایک دوسرے پر اپنی خوشی کا اظہار کر دیا۔

شکیل اندر آیا اس کا لباس بدل چکا تھا۔ فیٹ ہیٹ سے لے کر بوٹ تک وہ پہلا شکیل دکھائی ہی نہیں دیتا تھا۔

سیماں نے اس کا بیش قیمت لباس دیکھا تو اسے حیرت ہوئی مگر اس کی ماں کا رد عمل حیرت کے برعکس اطمینان لیے ہوئے تھا۔

اس روز سیماں اپنے خیال میں کچھ الجھی الجھی رہی اور زینت کا رویہ زیادہ تر مشفقانہ رہا۔ انور اس سلسلے میں بالکل غیر جانب دار رہا۔ اس کی نظروں میں شکیل کے نئے خوب صورت اور شاندار لباس کی کوئی اہمیت نہیں تھی۔ اس کا رد عمل کچھ ایسا تھا۔ تم نے اچھا لباس پہن لیا ہے ٹھیک ہے۔

شکیل جانے کے لیے اٹھا ہی تھا کہ سیماں کی ایک سہیلی آگئی اور وہ اپنی سہیلی کو ساتھ لے کر اپنے کمرے میں چلی گئی انور کو کہیں باہر جانا تھا، وہ چلا گیا

ٹھہرو ایک منٹ

شکیل رک گیا جی خالہ جان حکم؟

بیٹا! میں تم سے خوش ہوں یہ لباس تمہارے لیے بالکل مناسب ہے مگر دیکھو نا بیٹا

فرمائیے خالہ جان کہتے کہتے رک کیوں گئیں؟

وہ لباس تو تم نے بدل لیا لیکن یہ جو بایسکل ہے نا تمہاری

جی بیٹا کیا کہوں خود ہی سمجھ جاؤں ماشاء اللہ، چشم بد دو ر ایک بڑے آدمی کے داماد ہو۔ سائیکل کچھ جتنی نہیں ہے سمجھ لیا نا؟

شکیل دو تین لمسے خاموش رہنے کے بعد بولا  
جی سمجھ لیا ہے خالہ جان پوری طرح سمجھ لیا ہے  
میں تو پہلے ہی کہتی تھی میرا بیٹا شکیل بڑا سمجھدار، سو جھ بوجھ والا ہے  
اچھا خالہ جان اب چلتا ہوں

زینت نے بڑی شفقت سے شکیل کے سر پر ہاتھ پھیرا اور دعاؤں کے سائے  
میں اسے رخصت کیا اگلے جمعے کی شام کو سائیکل کی گھنٹی کی بجائے موٹر سائیکل کا  
ہارن بجاتو زینت ایک دم کھل اٹھی اس سے پیشتر کہ سیماں اٹھ کر جائے زینت خود  
دروازے پر پہنچ گئی۔

اللہ رکھے میرے پیارے بیٹے کو ماں کی عزت رکھ لی ہے  
زینت دروازے کے سامنے نیا موٹر سائیکل دیکھ کر نہال ہو گئی  
اس شام اس نے شکیل کی خاص طور پر خاطر مدارت کی اور سیماں کو موٹر سائیکل  
پر ساتھ بیٹھ کر سیر کی اجازت بھی دے دی۔ اصل میں اس کا مطلب یہ تھا کہ وہ لوگ  
جو اس سے پہلے شکیل کی سائیکل دیکھتے رہے ہیں آج موٹر سائیکل بھی دیکھ لیں  
اب شکیل موٹر سائیکل پر بھی آتا تھا اور ہر بار سیماں کو سیر کرانے لے جاتا تھا۔

ایک شام زینت کچھ ملول سی دکھائی دی  
کیوں خالہ جان؟ شاید آپ کچھ ملول ہیں  
چھوڑو بیٹا بس اللہ تمہیں خوش رکھے  
پھر بھی خالہ جنا؟

بیٹا! میں چاہتی تو یہ ہوں کہ دل میں بات نہ رکھوں تو غیر تو ہوں نہیں، میرے بیٹے  
ہو تم سے کیا پردہ!



کوئی پردہ نہیں خالہ جان! بتائیں

زینت ذرا توقف سے بولی

شکیل میرے بیٹے تم معمولی لڑکے نہیں ہو

خالہ جان! میں ایک معمولی لڑکا ہوں مگر بڑا یوں بن گیا ہوں کہ ایک بہت بڑے

شخص نے مجھے فرزند ہی میں قبول کر لیا ہے

زینت کی آنکھوں سے مسکراہٹیں جھلکنے لگیں

اس لئے میں چاہتی ہوں کہ تمہاری ہر چیز ایسی ہو جس سے تمہاری شخصیت میں

اضافہ ہو مجھے جی سمجھ لیا

ماشاء اللہ ذہانت ہو تو ایسی ہو۔ بیٹا شکیل یہ موٹر سائیکل عام ہو گئی ہے گاڑی میرا

مطلب سمجھ لیا نا

شکیل نے سر جھکا لیا اور جب اٹھا تو کہنے لگا

خالہ جان! آپ نے جو کچھ کہا ہے بالکل درست ہے۔ میں اس سلسلے میں جلد

ہی آپ کو اطلاع دوں گا جمعہ کی وہ شام پندرہ دن کے بعد آئی تھی

شکیل اپنے گھر کے باہر جھاڑن سے موٹر سائیکل صاف کر رہا تھا کہ سیاہ چمکتے

ہوئے رنگ کی گاڑی اس کے قریب آ کر رک گئی

شکیل کے کانوں میں ہارن کی آواز آئی تو اس نے دائیں جانب دیکھا انور

چغتائی گاڑی سے باہر نکل رہا تھا

کہو شکیل؟ کیا حال ہے؟

آپ انکل؟ شکیل اسے دیکھ کر حیران ہو گیا

میں بہت ہی مصروف رہتا ہوں تم سے بڑی مختصر ملاقات رہتی ہے آج کچھ

فرصت تھی سو چاٹھوڑا سا وقت شکیل کے ساتھ گزار لیا جائے اس لئے چلا آیا

تو آئے شکیل نے اپنے گھر کے دروازے کی طرف رخ کرتے ہوئے کہا

یہاں نہیں

تو

کسی ریٹورنٹ میں چلتے ہیں کسی تکلف کی ضرورت نہیں کچھ دیر ذرا اچھی فضا میں بیٹھ سکیں گے۔ مدت ہوئی ہے کسی ریٹورنٹ کی شکل دیکھے ہوئے۔ اسے یہاں رہنے دو انور نے تشکیل کی موٹر سائیکل کی طرف اشارہ کرتے ہوئے کہا میرے ساتھ بیٹھ جاؤ۔

تشکیل گاڑی میں انور کے پہلو میں بیٹھ گیا

عام، رسمی سی باتیں ہونے لگیں اور گاڑی ایک ریٹورنٹ کے سامنے رک گئی  
آؤ تشکیل

اور دونوں ریٹورنٹ میں ایک الگ میز کے سامنے بیٹھ گئے  
پر تکلف چائے کے دوران بھی وہی رسمی باتیں ہوئیں۔ خیر خیریت کے بارے  
میں استفسار دفتر میں آگے بڑھنے کا کوئی چانس وغیرہ  
ہاں تشکیل ایک آدھ بات بھی تم سے کہنا ہے  
جی انکل

وہ کوئی اتنی ہم تو نہیں تاہم اسے کچھ اہمیت دینا ہی پڑے گی دو روز ہوئے ڈاک  
سے ایک خط آیا تھا میری بیگم کے نام بیگم نے اسے پڑھ کر غلطی سے میز کے اوپر ہی  
چھوڑ دیا تھا میں ادھر سے گزر تو میری نگاہ اس پر پڑ گئی۔ تحریر کا انداز شناسا معلوم ہوا  
پہچان لیا کہ تم نے اپنی آنٹی کو خط لکھا ہے۔ آنٹی اور انکل میں کوئی فرق نہیں ہے اس  
لیے میں نے تمہارا خط پڑھنے میں کوئی حرج نہیں سمجھا۔

انور نے اپنے سامنے بیٹھے ہوئے نوجوان کو گھور کر دیکھا۔ وہ یہ معلوم کرنا چاہتا

تھا کہ اس کے الفاظ کا تشکیل پر کیا اثر پڑا ہے

تشکیل کا رنگ قدر سے متغیر ہو گیا تھا

الفاظ پڑھ دوں؟

شکلیں خاموش رہا

یہ خط تم نے میری بیگم کو لکھا ہے میں تمہارے الفاظ دہراتا ہوں محترم خالہ جان! میں نے کوشش کی ہے کہ آپ کے ہر ارشاد کی تعمیل کروں۔ آپ نے گاڑی کے لئے کہا تھا میں سمجھتا ہوں۔ آپ کا مطالبہ درست ہے۔ گاڑی کسی نہ کسی طرح خرید لوں گا مگر ایک مشکل ہے میرے چھوٹے سے مکان کے سامنے گاڑی یقیناً مناسب نہیں رہے گی۔ اسے ایک کوٹھی کے سامنے ہونا چاہیے آخر میں ایک بڑی فرم کے جنرل مینجر کا داماد ہوں

انور نے کن آنکھیوں سے شکلیں کو دیکھا جو سر جھکائے بیٹھا تھا

ہوں کیا کہا ہے تم نے آخر میں ایک بہت بڑی فرم کے جنرل مینجر کا داماد ہوں اگر میں کوٹھی کے لیے کہوں تو خالہ جان! یہ کوئی ایسی بات نہیں ہوگی جسے خلاف واقعہ یا غیر مناسب کہا جائے۔ میں آپ کے جواب کا منتظر ہوں

انور نے کاغذ سے نگاہیں ہٹالیں اور شکلیں کے چہرے پر جمادیں جس نے اب اپنا سر اٹھالیا تھا یہ خط تمہارا ہے؟

جی

درست میری بیگم نے اس معاملے میں مجھ سے کوئی بات نہیں کی کیونکہ وہ میرے اصولوں سے واقف ہے۔

انکل

کہو

آپ مجھے یہاں کیوں لے آئے ہیں؟

شکلیں؟ بھول گئے ہو کہ میں نے شروع ہی میں کہہ دیا تھا کہ فرصت کے ان

لمحات میں تم سے ملنا چاہتا تھا

تو میرا خیال ہے فرصت کے وہ لمحات ختم ہو گئے ہیں

وہ ختم ہو گئے ہیں مگر چند لمے اور صرف ہو جائیں تو کوئی حرج نہیں ہے تشکیل! تم میری پچھلی زندگی سے بے خبر نہیں ہو۔ مگر اس بات سے شاید واقف نہیں ہو کہ میں اس وقت جو تھا وہی تھا جو لوگ مجھے دیکھتے تھے۔ اب جو ہوں وہی ہوں جس سے سب واقف نہیں۔ اس زمانے میں بھی اپنے پاؤں پر کھڑا تھا اور آج بھی اپنے ہی پاؤں پر کھڑا ہوں محنت کرتا تھا انور چغتائی میڈیکل سٹور کا مالک بن گیا۔ وقت نے ساتھ دیا بہت محنت کی جنرل مینجر بن گیا۔

انور نے روانی سے یہ سب کچھ کہہ دیا

میں کسی کو بھی نصیحت نہیں کرتا نصیحت کرنے سے مجھے نفرت ہے ویسے میں سمجھتا

ہوں انسان وہی کچھ ہے جو دراصل وہ ہے یا اسے وہی کچھ ہونا چاہیے جو وہ ہے

انور کرسی سے اٹھ بیٹا بیر ابل لے آیا۔ اس نے ادائیگی کر دی تشکیل بھی کھڑا ہو چکا

تھا تم میرے گھر چلو گے یا اپنے گھر ڈراپ کر دوں گا

چلا جاؤں گا تھینک یوسر

“As You Like It”

اور انور تیزی سے چلا گیا

کئی جمعے بیت گئے تھے۔ انور اپنی کاروباری مصروفیات میں بہت طرح الجھ گیا

تھا۔ وہ دیر سے رات کو آتا تھا اور آتے ہی سو جاتا تھا۔ شام کی چائے زینت اور

سیماں ہی پیتی تھیں۔

وقفے وقفے سے سیماں دروازے پر نگاہ ڈال کر فوراً کپ ہونٹوں سے لگا دیتی

تھی

زینت پوچھتی تھی

پتا نہیں تشکیل کیوں نہیں آیا

پتا نہیں امی سیماں کا مختصر جواب ہوتا تھا۔

اور وہ جمعہ ہی کی ایک شام تھی انور اپنے کمرے میں بیٹھا کام کر رہا تھا اس نے اپنی چائے کمرے ہی میں منگوائی تھی

زینت اور سیماں کے آگے چائے کی پیالیاں پڑی تھیں۔ یکا یک سائیکل کی گھنٹی کی آواز آئی زینت کی نظریں سیماں کی نظروں سے ملیں دونوں کی نگاہیں بہ زبان خاموش پوچھ رہی تھیں

یہ سائیکل ہی کی گھنٹی ہے نا!

گھنٹی کی آواز پھر آئی

دونوں ایک ساتھ اٹھ بیٹھیں

دروازے کے باہر نکلیں سائیکل لئے کھڑا تھا، وہی سادہ لباس اور وہی پہا سا انداز کھڑے ہونے کا

نکلیں تم؟ زینت کے منہ سے بے اختیار نکلا

خالہ جان! انکل نے کہا تھا آدمی کو وہی کچھ ہونا چاہیے جو وہ ہے اور میں یہی کچھ ہوں

شباباش بیٹا! تم یہی کچھ ہو

انور مسکراتے ہوئے دروازے سے نکل کر نکلیں کی طرف بڑھ رہا تھا

اندر آؤ بیٹا

انور نے ہاتھ بڑھا کر نکلیں کا ہاتھ پکڑ لیا۔ زینت اور سیماں حیرت سے یہ منظر دیکھ رہی تھیں۔

## رپورٹ

وہ علاقہ جو صرف ایک سال پیشتر ایک انتہائی پس ماندہ گاؤں سمجھا جاتا تھا، حکومت اور لوگوں کی مشترکہ منصوبہ بندی، ایثار اور محنت سے ایک اچھا خاصا ترقی یافتہ قصبہ بن گیا تھا۔ کھنڈرات کی جگہ ایک منزلہ، دو منزلہ اور کہیں کہیں سہ منزلہ مکانات سر اٹھائے کھڑے تھے۔ شاندار حویلیاں بھی اپنے مالکوں کے حسن ذوق کا ثبوت دے رہی تھیں۔ سڑکیں، تمام کی تمام تو نہیں ان کی معقول تعداد ہر قسم کی ٹریفک کے قابل ہو گئی تھی۔ کھیتوں میں فصلیں لہرا رہی تھیں۔ قصبے کے بعض حصوں میں کچھ مکان اور جھونپڑیاں بھی نظر آ جاتی تھیں مگر ان کے وجود سے قصبے کی مجموعی ترقی پر کوئی خاص اثر نہیں پڑتا تھا۔

قصبے کی مجموعی ترقی میں ایک شخص کا بڑا حصہ تھا۔ شہر سے اخباروں کے جو رپورٹر اس قصبے میں آنکھوں دیکھا حال دیکھنے گئے تھے انہوں نے چند روز وہاں ٹھہر کر اپنے اپنے اخباروں کو جو رپورٹیں بھیجی تھیں ان میں اس قصبے کی ترقی کا تفصیل کے ساتھ ذکر کیا گیا تھا اور دیہی ترقی کا سرچشمہ حاجی رحیم علی کی ذات کو قرار دیا گیا تھا جن کے پوتے کے نام پر اب اس قصبے کا نام خرم آباد مشہور ہو گیا تھا۔

اخبارات کی رپورٹیں پڑھ کر شہروں میں رہنے والے لوگوں کی خرم آباد میں دلچسپی لینی کوئی خلاف توقع بات نہیں تھی۔ وہ سمجھنے لگے تھے کہ خرم آباد اسی طرح با رونق ہوتا چلا گیا تو ایک روز یہ قصبہ نہیں رہے گا، شہر بن جائے گا۔

اخباروں میں خرم آباد کی ہمہ جہت ترقی و فروغ کی روداد و وقفہ وقفہ سے شائع ہو رہی تھیں مگر ایک مہفت روزہ ایسا بھی تھا جس میں اس سلسلے کی کوئی تحریر نہیں چھپی تھی اس مہفت روزہ کا نام صداقت شعار تھا اور اس کے مالک اور ایڈیٹر علی نیاز تھے۔ جن کا دعویٰ تھا کہ ان کے پرچے کا صرف نام ہی صداقت شعار نہیں ہے وہ اپنی پالیسی کے اعتبار سے بھی صداقت شعار ہے۔

تو ایک روز جب پرپے کے آخری صفحات پر لیس کو بھجوائے جا چکے تھے، علی نیاز کے کمرے میں ان کے اخبار کارپورٹر مختار احمد کرسی میں بیٹھا چائے پی رہا تھا اور کنکھیوں سے اخبار کے مالک کو بھی دیکھے جا رہا تھا جو کسی خط کا مطالعہ کر رہے تھے خط پڑھ کر انہوں نے کاغذ تہ کر کے ایک فائل میں رکھ دیا اور رپورٹ سے مخاطب ہوئے

مختار صاحب پڑھنے والوں کو ہم سے کچھ شکایت ہے  
کیا شکایت ہے جناب!

کئی روز ناموں اور ہفت روزوں میں خرم آباد کی خبریں چھپ چکی ہیں۔ ہم نے  
کچھ نہیں چھاپا

یہ تو درست ہے جناب

تو کیا سوچتے ہیں آپ! علی نیاز نے اپنی چائے کی پیالی اٹھاتے ہوئے پوچھا  
”میں تو یہی سوچ سکتا ہوں کہ رپورٹنگ کے لئے وہاں چلا جاؤں“

اور علی نیاز نے چائے کا لمبا گھونٹ حلق سے اتارتے ہوئے اپنے رپورٹر کی  
سوچ کی تائید کر دی۔

اپنے لباس سے گفتگو کرنے اور خرم آباد کے سفر کا پروگرام طے کرنے کے بعد مختار  
احمد اخبار کی چھوٹی سی لائبریری میں چلا گیا۔ وہاں اس نے ایک روز نامے کے وہ  
شمارے شیلف میں سے نکالے جن میں خرم آباد کے بارے میں کچھ رپورٹیں چھپی  
تھیں۔

ان رپورٹوں کے مطالعے سے اس نے ضروری معلومات اپنے ذہن میں محفوظ  
کر لیں اسے معلوم ہو گیا کہ خرم آباد میں ایک سرائے بھی ہے اور ایک ہوٹل بھی۔ اس  
نے سوچ لیا کہ وہ سرائے کی بجائے ہوٹل میں قیام کرے گا کہ وہاں نسبتاً سکون مل  
سکتا ہے اور سکون کے ساتھ اپنا کام کر سکتا ہے۔

طے شدہ پروگرام کے مطابق پیر کی صبح کو وہ اپنا سوٹ کیس ایک ہاتھ میں اور دوسرے میں کاغذوں اور کتابوں کا ایک بنڈل لے کر لاری اڈے کی طرف چل پڑا۔

مقررہ وقت پر لاری روانہ ہو گئی۔

سفر کے دوران میں وہ کسی نہ کسی کتاب کے پڑے میں زیادہ وقت صرف کر دیتا تھا۔ اس سفر میں بھی اس نے ایک کتاب کا انتخاب کیا، سیٹ کی پشت سے ٹیک لگا کر آہستہ آہستہ ورق گردانی کرنے لگا۔

مارچ کے آخری ہفتے کا پہلا دن تھا۔ بہار کا آغاز ہو چکا تھا۔ فضا میں قدرے خشکی تھی، کبھی کبھی کتاب سے نظریں ہٹا کر وہ کھڑکی سے باہر دیکھتا تھا تو اسے چٹوں سے لدی ہوئی پیڑوں کی ڈالیاں ہرے بھرے کھیتوں کی ہریالی اور باغوں میں پھولوں سے لدے ہوئے پودے نظر آ جاتے تھے جو اسے تروتازگی کا احساس دے جاتے تھے۔

تین گھنٹے بیت چکے تھے اور ابھی ڈیڑھ گھنٹے کا سفر باقی تھا۔ یہ باقی سفر اس نے طرح طرح کے مناظر سے لطف اندوز ہوتے ہوئے گزارا۔

آخر لاری اڈے پر پہنچ کر رک گئی وہ خرم آباد کے قصبے میں تھا۔

اپنا سوٹ کیس اور کتابوں کا بنڈل سنبھال کر وہ نیچے اترا اور ہوٹل کی تلاش میں ایک طرف چند قدم ہی چلا ہو گا کہ اس نے محسوس کیا کہ دو آدمی اسے بری طرح گھور رہے ہیں۔

”کون ہیں؟“ اس کے ذہن میں سوال ابھرا مگر اس پر غور کرنے یا اپنی جگہ پر رک جانے کی بجائے وہ ایک طرف چلنے لگا جیسے ان سے بے نیاز ہے۔ دو قدم ہی چلا ہو گا کہ بیک وقت دو ہاتھ بڑھے، ایک ہاتھ نے اس کا سوٹ کیس پکڑنے کی کوشش کی اور دوسرے نے کتابوں کا بنڈل اس کے ساتھ ہی نیلے رنگ کی ٹیونا کار



اس کے پاس آکر ٹھہر گئی۔ ڈرائیور تیزی سے اتر اور اس نے کار کا کچھلا دروازہ کھول دیا۔

مختار کو اس قسم کے واقعے کا کوئی خیال نہیں تھا۔ حیرت سے بولا  
”کون ہیں آپ لوگ؟“

”آپ اخبار ’صداقت شاعر‘ کے دفتر سے آئے ہیں؟“ وہ شخص جو مختار کا سوٹ کیس پکڑنے میں کوشاں تھا، ادب اور احترام سے کہنے لگا  
”جی ہاں میں صداقت شاعر کا رپورٹر ہوں“  
”تو پھر چلئے“

مختار نے ابھی تک اپنی چیزیں ان کے حوالے نہیں کی تھیں۔ بڑھے ہوئے ہاتھ سوٹ کیس اور کتابوں کے بندل کو چھو رہے تھے۔  
”کہاں چلوں، اپنا تعارف تو کرائیئے“

”ہمیں سرکار نے بھیجا ہے کہ آپ کو بنگلے میں پہنچادیں۔ آپ ان کے معزز مہمان ہیں“  
”سرکار کون؟“

دونوں ہنس پڑے۔ ان کے انداز سے معلوم ہوتا تھا کہ وہ مختار کی بے خبری یا حماقت پر ہنس رہے ہیں  
”آپ سرکار سے واقف نہیں۔ حاجی رحیم علی صاحب آپ نے یہ نام ضرور سنا ہوگا“

”سنا ہے مگر دیکھئے“

مختار اپنا فقرہ مکمل نہ کر سکا ڈرائیور جھٹ بول اٹھا  
”جناب! خرم آباد میں جو بھی بڑے لوگ آتے ہیں۔ ہمارے حاجی صاحب انہیں اپنے یہاں ٹھہراتے ہیں“

”مگر میں تو بڑے لوگوں میں شامل نہیں ہوں“

”جی آپ ہیں جی اخباروں والے بڑے لوگ ہوتے ہیں۔ سرکار ہی انہیں

اپنے مہمان بناتے ہیں“

ڈرائیور نے کہا

”یہ دے دیجئے نا ہمیں گاڑی میں رکھ لیں“ ایک بولا

”میں حاجی صاحب کا شکر گزار ہوں لیکن میں یہاں کسی کامہمان بننے کے لیے

نہیں آیا“ مختار کے لہجے سے انکار کے باوجود زمی کا اظہار ہو رہا تھا۔

تینوں حیرت سے ایک دوسرے کو دیکھنے لگے

”مگر یہاں کا یہی طریقہ ہے“ ڈرائیور نے گاڑی کے دروازے کو پوری طرح

کھول دیا تھا۔

”میں اس طریقے پر عمل نہیں کر سکتا“

”لیکن سرکار ہم پر خفا ہوں گے“

”ان سے ملاقات ہوگی تو میں خود ہی ان سے معذرت کر لوں گا۔ آپ ان تک

میرا شکر یہ پہنچا دیں“ وہ دونوں ہاتھ سوٹ کیس اور کتابوں سے ہٹ کر آہستہ آہستہ

سرک رہے تھے۔

”تو آپ؟“

”آپ میری فکر نہ کریں میں ہوٹل میں ٹھہروں گا۔ آپ کی مہربانی ہوگی جو آپ

مجھے ہوٹل کا پتا بتادیں۔“

تینوں اس طرح حیرت میں ڈوبے ہوئے تھے کہ ان میں سے کسی نے بھی مختار

کی بات سمجھنے کی کوشش نہ کی۔ مختار انہیں اس حالت میں چھوڑ کر چلنے لگا۔

لوگ آ جا رہے تھے۔ سائیکلوں کی گھنٹیاں بج رہی تھیں۔ تاگلوں کی ریل پیل تھی

سچی سچائی اور سامان سے بھری ہوئی دکانیں دیکھ کر اسے احساس ہو رہا تھا کہ ایک نو

آباد قصبے میں نہیں۔ اپنے شہر ہی کے ایک بازار سے گزر رہا ہے۔

ایک پنساری کی دکان کے سامنے، ذہن میں اس سوال آجانے کی وجہ سے وہ

رک گیا ”ہوٹل ہے کہاں؟“ اور اس نے پنساری سے پوچھا

”کیا آپ مجھے ہوٹل کا پتا بتائیں گے!“

”ضرور ضرور دیکھئے سیدھے چلتے جائیے دائیں طرف ایک پھل والے کی دکان

نظر آئے گی۔ اس دکان کے ساتھ جوگلی ہے اس کے آخر میں ہوٹل ہے“

مختار نے پنساری کا شکریہ ادا کیا چند منٹ چلنے کے بعد وہ ایک گلی کے اندر، ایک

دو منزلہ، پرانی عمارت کے سامنے کھڑا تھا۔ عمارت کی پیشانی پر چلی حروف میں لکھا تھا

”خرم ہوٹل اینڈ ریسٹورنٹ“

ہوٹل کے ایک چھوٹے سے ہال میں کچھ لوگ چائے پی رہے تھے اور ایک کونے

میں، میز کے سامنے ہوٹل کا مالک بیٹھا ایک لمبے سے رجسٹر پر جھکا ہوا تھا۔

”جناب مجھے کمرہ چاہیے“

ہوٹل کے مالک نے دو تین لمبے اسے گھور کر دیکھا

”کہاں سے آئے ہیں۔ کیا کام ہے، کب تک قیام کا ارادہ ہے؟“ اور مختار سے

اپنے ان سوالوں کے جواب سن کر حیرت زدہ لہجے میں بولا

”آپ اخبار سے آئے ہیں تو سرکار کے مہمان ہوتے کیا ان کے آدمی آپ کو

لینے نہیں پہنچے تھے؟“

”پہنچے تھے میں نے معذرت کر لی تھی“

مختار نے محسوس کیا کہ نہ صرف ہوٹل کے مالک کی نظریں اسے حیرت سے دیکھ

رہی ہیں دوسرے بھی اسے غور سے تکتے لگے ہیں۔ یہ صورت حال اس کے لیے

قدرے پریشان کن تھی اور وہ جلد اس سے نجات پانا چاہتا تھا اس لئے بولا

”میں نے کچھ عرض کیا ہے“

”ٹھیک ہے کمرہ خالی ہے اے فیروز،“ اس نے بلند آواز سے ہوٹل کے پیرے

کو پکارا

”صاحب کو اوپر سات نمبر میں لے جاؤ“

مختار نے رجسٹر پر دستخط کیے اور پیرے کے ساتھ میٹریاں طے کرنے لگا  
عام سا کمرہ تھا فرش ننگا دیواریں بوسیدہ ایک دیوار کے ساتھ چار پائی کچھی ہوئی  
پاس ایک میز اور دو دقیا نوسی کرسیاں پڑی تھیں۔

”ہو ادا کمرہ ہے کسی چیز کی ضرورت؟“

مختار نے کتابیں میز کے اوپر رکھ دیں سوت کیس بیرا میز کے نیچے رکھ چکا تھا۔

”میں نہاؤں گا پھر چائے کی ایک گرم گرم پیالی“

”ایک غسل خانہ اوپر بھی ہے میٹریوں کے پاس آپ نہائیں چائے آجائے

گی“

پیرے کے جانے کے بعد مختار نے سوٹ کیس میں سے تولیہ اور صابن نکالا اور  
غسل خانے میں چلا گیا۔ نہا دھو کر اپنے کمرے کی طرف جا رہا تھا کہ اس نے دیکھا  
ہوٹل کا مالک دروازے کے پاس کھڑا بے تاب سے اس کا انتظار کر رہا ہے

”میں نے پہلے ہی کہہ دیا تھا کہ ایسا ہو نہیں سکتا۔ سرکار خود آئے ہیں۔ آئیے

نیچے“

وہ ہوٹل کے مالک کے پیچھے پیچھے میٹریوں سے اترنے لگا

ایک فرہبہ اندام شخص کرسی میں بیٹھا تھا۔ سر پر گلز، حاجیوں والا رومال دونوں  
کندھوں پر پھیلا ہوا۔ خوشی داڑھی بہت بڑھیا کرتے، شلوار اور لمبی واسکٹ میں  
ملبوس، ہاتھ میں سرخ رنگ کی قیمتی چھڑی

مختار کو نیچے اترتے ہوئے دیکھ کر وہ کھڑا ہو گیا

”ارے صاحب! یہ آپ نے کیا غضب کیا ہے ہمارے ہوتے ہوئے آپ

ہوٹل میں ٹھہریں۔ یہ آپ کے ساتھ بھی نا انصافی ہے اور ہمارے ساتھ بھی، اس نے ایک ہی سانس میں یہ سب کچھ کہہ دیا

”اگر میں غلطی نہیں کرتا تو آپ جناب حاجی رحیم علی ہیں“

”آپ کا خادم“

”میں آپ کا دلی شکر یہ ادا کرتا ہوں“

”نہیں صاحب زے شکر یہ سے کام نہیں چلے گا“ حاجی صاحب کے لہجے میں

بے تکلفی تھی

”حاجی صاحب“ مختار کہنے لگا ”میرے ایڈیٹر صاحب نے مجھے اتنی رقم دے

دی ہے کہ بڑی سہولت کے ساتھ ہوٹل میں قیام کر سکتا ہوں“

”آپ ہمیں میزبانی کی عزت بخشیں گے تو کیا آپ کے ایڈیٹر صاحب ناراض

ہو جائیں گے“ حاجی صاحب نے مسکرا کر پوچھا

”جی نہیں، ایسی تو کوئی بات نہیں“

اس پر حاجی صاحب نے ہلکا سا قہقہہ لگایا۔ آپ کے ایڈیٹر صاحب کو کوئی

اعتراض نہیں۔۔۔ پھر آپ کو کیا اعتراض ہے؟

مختار کو بھی مسکرا کر پڑا

”کیا اعتراض ہے آپ کو؟“

”حاجی صاحب! اعتراض والا کوئی معاملہ نہیں لیکن جیسا کہ میں نے عرض کیا

ہے میرے ایڈیٹر صاحب نے مجھے جو رقم دی ہے خرچ کرنے ہی کے لیے دی ہے“

”تو رپورٹر صاحب معاف کیجئے کیا اسم گرامی ہے آپ کا“

”مختار احمد“

”یہ رقم مجھے دے دیں اور سمجھ لیں خرچ ہو گئی“

حاجی صاحب نے اپنا فقرہ مکمل نہیں کیا تھا کہ ہوٹل کے مالک اور ہال میں بیٹھے

ہوئے لوگوں کے بھرپور تہقے سے فضا گونج اٹھی۔ مختار کی سمجھ میں نہیں آ رہا تھا کہ وہ اس گتھی کو کس طرح سلجھائے۔ اس نے یہی الفاظ کہنے پر اکتفا کیا۔ میں معذرت خواہ ہوں

حاجی صاحب نے محسوس کر لیا تھا کہ مختار نے بڑی سنجیدگی سے اپنے رویے کا اظہار کیا ہے اس لیے انہوں نے اپنی بات پر اصرار کرنا مناسب نہ سمجھا۔  
”آپ کی مرضی ہم تو ہر خدمت کے لیے حاضر ہیں“ اور وہ اسی لمحے ہوٹل کے مالک سے مخاطب ہوئے۔

”انور صاحب! یہ ہمارے معزز مہمان ہیں، انہیں کسی قسم کی تکلیف نہیں ہونی چاہیے۔ فی الحال آپ کے ہوٹل ہی میں رہیں گے

بالکل تکلیف نہیں ہوگی۔ ان کی خدمت کر کے ہمیں بڑی خوشی ہوگی  
حاجی صاحب ہوٹل کے ہال سے نکل گئے تو مختار اوپر جانے لگا۔ چند منٹ بعد پیرا چائے لے آیا۔

”کھانا صاحب؟“

”ایک گھنٹے بعد“

مختار نے چائے کے گھونٹ بھرتے ہوئے اپنی کرسی کمرے کی واحد کھڑکی کے قریب کھسکا لی۔

چھوٹے بڑے مکان دور تک پھیلے ہوئے تھے۔ ایک طرف درختوں کی قطاریں افق کے دھندلکوں میں پہنچ کر غائب ہو گئی تھیں۔ فضا میں کبھی دھوپ چمک اٹھتی تھی، اور کبھی بادلوں کی وجہ سے دھواں دھواں ہو جاتی تھی۔ بازاروں میں لوگوں کا جھوم تھا۔ ہر دکان کے آگے ایک دو گاہک کھڑے تھے۔

وہ اس وقت تک کھڑکی کے پاس کھڑا رہا جب تک پیرے نے آکر کھانے کی اطلاع دی کھانا کھانے کے بعد اس نے حسب عادت سلگریٹ سلگایا، ہونٹوں سے

لگایا اور چار پائی پر نیم دراز ہو گیا۔

اپنا پروگرام کہاں سے شروع کرے۔ اس کے بارے میں سوچتے ہی اسے اس خط کا خیال آ گیا جو اس کے ایڈیٹر نے اپنے کمرے میں بلا کر اسے سنایا تھا، اسے احساس ہونے لگا کہ یہ خط ضروری کسی نے لکھوا کر دفتر کو بھجوایا تھا، کیا یہ کارستانی خود حاجی صاحب کی تو نہیں تھی اور یہ بات سوچتے ہی حاجی صاحب اس کی نظروں کے سامنے آ گئے۔

”سنا گیا ہے یہ شخص آدھے قبے کا مالک ہے۔ دور دور تک بڑی نیک نامی حاصل کر چکا ہے اس کے باوجود مجھ جیسے ایک معمولی رپورٹر کی اتنی پذیرائی کی وجہ؟“ اس سوال نے اسے الجھن میں ڈال دیا اور وہ اس پر غور کر رہی رہا تھا کہ یوں لگا جیسے دروازے پر دستک ہوئی ہے۔

”یہ کون ہے میرا تو نہیں ہو سکتا۔ اس نے پہلی مرتبہ بھی دروازے پر دستک نہیں دی تھی۔“

سگریٹ آدھے سے زیادہ جل چکا تھا۔ وہ اس نے فرش پر پھینک کر اپنے بوٹ سے اسے مسل دیا اور دروازے کی طرف منہ کر کے بولا

”آئیے“

ایک لمبا تڑنگا، لمبی مونچھوں والا شخص فائل بغل میں دبائے اندر آ گیا اور سر جھکا کر، بڑے ادب و احترام سے سلام کر کے کہنے لگا

”آپ فارغ ہیں؟“

”جی فرمائیے!“

”ذرا آپ کو گھمانا پھرانا تھا“ اور وہ کرسی میں بیٹھ گیا

”میں گھومنے پھرنے ہی کے لیے تو آیا ہوں۔ آپ کی تعریف؟“

”میں سرکار کا منشی ہوں۔ منصوبہ سازی میں ان کو مشورے دیتا ہوں۔ سرکار نے

ایک معمولی سے گاؤں کو ایک مثالی قصبہ بنا دیا ہے۔ آپ دیکھیں گے کہ۔۔“  
 ”منشی صاحب“ مختار نے اسے فقرہ مکمل کرنے نہ دیا ”آپ نے کیسے قدم رنجہ  
 فرمایا؟“

”وہ آپ یہاں پہلی مرتبہ تشریف لائے ہیں نا“

”جی ہاں“

”میرا کام یہ ہے کہ باہر سے جو بھی معزز مہمان آئیں ان کی کچھ خدمت  
 کروں۔ آنے والے مہمان کو یہ تو معلوم نہیں ہوتا کہ یہاں کیا ہو رہا ہے اور کیا کیا  
 منصوبے بنائے گئے ہیں۔ یہ دیکھئے“ اور منشی نے فائل بغل سے نکالی اور اس میں  
 سے کاغذ نکالنے لگا ”لڑکیوں کے لیے دو سکول، ایک ڈل تک، ایک ہائی، چار  
 پرائمری سکول، میرا مطلب ہے چار اور پرائمری سکول سرکار کئی مدرسے بنوا چکے ہیں  
 دو ہسپتال زیر تعمیر ہیں۔ کام جاری ہی رہتا ہے۔ جی یہ نقشہ دیکھئے“ یہ کہتے ہوئے منشی  
 ایک تہ کیا ہوا نقشہ کھولنے لگا۔

”یہ لڑکیوں کا بانی سکول ہے۔ اس کے ساتھ ایک وسیع گراؤنڈ ہوگی۔ لڑکیوں  
 کے لیے باپردہ سکول ہوں گے۔ ایک مہمان خانہ بھی تعمیر ہو رہا ہے بچوں کے لئے  
 ایک بہت خوب صورت پارک کام ہو رہا ہے۔ یہ منصوبوں کے نقشے ہیں۔ جو  
 صاحب بھی تشریف لاتے ہیں ان کی خدمت میں ہر منصوبے کا ایک مکمل نقشہ پیش کر  
 دیتا ہوں۔ اخباری حضرات مجھ سے ہی نقشے لے جاتے ہیں اور اخباروں میں انہیں  
 چھاپ دیتے ہیں۔ آپ کی خدمت میں بھی پیش کرتا ہوں“

منشی نے پورا فائل مختار کی طرف بڑھا دیا۔

”شکریہ“

”آپ کے کام آئے گا“

”مہربانی کا شکریہ یہ عمارتیں لڑکیوں کے سکول، پرائمری سکول ہسپتال، مکمل



ہیں؟“ مختار نے پوچھا

”بڑی تیزی سے کام ہو رہا ہے۔ سرکار کی خواہش اور کوشش یہی ہے کہ یہ منصوبے جلد سے جلد مکمل ہو جائیں۔ کیوں کہ ان کے ذہن میں اور منصوبے بھی ہیں۔ نئے باغات بھی لگوانے کا ایک خاص منصوبہ زیر غور ہے“

”ٹھیک ٹھیک“

”تو اب آپ فارغ ہیں نا“ منشی نے سوال کیا

”آپ کیا چاہتے ہیں؟“

”ایک کام تو کر لیا ہے میں نے“ منشی نے فائل کی طرف اشارہ کرتے ہوئے کہا ”اس فائل میں آپ کو تمام منصوبوں کی مکمل تفصیل مل جائے گی۔ دوسرا کام یہ ہے کہ آپ کو سیر کرائی جائے“

”دیکھئے منشی صاحب! آپ ایک ہی کام پر اکتفا کریں“

”جی میں سمجھا نہیں“

”آپ نے فائل دے دی ہے۔ کرم آپ کا اور حاجی صاحب کا۔ دوسرا کام مجھ پر ہی چھوڑ دیں“

منشی حیرت سے اسے تکلنے لگا

”مہمان سیر کر کے خوش ہوتے ہیں“

”میں تنہا سیر کرنے میں زیادہ خوش ہوتا ہوں عادت ہے میری اور آپ جانتے ہیں، پرانی عادت سے چھٹکارا پانا اتنا آسان نہیں ہوتا۔“ مختار نے تکلنفا اپنے ہونٹوں پر مسکراہٹ پیدا کر لی۔

منشی کے چہرے سے اس کی مایوسی مترشح تھی۔

مختار نے فائل ابھی تک ہاتھ میں پکڑ رکھی تھی اب اس نے اسے سر ہانے کے

اوپر رکھ دیا

”میرا خیال ہے آپ کچھ تھک چکے ہیں۔ ابھی آرام کرنا چاہتے ہیں“ منشی پوری طرح مایوس ہونا نہیں چاہتا تھا

”لاری میں کافی دھچکے لگے تھے“

”شام کو کیا پروگرام ہے“ منشی نے کرسی سے اٹھتے ہوئے پوچھا  
”ابھی تو آرام کروں گا“

منشی نے جھک کر سلام کیا اور چلا گیا

منشی چلا گیا تو مختار نے فائل تکیے سے اٹھائی اور ایک ایک نقشے کی نہیں کھولنے لگا۔ ہر نقشے کے ساتھ اس کی پوری تفصیل درج تھی اور ایک الگ طویل مضمون میں حاجی صاحب کے وہ سارے کارنامے بھی درج تھے جو انہوں نے خرم آباد کو ملک کا ایک مثالی قصبہ بنانے کے سلسلے میں انجام دیئے تھے۔ اسے یاد آ گیا کہ خرم آباد کے بارے میں اس نے سفر پر روانہ ہونے سے پیشتر اخبار میں جو مضامین دیکھے تھے ان میں یہ مضمون بھی شامل تھا۔

ابھی وہ نقشوں کا جائزہ لے ہی رہا تھا کہ اس کی آنکھوں میں نیند آگئی اور وہ فائل قریبی کرسی پر رکھ کر چارپائی پر لیٹ گیا۔ اور سو گیا۔ وہ دن کے وقت سونے کا عادی نہیں تھا مگر اس روز تھکاؤٹ کی وجہ سے دیر تک سوتا رہا۔ آنکھ اس وقت کھلی جب کمرے میں شام کا اندھیرا پھیل چکا تھا۔

غسل خانے میں جا کر اس نے منہ دھویا اور جب لوٹا تو کمرہ روشن تھا

”جناب دو مرتبہ چائے لے کر آیا۔ آپ سو رہے تھے“

”لے آؤ“

بیرا چلا گیا اور جب تک وہ چائے لے کر لوٹے مختار کھڑکی کے پاس کھڑا رہا۔ جگمگاتی ہوئی فضاء اسے اچھی لگی اور اس کا جی بے اختیار چاہا کہ نیچے اتر کر ذرا گھومے پھرے بیرا چائے لے آیا۔

”کھانا جناب؟“

”واپسی پر“

”آپ سرکار کے ہاں جا رہے ہیں؟“

”نہیں بھئی۔ یہیں گھوم کر واپس آ جاؤں گا“

”سرکار، سرکار ہر بات میں سرکار، معلوم ہوتا ہے سرکار کی ذات ان کے دل و دماغ پر مسلط ہو کر رہ گئی ہے۔ مختار نے چائے پیتے ہوئے سوچا اور خالی پیالی میز پر رکھ کر نیچے اتر ا۔

”کہیں چلے گا جو ر“ مختار نے اپنی بائیں جانب دیکھا۔ ایک تانگہ کھڑا تھا اور یہ سوال کوچوان نے کیا تھا۔

”ہاں“

کوچوان نے گھوڑے کی پشت پر تھپکی دی اور گھوڑا چلنے لگا۔ ایک مختار کے ذہن میں ایک خیال آ گیا۔

”تانگے والے!“

تانگا رک گیا

”جی جو ر“

”صبح یہاں آ جاؤ گے ہوٹل پر؟“

”آ جاؤں گا۔ کتنے بجے جو ر؟“ کوچوان نے پوچھا

”آٹھ، ساڑھے آٹھ“

کوچوان نے بہتر کیا اور اس کا گھوڑا ہلکی چال سے چلنے لگا۔

ہوٹل سے نکلنے وقت مختار اپنا کمرہ لے آیا تھا جو اس کے گلے میں لٹک رہا تھا۔

اس نے بارونق دکانوں کے فوٹو لئے اور نیا فوٹو لینے کی تیاری کر رہا تھا کہ ہارن

کی آواز اس کے کان میں آئی۔ اس نے مڑ کر دیکھا۔ وہی گاڑی تھی جو لاری اڈے

پراسے لینے کے لیے پہنچی تھی۔ ڈرائیور کہہ رہا تھا۔

”میں ہوٹل پہنچا تھا۔ پتا چلا آپ گھومنے پھرنے نکلے ہیں۔ بیٹھے“

”مجھے پیدل چلنے میں لطف آ رہا ہے“

”سرکار نے کہا ہے آپ کو سیر کرائی جائے“

”اس طرح سیر کرنے میں زیادہ مزا ہے“

ڈرائیور سر کھجانے لگا۔ اس کی سمجھ میں نہیں آ رہا تھا کہ کیا کہے۔ ایک دو منٹ

وہاں کھڑا رہا پھر گاڑی میں بیٹھ گیا۔

وہ چلتے چلتے قصبے کے اس حصے میں پہنچ گیا تھا جو نسبتاً کم رونق تھا۔ یہاں چھوٹے

چھوٹے مکان نظر آ رہے تھے۔ ان میں کچھ کچے مکان بھی تھے۔

”یہاں قصبے کا غربت طبقہ رہتا ہے کل یہیں آؤں گا“ اس نے دل میں ارادہ کر

لیا اور واپس جانے لگا

صبح ناشتا کرنے کے بعد اس نے کلانی پر نظر ڈالی۔ آٹھ بج چکے تھے۔ پروگرام

تانگے والے سے طے ہو چکا تھا اس لئے وہ اپنا سا زوسامان لے کر نیچے اترا، چند

منٹ ہال کی ایک کرسی پر بیٹھ کر تانگے کا انتظار کر رہا۔

”جناب چائے لاؤں؟“ بیرے نے پوچھا

”ناشتا تو کر چکا ہوں انتظار ہے“

”کس کا جناب“

”تانگہ آئے گا؟“

”تانگہ جناب؟“ بیرے نے حیرت سے سوال کیا، اس لمحے کس نے چمچ

ہولے سے میز پر مار کر بیرے کو اپنی طرف بلا لیا۔ مختار باہر آ گیا۔ تانگہ پہنچ چکا تھا۔

”صاف کریں جو رڈ راہر ہو گئی“ تانگے سے اتر کر کوچوان نے کہا

”کوئی بات نہیں“

وہ تانگے میں بیٹھ گیا

’جھو فرمائے‘

’تمہارا نام کیا ہے میاں کوچوان؟‘

’میرا نام چراغ دین ہے بیس برس سے یہ دھندا کر رہا ہوں‘

’یہاں سے نکلو پہلے پھر بتاؤں گا کہاں جانا ہے‘

تانگہ بازار میں سے گزرنے لگا۔ آدھ گھنٹے کے بعد ایک دورا ہے پر آ گیا

’کدھر جانا ہے جھور؟‘

’چراغ دین تم بیس برس سے یہاں ہو۔ تمہیں ہر چیز کا علم ہو گا۔ وہاں چلو

جہاں لڑکوں، لڑکیوں کے سکولوں اور ہسپتالوں کی عمارتیں بنائی جا رہی ہیں۔ سب

عمارتوں پر جانا ہے‘

چراغ دین نے مڑ کر کچھ اس انداز سے مختار کو دیکھا جیسے وہ گھبرا گیا ہو

’یہ میں نہیں جانتا جھور‘

مختار کو چراغ دین کی طرف سے اس بات کی توقع نہیں تھی۔ بولا چراغ میاں! تم

کہتے ہو بیس برس سے یہاں ہو اور تمہیں ان عمارتوں کی خبر نہیں ہے۔ کیسے کوچوان ہو

تم؟

’کہیں اور؟‘ چراغ دین کا سر جھکا ہوا تھا

’اور کہاں جانا ہے مجھے یہ ساری عمارتیں یہ کام بہت ضروری ہے۔ میں آخر آیا

کس مقصد کے لیے ہوں اتار دو مجھے‘

مختار نے پائیدان پر دایاں پاؤں رکھ دیا۔

’ناراج نہ ہوں جھور‘

’تم بات ہی ایسی کرتے ہو‘

مختار کا پاؤں پائیدان ہی پر تھا مگر وہ تانگے سے نیچے اترا نہیں تھا۔

’ہجور‘

چراغ دین کے منہ سے یہ لفظ سن کر اور اس کے چہرے کی کیفیات پر نظر ڈال کر مختار نے اندازہ لگایا کہ وہ کچھ چھپانے کی کوشش کر رہا ہے۔

مختار نے اپنا پاؤں کھینچ لیا

’چراغ دین مجھے سچ بتاؤ معاملہ کیا ہے‘

’ہجور میں کبھی ادھر گیا نہیں ہوں‘

’اس لئے تو میں کہتا ہوں مجھے اتا رو پچھ گچھ کر پیدل چلا جاؤں گا‘

چراغ دین سوچ میں پڑ گیا

’بیٹھے رہیے‘

گھوڑے کی رفتار خاصی سست تھی۔ کوچوان بھی خاموش تھا اور اس کی سواری بھی ایک جگہ جا کر چراغ دین نے گھوڑے کی لگام کھینچ لی۔ آہستہ آہستہ تانگے کی حرکت بند ہو گئی۔ سامنے ایک وسیع میدان میں، جہاں جگہ جگہ پانی کھڑا تھا، اینٹوں کے کچھ ڈھیر پڑے تھے۔ اور چند دیواریں بھی نظر آ رہی تھیں

’یہ مجھے کہاں لے آئے ہو تم چراغ دین‘ مختار نے ذرا غصے سے کہا

’ہجور یہاں عمارتیں بنیں گی‘

’سکولوں اور ہسپتالوں کی؟‘

’ہجور‘

’مگر یہاں تو ایک عمارت بھی مکمل نہیں ہے‘

چراغ دین خاموش رہا

’تم مجھے غلط جگہ پر لے آئے ہو اس فائل میں جو نقشے ہیں مجھے ان نقشوں کی

عمارتیں دیکھنا ہیں‘

’وہ میں نہیں جانتا‘

مقنار كا غصه آيا مكر نه جانے كيون اس كے ذهن ميں يه احساس جاگ اٹھا تھا كه  
چراغ دين اصل معامله چھپا رها ہے۔ بهر حال اس نے جو كچه دكھائى دے رها تھا اس  
كيمرے ميں محفوظ كر ليا۔

”اچھا مجھے اس آبادى ميں لے چلو جهاں غريب لوگ رتے هيں“

”كيا كريں گے وهاں جا كر؟“

”تمهيں اس سے كيا مطلب ہے، تمهارا تانگہ كر ايه پر ليا ہے۔ مجھ سے پورا پورا

كر ايه وصول كر و اور جهاں جهاں كهتا هوں لے چلو۔ سنا تم نے؟“

تانگہ چلنے لگا اور آدھ گھنٹے كے بعد ايك مقام پر پہنچ كر تانگہ رك گيا۔

وهاں هر طرف بهت معمولى، خسته حال اور كچے مكان دكھائى دے رهے تھے۔

جهاں تهاں مٹى اور گندگى كے ڈھير پڑے تھے ننگے بدن بچے كر دو غبار سے اٹے

راستوں پر كھيل رهے تھے۔

”يه ميرامكان ہے“ چراغ دين نے ايك چھوٹے سے مكان كى طرف هاتھ سے

اشاره كرتے هوئے كها

مقنار دور دور تك ديكنے كى كوشش كر رها تھا۔ مكان اتنى بهتات سے تھے كه لگتا تھا

يه ايك پسمانده گاؤں ہے جهاں قصبے كى بيستر آبادى رھتى ہے۔

افسردہ پڑ مردہ چهرے، گندے لباس، جھكى جھكى كمرىں جو محنت شاقه كا نتيجه تھيں۔

مقنار ان لوگوں كو ديكر رها تھا اور اس كا ذهن بيك وقت كنى اذيت ناك سوالوں كى

آما جگاه بن گيا تھا۔

”چراغ دين جس اخبار كى طرف سے آيا هوں وه سچى باتيں لكھتا ہے۔ اور ميں

اس لئے يهاں آيا هوں كه سچى باتيں لكھ كر لے جاؤں تم جانته هو چراغ دين۔

لوگوں سے جھوٹ بولا جائے تو اللہ ناراض هوتا ہے۔ اللہ ميں ناراض هو يه كوئى اچھى

بات نهىں ہے تم خود جانته هوتا“

یہ لفظ سنتے ہی چراغ دین کے چہرے کا رنگ ایک دم بدل گیا ایک شدید اندرونی جذبے سے اس کا ماتھا تھمتھا اٹھا۔

”کیا پوچھتے ہیں جوڑ“ تیرنٹا نے پر بیٹھا تھا

”صرف یہ کہ مجھے سچی باتیں بتاؤ“

”پوچھو“

”یہ گاؤں کن لوگوں کا ہے؟“

”یہ خرم آباد کے لوگ ہیں۔ پہلے ان کی زمینیں سرکار نے اونے پونے داموں خرید لی تھیں اب یہ ان کے کھیتوں میں کام کرتے ہیں، چھوٹی چھوٹی دکانداریاں کرتے ہیں۔“

چراغ دین چپ ہو گیا

”آؤ میرے ساتھ“

مختار ایک طرف چلنے لگا۔ ساتھ چراغ دین بھی تھا۔ ڈیڑھ دو گھنٹے وہ ادھر ادھر گھومتے رہے۔ مختار نے بے شمار نوٹوں لے

دونوں تھک چکے تھے

”چراغ دین اب تمہارے گھر چلتے ہیں!“

”میرے گھر؟“ چراغ دین سخت متعجب تھا

”ہاں تمہارے گھر میں، تمہارے بچوں سے ملنا چاہتا ہوں“

چراغ دین نے ایک لمبی آہ بھری ”جو رمیرا کوئی بیوی بچہ نہیں ہے“

ہوٹل پر واپس پہنچ کر مختار نے جیب سے کچھ نوٹ نکالے

”یہ لے لو چراغ دین“

”کیوں جوڑ“

”بھئی کرایہ“



”نہیں تجور، آپ سرکار کے مہمان نہیں بنے تھے۔ میرے مہمان تھے، میں اپنے مہمان سے ایک پیسہ نہیں لوں گا“

مختار کو سارے نوٹ واپس جیب میں ڈالنے پڑے  
”مجھے صبح سویرے لاریوں کے اڈے پر جانا ہے“ مختار نے ہوٹل کے دروازے کی طرف بڑھتے ہوئے کہا  
”پہلی لاری اذانوں کے وقت جاتی ہے حاجر ہو جاؤں گا تجور“

مختار اپنے کمرے میں پہنچا اور شام تک میز کے اوپر کاغذوں پر جھکا رہا۔ اس دوران اس کا قلم رواں دواں رہا۔

معمول کے مطابق بدھ کی صبح کو صداقت شعرا کا تازہ شمارہ شائع ہوا تو اس کے پہلے صفحے پر مختار احمد کی سیاہ حاشیوں کے درمیان تصویر چھپی تھی۔ تصویر کے نیچے لکھا تھا۔

”ہم بڑے دکھ کے ساتھ یہ انتہائی افسوسناک خبر اپنے قارئین کرام تک پہنچا رہے ہیں کہ مختار احمد خرم آباد سے واپسی پر مار دیئے گئے تھے۔ ان کے ساتھ اس تانگے کا کوچوان چراغ دین بھی خون میں لت پت پایا گیا تھا جس کے تانگے میں وہ بیٹھ کر لاری اڈے کی طرف جا رہے تھے۔“

مرحوم مختار احمد بے حد فرض شناس، محنتی، بے باک، جرات مند رپورٹر تھے۔ گزشتہ سات سال سے وہ اخبار کی رپورٹنگ کر رہے تھے۔ اور انہوں نے ہمیشہ سچی رپورٹنگ کی تھی۔

تفتیش بتاتی ہے کہ خرم آباد کے کسی قریبی گاؤں کے جرائم پیشہ گروہ نے یہ ظالمانہ اور سفاکانہ کارروائی کی ہے۔ مرحوم مختار کا سارا سامان بھی یہ گروہ لے گیا ہے اخبار کے اندرونی صفحے پر شہر کے بعض مشاہیر کے تعزیتی بیانات درج تھے۔ ان میں خرم آباد کی مشہور ترین شخصیت حاجی رحیم علی کا بیان نمایاں طور پر شامل تھا۔

حاجی صاحب نے مختار احمد کی موت کو ایک قومی المیہ سے تعبیر کیا تھا اور اس پر  
اپنے گہرے رنج و غم کا اظہار کیا تھا۔



## سزا

رات کے ساڑھے دس بجے کے قریب کھانا کھانے، کوئی کتاب پڑھنے اور کچھ دیر آنکھیں بند کر کے آرام کرسی میں نیم دراز رہنے کے بعد سیٹھ ابراہیم اپنے پلنگ پر لیٹ جاتا تھا۔ عام طور پر اسے جلد نیند نہیں آتی تھی۔ گھنٹہ ڈیڑھ گھنٹہ کروٹیں بدلتا رہتا تھا۔ صبح پانچ، سو پانچ بجے اس کا پرانا نوکر غلام محمد سیٹھ کی خواب گاہ کے دروازے پر ہلکی سی دستک دے کر ناشتا تیار کرنے کی خاطر باورچی خانے میں چلا جاتا تھا۔ دستک سننے سے پہلے ہی وہ جاگ کر کمرے میں ٹہلتا تھا یا خود کو آرام کرسی میں گرا دیتا تھا۔

وہ رات ایسی ہی ایک رات تھی جیسی وہ ہزاروں کی تعداد میں گزار چکا تھا۔ وہ کرسی سے اٹھ کر پلنگ کی طرف جا رہا تھا، کمرے کا بلب بجھا کر جب اس نے ٹیبل لمپ کا زیرو بلب روشن کیا تو نہ جانے اسے یہ احساس کیسے ہو گیا کہ کمرے کے باہر کوئی شخص آہستہ آہستہ چل رہا ہے۔ اس سے پیشتر اس نے کبھی ایسا محسوس نہیں کیا تھا۔ وہ چاہتا تھا کہ پلنگ پر لیٹ جائے مگر پلنگ کے پاس جا کر رک گیا تھا۔

فضا میں سناٹا تھا۔ دیوار کے کلاک کی مدھم ٹک ٹک جا رہی تھی۔ کہیں دور سے کسی کتے کے بھونکنے کی آواز وقفے سے آ جاتی تھی۔

پلنگ پر بیٹھتے ہی وہ کسی مہم احساس کے زیر اثر اٹھ بیٹھا۔

”کوئی ہے یہاں پر“ اسے احساس ہو رہا تھا

”کون آ سکتا ہے یہاں!“ مگر یہ جواب اسے مطمئن نہیں کر سکا تھا۔

سیٹھ کھڑکی کے سامنے چلا گیا۔ اس کا ایک پٹ کھولا۔ وہ اپنی آنکھوں کو دھوکا

نہیں دے سکتا تھا۔ اندھیرے میں کوئی سایہ حرکت کر رہا تھا۔

اس نے کھڑکی کا دوسرا پٹ بھی کھول دیا۔ چاروں طرف گہرا اندھیرا تھا۔

وہ کھڑکی کے سامنے چند لمبے کھڑا رہا۔ سایہ غائب ہو چکا تھا۔

”محض میرا وہم تھا“ اور دل کو یہ یقین دلا کروہ کھڑکی سے ہٹ کر پلنگ کی طرف جانے لگا دروازے پر دستک ہوئی۔

”غلام محمد؟“ اس نے سمجھا تو کرسی خاص ضرورت سے آیا ہے

کوئی جواب نہ ملا۔ دستک ہوتی رہی

وہ دروازے کی طرف بڑھا

”کون؟“

”دروازہ کھولنے“

یہ کون تھا جو آدھی رات کو نہ جانے کس طرح اس کے بنگلے میں داخل ہو کر اس کی

خواب گاہ کے باہر دروازے پر دستک دے رہا تھا۔ وہ سوچ رہا تھا۔

”ہو کون؟“

وہی جواب تھا ”دروازہ کھولنے“

ایک جذبہ بے اختیار سے مجبور ہو کر اس نے دروازہ کھول دیا۔ اس کے سامنے

کوئی کھڑا تھا

”کون ہو تم کیا چاہتے ہو؟“

”آپ سے کچھ کہنا ہے“

”رات کے وقت؟“

”جی ہاں رات ہی کے وقت“

کمرے میں بڑی مدہم روشنی تھی۔ وہ دروازے پر کھڑے ہوئے شخص کا چہرہ

نہیں دیکھ سکتا تھا۔

میں پوچھتا ہوں۔ ہو کون تم؟

سیٹھ نے اس کی ایک بانہہ اپنی گرفت میں لے لی تھی

”میں چور نہیں ہوں سیٹھ میں کچھ لینے نہیں آیا روشنی کیجئے شاید آپ“

کمرے میں روشنی ہوگئی آنے والے نے دوسرا ہاتھ بڑھا کر کمرے کا بلب حلا  
دیا تھا، وہ کمرے کے سوچ بورڈ سے واقف معلوم ہوتا تھا  
”تم؟“

”پہچان لیا سیٹھ ابراہیم؟“

”کیا کہئے آئے ہو؟“

آنے والا ایک دلچسپوں کے لیے خاموش رہ کر بولا یہاں کھڑے کھڑے نہیں کہہ  
سکتا

”کھڑے کھڑے نہیں کہہ سکتے مگر مجھے بتاؤ تم کیا کہنے کے لئے آئے ہو۔ کیا  
مقصد ہے تمہارا۔ یہاں آنے کا تمہیں حق ہی کیا ہے؟“ سیٹھ کالب و لہجہ درشت تھا  
اور اس نے ایک ہی سانس میں تینوں سوال کر دیئے تھے  
”کوئی حق نہیں“

”پھر؟“

”اگر مجھے کچھ کہنا نہ ہوتا تو ہرگز نہ آتا۔ مدت ہوئی میں اس گھر کے لیے مرچکا  
ہوں۔ اس گھر سے میرا کوئی تعلق نہیں ہے“  
سیٹھ خاموش رہا اور وہ کہنے لگا

”آپ ایک لمحے کے لیے بھی میرا یہاں آنا برداشت نہیں کر سکتے۔ یہ میں جانتا  
ہوں مگر یہ دیواریں جو میرے ارد گرد کھڑی ہیں، شاید مجھے پہچانتی ہیں۔ یہ کمرہ جس  
کے دروازے پر آپ نے مجھے روک رکھا ہے۔ شاید مجھے اندر جانے کی اجازت  
دے دے گا کیوں کہ یہ مجھے پہچانتا ہے“

سیٹھ کمرے کے اندر جانے لگا۔ وہ ابھی تک وہیں کھڑا تھا

”آؤ“

وہ اندر چلا گیا

”کہو اب ایک بات سن لو، میں اپنی زندگی میں کبھی جذباتی نہیں رہا“

”سیٹھ صاحب!“

سیٹھ نے اسے کنکھیوں سے دیکھا

”کیا یہ بات وہ شخص نہیں جانتا جسے کبھی آپ کے“

سیٹھ نے غصے سے اپنا دایاں ہاتھ فضا میں لہرایا۔

”فی الفور کہو“

”میرے سینے میں ایک طوفان برپا ہے۔ مگر سمجھ میں نہیں آتا کہ بات کہاں سے

شروع کروں“

کچھ کہنا بھی ہے یا نہیں؟ سیٹھ نے اس کی آنکھوں میں آنکھیں ڈال کر کہا تم میرا

وقت ضائع کرنے کے لیے آئے ہو۔ اور تم جانتے ہو کہ میں یہاں اپنے گھر میں

تمہیں برداشت نہیں کر سکتا۔

”کیا آپ سمجھتے ہیں کہ مجھے اس کا علم نہیں ہے؟“

دونوں پھر خاموشی سے ایک دوسرے کو دیکھنے لگے

”اباجی“

یہ لفظ سنتے ہی سیٹھ کی آنکھوں کی چنگاریاں سی برسنے لگیں۔

”شرم کرو بے حیا بے غیرت اس شخص کو اباجی کہہ رہے ہو جس سے تمہارے

رشتے ٹوٹ چکے ہیں جسے عین نوجوانی کے عالم میں چھوڑ کر چلے گئے تھے۔ جس کے

ساتھ اب تمہارا کوئی واسطہ نہیں رہا۔ صاف صاف کہو، کیا کرنے آئے ہو، آوارہ گرد

منحوس، اوباش۔“

سیٹھ نے غیر شعوری طور پر اپنے دونوں ہاتھوں سے اسے پرے دھکیل دیا۔

”میں ان سب الفاظ کا مستحق ہوں“ اور یہ کہتے ہوئے وہ صوفے کے کنارے

بیٹھ گیا۔ سیٹھ اسے گھورتا رہا۔ پھر اس کے سامنے کرسی میں بیٹھنے کی بجائے اس کے

بازو کے قریب رک گیا۔

آج سے سترہ برس پہلے اس گھر میں آپ کا پہلا اور آخری بچہ پیدا ہوا تھا جس کے دنیا میں آتے ہی آپ کی اور امی کی اداس دنیا میں رونق آگئی تھی۔ آپ کو یاد ہے

تا

سیٹھ نے اس کے سوال کا کوئی جواب نہ دیا

”یہ بچہ آپ کی آنکھوں کا نور اور اپنی امی کے دل کا سرور تھا۔ دونوں اسے زندگی کی سب سے بڑی نعمت سمجھتے تھے۔ اس نعمت کو آپ اور امی آصف کہہ کر پکارتے تھے۔ سترہ برس بعد یہی آصف آپ کے سامنے کھڑا ہے اور آج اس کی ایک جھلک بھی آپ دیکھنے کے لیے تیار نہیں ہیں“

”بس یہی کہنے آئے تھے؟“

”نہیں“

”تو کہتے کیوں نہیں ہو؟“

”کہتا ہوں میں دور اپنے ماضی کے اس زمانے میں جاتا ہوں جب مجھے اپنے باپ اور ماں کی طرف سے بھرپور پیار ملا تھا۔ آپ طبعاً سخت گیر تھے۔ لوگ آپ سے ڈرتے تھے مگر جب گھر آ کر مجھے پیار سے گود میں اٹھا لیتے تھے تو چوم چوم کر میرے گال سرخ کر دیتے تھے۔ میں جو چیز بھی مانگتا تھا آپ مجھے فوراً مہیا کر دیتے تھے۔ آپ ایک مشفق باپ تھے“

سیٹھ کرسی کے بازو سے ہٹ کر باقاعدہ کرسی میں بیٹھ گیا تھا۔

”ان باتوں کے کہنے کی ضرورت؟“

”ضرورت ہے اباجی! اس زمانے سے میری خوشگوار یادیں وابستہ ہیں“

”میری یادیں وابستہ نہیں“

وہ ذرا رکا اور پھر کہنے لگا

”میں خوشی بھری زندگی گزار رہا تھا۔ میرے چاروں طرف خوشی ہی خوشی تھی۔ گھر کے اندر، گھر کے باہر، پھر ایک روز میرے ایک سکول کے دوست رفیق نے رازداری سے کہا“

آصف! خان صاحب کا جو نوکر ہے نا۔ اس نے کہا ہے آصف کے ابا جی شراب پیتے ہیں۔ میں نہیں جانتا تھا کہ شراب کیا چیز ہوتی ہے مگر اس کے فقرے سے یہ ضرور محسوس ہو گیا کہ شراب کوئی اچھی شے نہیں ہوتی۔ گھر آ کر جب ہم کھانے کی میز پر بیٹھے تو میں نے رفیق نے جو کچھ کہا تھا، آپ سے کہہ دیا۔ میں نے دیکھا کہ وہ الفاظ سنتے ہی آپ کا چہرہ غصے سے متمنا لگا۔ اور دوسرے روز رفیق ہی نے بتایا کہ تمہارے ابا جان نے خان صاحب کے نوکر کو نوکری سے جواب دلوا دیا ہے۔ یہ پہلا موقع تھا کہ میرے معصوم ذہن میں ایک خلش سی پیدا ہو گئی۔ شراب کیا ہوتی ہے۔ آپ نے خان صاحب کے نوکر کو کیوں نکلو دیا۔ یہ سوال بار بار میرے دماغ میں آتے تھے اور میں بے قرار سا ہو جاتا تھا

سیٹھ نے دونوں ہاتھ اپنے رخساروں پر رکھے ہوئے تھے اور اس کی پیشانی شکن آلود تھی۔

”امی نے مجھے ڈرائنگ روم میں بیٹھ کر سکول کا کام کرنے سے منع کر رکھا تھا۔ کبھی تھیں تم صوفوں پر سیاہی کے دھبے لگا دیتے ہو۔ آپ نے کہا تھا آصف بیٹا! میرے کمرے میں بیٹھا کرو اور میں ہر روز تو نہیں کبھی کبھی آپ کے کمرے میں چلا جاتا تھا۔“

وہ ذرا رک کر سلسلہ کلام جاری رکھتے ہوئے بولا

مگر آپ نے اپنا کمرہ بہت سجا رکھا تھا۔ ایک الماری کے اندر رنگ بوتلیں نظر آیا کرتی تھیں۔ اب بوتلوں سے شعاعیں سی پھوٹی رہتی تھیں۔ میں کام کرتے کرتے یونہی ان بوتلوں کو دیکھ لیا کرتا تھا اور ایک بار تو اس الماری کے سامنے کئی منٹ کھڑا



بھی رہا تھا۔ مجھے خبر نہیں تھی کہ امی کمرے میں آچکی ہیں۔ انہوں نے مجھے اس حالت میں دیکھا تو پوچھا

”کیوں کھڑے ہو یہاں؟“

میں شرمندہ سا ہو گیا کیونکہ امی کے لہجے میں معمول کے خلاف قدے درشتی تھی ایک مرتبہ اور امی نے مجھے اس حالت میں دیکھا تو کہنے لگیں

”آئندہ یہاں نہیں ڈرائنگ روم میں بیٹھا کرو“

”امی یہ کیا ہیں؟“ میں نے امی سے بوتلوں کی طرف اشارہ کرتے ہوئے پوچھا

”امی کو چھ سوچنے لگیں“

”بوتلیں ہیں شرتوں کی“ اور یہ کہہ کر انہوں نے میرا ہاتھ پکڑا اور کمرے سے باہر لے گئیں۔

”وہیے میں ٹھیک تھا۔ اپنے سارے کام کرتا تھا لیکن جو کش مکش سی میرے ذہن میں ابھرائی تھی وہ ختم نہ ہو سکی۔ میں نے نہ جانے کیسے یہ محسوس کر لیا تھا کہ امی نے جب یہ کہا تھا کہ بوتلیں ہیں شرتوں کی، تو ان کے چہرے پر ایک سیاہ سی لیکر پھیل گئی تھی۔ یہ لیکر ان کے اضطراب کی علامت تھی۔“

”میں نے آپ کے کمرے میں جانا نہ چھوڑا اور وہ منحوس لمحے جو میرا تعاقب کر رہے تھے ایک روز آگئے۔ امی گھر پر نہیں تھیں۔ نو کرو غیرہ باورچی خانے میں تھے۔ میں سکول سے آیا تو ایک مبہم سی خواہش مجھے آپ کے کمرے میں لے گئی۔ ان لمحوں میں میں نے دیکھا کہ دو تین بوتلیں اور گلاس میز کے اوپر پڑے ہیں میرے سینے میں گھٹن سی ہونے لگے۔ میں کمرے سے بھاگ جانا چاہتا تھا۔ دوڑ کر دروازے پر پہنچا اور پھر پھر“

وہ، لگتا تھا ایک شدید ہیجانی کیفیت سے گزر رہا ہے

میں تے کرنے لگا

اس روزامی کا چہرہ زرد پڑ گیا تھا اور ان کی آنکھوں کے گرد سیاہ حلقے زیادہ گہرے ہو گئے تھے۔ انہوں نے میرے منہ پر بے تحاشا تھپڑ مارے اور خود زار و قطار رونے لگیں۔

اس رات آپ اور امی کے درمیان سخت لڑائی ہوئی۔ امی کی گھٹی گھٹی آواز سے معلوم ہوتا تھا کہ وہ شکست کھا گئی ہیں۔ کہہ رہی تھیں۔ ناصر! شادی کے بعد میں نے بڑی کوشش کی کہ الماری کے اندر جو زہر بھرا ہے اسے دور کر دوں۔ میں بار بار بوتلوں اور تمہارے درمیان کھڑی ہو گئی مگر ہر بار تم نے مجھے دھکا دے کر ہٹا دیا۔ اب میں صرف یہ چاہتی ہوں کہ انہیں الماری میں نہ رکھو کہیں اور رکھ دو کسی جگہ چھپا دو کسی پوشیدہ جگہ پر

”کیوں؟“ آپ نے گرجتی ہوئی آواز میں پوچھا

”دیکھو ناصر! اس گھر میں ایک معصوم بچہ بھی پرورش پا رہا ہے ہم چاہتے ہیں کہ یہ بچہ صحت مند ماحول میں نشوونما پائے۔ اس کا کردار صاف ستھرا ہو۔ کیا آپ یہ نہیں چاہتے؟“

”اس کا کردار صاف ستھرا کیوں نہیں ہوگا؟“ آپ گرجے

”ان بوتلوں کی گھر میں موجودگی“

”کیا سمجھتی ہو تم اگر اس نے بوتل کو ہاتھ بھی لگایا تو میں اس کی ہڈیاں توڑ دوں

گا۔ جانتی نہیں ہو میں کس طبیعت کا آدمی ہوں؟“

”پھر بھی خدا کے لیے انہیں کہیں اور چھپا دو“

”ہرگز نہیں“

امی نے رو رو کر اصرار کیا مگر آپ تو ان بوتلوں کو اپنی الماری میں سجا کر اپنی امارت،

اپنی انا کا اظہار چاہتے تھے۔ اپنے دوستوں کو مرعوب کرنا چاہتے تھے۔ آپ نے ان

کی بات ماننے سے انکار کر دیا۔ امی رو رو کر اصرار کرتی رہیں۔ آپ نے ان کی ہر التجا

ٹھکرادی۔

اس کے بعد امی نے مجھے سختی کے ساتھ آپ کے کمرے میں جانے سے روک دیا ”وہ خاموش ہو گیا دور سے کتے کے بھونکنے کی آواز آرہی تھی کلاک کی ٹک ٹک برابر جاری تھی“

وہ دونوں ایک دوسرے کے مقابل کھڑے تھے

”امی ہر وقت گھر میں نہیں رہتی تھیں۔ باہر جاتی تھیں تو آپ کے کمرے کو متقل کر جاتی تھیں۔ ایک روز وہ باہر تھیں آپ اپنے دوستوں کے ساتھ آئے اور آپ نے اپنے کمرے کا تالا توڑ دیا۔“

اس روز آپ کے دوستوں نے بڑا ہنگامہ کیا۔ میں نے چھپ کر انہیں ناپتے ہوئے، گاتے ہوئے، زور زور سے شور مچاتے ہوئے دیکھا آپ بھی ان میں شامل تھے آپ کے ایک دوست کی نظر مجھ پر پڑ گئی۔ وہ مجھے گردن سے پکڑ کر اندر لے آیا۔ سب کے سب اپنے حواس کھو چکے تھے اور اس کی حالت تو بہت ہی خراب تھی جو مجھے پکڑ کر اندر لے آیا تھا۔ اس نے گلاس میرے ہونٹوں سے لگا دیا پی بیٹا پی باپ پیتا ہے۔ بیٹا کیوں محروم رہے؟

آپ دیکھتے رہے آپ کی اپنی حالت غیر تھی

دوسرے روز آپ نے میری سخت پٹائی کی مجھے لہو لہان کر دیا اس جرم پر کہ میں کمرے میں کیوں چلا گیا تھا۔

رات امی روتی جاتی تھیں اور میری مرہم پٹی کرتی جاتی تھیں۔ میرے دل میں آپ کے خلاف انتقام کی چنگاری سلگ اٹھی، اور میں صبح ہی صبح گھر سے نکل گیا۔

چار گھورتی ہوئی نظریں مقابل کے چہروں پر جمی تھیں

”میں نے بہت کچھ بتا دیا ہے۔ یہ سب کچھ بتانا ضروری بھی تھا لیکن جو بتانے آیا تھا وہ ابھی تک نہیں بتا سکتا“ وہ بولا اس نے اپنی مٹھیاں بھین لی تھیں۔

’بتا دو‘ باپ کا لہجہ پہلا سا درشت نہیں تھا

’گھر سے نکلتے وقت سوائے انتقام کے میرے ذہن میں کوئی ارادہ نہیں تھا۔

میں سٹیشن پہنچ گیا۔ غیر ارادی طور پر، وہاں میری ملاقات ایک ایسے لڑکے سے ہو گئی جو میری ہی طرح گھر سے نکل کر آیا تھا۔ ہم دونوں پنڈی چلے گئے اور ایک موٹر کلینک کی ورکشاپ میں ملازم ہو گئے۔ اسے شراب کی لت پڑ چکی تھی۔ وہ مجھے اپنی راہ پر لے گیا۔ میں گرتا چلا گیا۔ اپنے گھر سے پیچھے ہٹا چلا گیا۔ کبھی کبھی رات کے بے قرار لمحوں میں امی یاد آ جاتی تھیں اور میں سوچ لیتا تھا گھر واپس چلا جاؤں گا مگر رک جاتا تھا اور ایک دن جب یہ خبر سنی کہ وہ دنیا سے چلی گئی ہیں تو میں ایک ایسا خزاں زدہ پتہ بن گیا جسے ہوا کا جھونکا ادھر ادھر اڑائے پھرتا ہے جس کا اپنا کوئی مقام نہیں ہوتا۔ جو جھونکوں کے رحم و کرم پر ہوتا ہے‘

دو تین لمبے خاموش رہنے کے بعد کہنے لگا

’میں زندگی سے مایوس ہو گیا تھا۔ موت کی آرزو میرے اندر تیزی سے پرورش

پا رہی تھی کہ یکا یک جیون کے گھٹا ٹوپ اندھیرے میں ایک کرن چمک اٹھی۔ یہ کرن فرخندہ تھی۔ ورکشاپ کے مالک کی بیٹی میں روز مالک کے گھر سے کھانا لینے جاتا تھا تو اسے ضرور دیکھتا تھا۔ اس سے ہم دونوں میں پیار بڑھتا گیا ہم میں شادی کے عہد و پیمان ہو چکے تھے کہ‘

بولنے والے کا چہرہ سخت کرخت ہو کر بھیا تک بن گیا تھا

’اس کے باپ کو ایک لمبے کے لیے بھی گوارا نہیں تھا کہ اس کی بیٹی ایک معمولی

ملازم سے بیاہ کرے۔ اس نے میری درخواست سنتے ہی بے عزت کر کے مجھے اپنی ورکشاپ سے نکال دیا۔ میری زندگی کی آخری امید بھی ختم ہو گئی۔ اس کے بعد

میرے لیے زندہ رہنے کا کوئی آسرا، کوئی سہارا نہ رہا سن رہے ہو سیٹھ‘

اس کی آواز فرط غصہ سے ایک لاکار بن گئی تھی

”میں نے تم سے کہا تھا کہ تم سے کچھ کہنے کے لیے آیا ہوں میں یہ کہنے کے لیے آیا ہوں کہ یہ میری زندگی کی آخری رات ہے۔ لیکن اپنی زندگی کی آخری رات گزرنے سے پہلے تمہیں بتانا چاہتا ہوں کہ تم ایک قاتل ہو“

سیٹھ جیسے بے حس و حرکت گھڑا تھا

”سیٹھ! تم ایک قاتل ہو اپنے بیٹے کے قاتل ہو میرا قاتل تمہارے ہاتھوں سے ہوا ہے کیا تم اس سے انکار کر سکتے ہو سیٹھ تم نے اپنی ضد سے ایک معصوم بچے کو اس راستے پر نہیں لگایا تھا۔ جس پر وہ چل نکلا تھا؟ میری بربادی کی ساری وجہ تم نہیں ہو تو کون ہے؟ بتاؤ مگر کیا بتاؤ گے تم اس ساری رات کے بعد میں نہیں ہوں گا لیکن تم ہو گے اپنے اس احساس کو سینے میں لے کر کہ تم قاتل ہو سوتے میں، جاگتے میں یہ احساس تمہارا پیچھا نہیں چھوڑے گا اور یہی میں چاہتا ہوں“

وہ دروازے کی طرف جانے لگا

سیٹھ اسے دیکھتا رہا

”آصف؟“

وہ دروازے کی دہلیز پار کرنے ہی والا تھا

”رک جاؤ آصف“

”کیوں؟“

”یہ تمہاری زندگی کی آخری رات ہے مگر ابھی یہ رات باقی ہے“

”مجھے اور کچھ نہیں کہنا“

”مجھے تو کہنا ہے“

سیٹھ دروازے کی طرف بڑھا

باپ بیٹا ایک دوسرے کے بااقتابل کھڑے تھے

”میں تمہیں جانے سے نہیں روکوں گا“

”کیا تم روک سکتے ہو مجھے؟“

”نہیں روک نہیں سکتا۔ چند لفظ تو کہہ سکتا ہوں سنتے جاؤ۔“

بیٹے نے گھور کر اسے دیکھا

”تم چلے گئے مجھے دکھ ہوا لیکن میرے اندر ٹوٹ پھوٹ نہیں ہوئی تھی۔ تمہارے جانے کے سات برس بعد تمہاری ماں ماں کینسر کے مرض میں مبتلا رہ کر مجھے چھوڑ گئی۔ اس کے جانے کے بعد میرے اندر ایسی ٹوٹ پھوٹ ہوئی کہ میرا کچھ بھی سلامت نہ رہا۔ معلوم ہونے لگا کہ میں تمہارہ گیا ہوں۔“

باپ کا ہاتھ غیر ارادی طور پر بیٹے کے کندھے سے جا لگا تھا۔

بیٹے!

بیٹے نے سر اٹھایا

”آصف بیٹے“

بیٹا خاموش تھا۔

”میں صرف ایک بات کہنا چاہتا ہوں۔ ایک انسان، دوسرے انسان کو ہزار اذیت دے۔ مگر یہ اذیت اس اذیت سے زیادہ نہیں ہوتی جو انسان کو دکو دیتا ہے۔“

میرا پچھتاوا میری سب سے بڑی اذیت ہے جو میں خود کو دیتا رہا ہوں۔“

صبح آہستہ آہستہ طلوع ہو رہی تھی روشندان کا ایک کونا چمکنے لگا تھا

دونوں کسی سوچ میں ڈوبے ہوئے تھے

باپ نے بیٹے کو دیکھا اور دو تین لمحے دیکھتا رہا پھر اس کا دایاں ہاتھ اٹھا اور بیٹے

کے کندھے سے جا لگا


”آصف بیٹے؟“

بیٹے نے خاموشی سے اثبات میں سر ہلادیا

”میں ایک پچھتاوے کا مارا باپ ہوں تم ایک مایوس بیٹے ہو۔ اس رات کو یہیں

چھوڑ دیں شاید باہر کہیں نہ کہیں روشنی ہمارا انتظار کر رہی ہے۔ اس روشنی کو ڈھونڈتے  
ہیں بیٹے! تمہاری خوشی میرے کچھتاوے کا دکھ کم کر دے گی۔“

باپ نے بیٹے کے کندھے سے اپنا ہاتھ اٹھالیا اب بیٹے کا ہاتھ اس کے ہاتھ میں  
تھا اور آدھ گھنٹے بعد دونوں ریلوے سٹیشن میں داخل ہو چکے تھے۔



## گلدستہ

پورے تیس برس یونیورسٹی سے وابستہ رہنے کے بعد پروفیسر کرمانی اپنی ساری معلمانہ ذمے داریوں سے آزار ہو چکا تھا۔ اب وہ اپنے معاملات میں حسب خواہش جو چاہے رویہ اختیار کر سکتا تھا۔ اور اس نے یورپ کے اس سفر کا منصوبہ بنالیا تھا جو ایک خواب کی طرح سا اہا سال سے اس کے ذہن میں جھلملا رہا تھا۔

ملازمت سے ریٹائرمنٹ اور دنیا کی سیر و سیاحت، وہ اکثر تنہائی کی گھڑیوں میں یہ بات سوچتا رہتا تھا اور اس سوچ کے ساتھ ہی اس کے رگ و پے میں خوشی کی ایک لہریں دوڑ جاتی تھی اور اس روز ناشتے سے فارغ ہونے کے بعد آخری چالیس منٹ اپنے اس گھر میں گزار رہا تھا جو اس کے باپ کی طرف سے اسے ورثے میں ملا تھا۔ نہ معلوم اب کتنی مدت بعد میں واپس اس چار دیواری میں آؤں گا اس نے خود سے کہا تھا

اس کے تمام امور طے پا چکے تھے کوئی معاملہ ایسا نہیں تھا جس کے بارے میں اسے کسی قسم کا تردد ہو۔ اسے کسی قسم کی پریشانی، کوئی فکر مندی نہیں تھی۔

اپنی پرانی ملازمت سے اس نے کہہ دیا تھا۔ ٹیکسی آئے تو مجھے فوراً اطلاع کر دینا، اور یہ الفاظ کہہ کر وہ سب سے پہلے اس کمرے میں گیا جہاں اس نے زندگی کا پہلا سانس لیا تھا۔ یہ کمرہ مدت سے سنوور بن چکا تھا۔ ادھر ادھر پرانی اور قریب قریب نا قابل استعمال چیزیں بکھری ہوئی تھیں۔

ڈرائنگ روم میں اس نے کئی بار شاگردوں کو بلا کر لیکچر دیئے تھے، اسے اپنے شاگردوں سے محبت تھی اور اس کی ہمیشہ یہ آرزو رہی تھی کہ ان نوجوانوں کا کیریئر سنوارنے میں ممکن حد تک حصہ لے چنانچہ چھٹی کے روز وہ انہیں اپنے گھر میں بلا لیتا تھا۔

ڈرائنگ روم سے نکل کر وہ اس کمرے میں گیا جو کسی زمانے میں اس کے لیے



لابریری کا کام دیتا تھا۔ پچھلے چند سال میں اسے ایک مرتبہ بھی اس کمرے میں جانے کی ضرورت محسوس نہیں ہوئی تھی۔ کیونکہ کتابوں کا بیشتر حصہ اس نے ایک الگ کمرے میں منتقل کر لیا تھا۔ کتابوں کا نیا کمرہ اس نے لابریری کی بنیادی ضرورتیں مد نظر رکھ کر بنوایا تھا اور فرصت کے اوقات میں وہ عام طور پر اسی میں بسر کرتا تھا۔

پرانی لابریری میں ایک الماری کے علاوہ کہیں بھی کوئی کتاب نہیں تھی۔ کتابوں والی الماری کے پہلو میں وہ آرام کرسی پڑی تھی جس میں بیٹھ کر وہ کسی کتاب کا مطالعہ کیا کرتا تھا۔ کمرے کی دیواروں پر جا بجا سادہ اور رنگین تصویریں تھیں، ایک تصویر میں اس کے ٹیوٹوریل گروپ کے طلبہ اور طالبات بیٹھے تھے۔

سب کے چہرے مسکرا رہے تھے سوائے ایک لڑکی کے جو اس سے کچھ دور، سر جھکائے بیٹھی تھی۔

تصویر پر ایک سرسری نظر ڈال کر وہ کمرے سے نکلنے لگا کہ اس کی نظر پھولوں کے ایک گلدستے پر جا پڑی۔

پھولوں کا یہ گلدستہ شیشے کے ایک گلدان کے اندر اس حالت میں نظر آ رہا تھا کہ کوئی پھول بھی دست برد وقت سے محفوظ نہیں رہا تھا۔ گلی سرٹی پتیاں گلدان کے آس پاس یوں بکھری پڑی تھیں جیسے میز کے اوپر چھوٹے چھوٹے ڈھبے نمایاں ہوں۔

اس نے گلدان کی طرف ہاتھ بڑھایا۔ مگر یہ خیال کر کے پیچھے ہٹا لیا کہ گلدستہ کے رہے سبے پھولوں کی افسردہ اور پژمردہ پتیاں بھی بکھر جائیں گی۔

”یہ کسی نے کسی تقریب میں دیا ہوگا“

”کس نے؟“

اسے اس سوال پر غور کرنے کی ضرورت نہیں تھی

وہ لان میں آ کر وقت گزاری کی خاطر ٹہلنے لگا۔

غیر شعوری طور پر اس کا ہاتھ کوٹ کی جیب میں چلا گیا۔ کئی لفافے اس نے باہر

نکال لیے۔ یہ لفافے اس کے دوستوں نے اپنے ان مختلف ملکوں میں رہنے والے احباب کو لکھے تھے جن سے پروفیسر کرمانی کا تعارف مقصود تھا تا کہ سیر و سیاحت کے دوران اسے سہولتیں میسر آسکیں۔

ایک لفافے میں وہ تحریر تھی جس میں اس کے کالج فیلو نے دنیا کے سفر پر روانہ ہونے سے پہلے کچھ دن اپنے ہاں گزارنے کی دعوت دے رکھی تھی۔ پروفیسر کا یہ دوست فیصل آباد میں رہتا تھا۔ اور اس نے جو اب اپنے اس دوست کا اطلاع دے دی تھی کہ وہ کچھ وقت ضرور اس کے ہاں گزارے گا۔ اور پروگرام کے مطابق اسے کراچی جانے سے پیشتر فیصل آباد جانا تھا۔

”اچھا کیا ہے جو میں نے اس کی بات مان لی ہے۔ جب بھی کبھی اس سے ملاقات ہوئی ہے اس نے بڑے خلوص سے اپنے ہاں ایک دو ہفتے گزارنے کی دعوت دی ہے“

اس نے لفافوں کا بنڈل جیب کے اندر ڈال لیا۔

لان مختصر تھا اور سردی کی وجہ سے اس کے پودوں کے پھول مرجھا گئے تھے۔

مرجھائے ہوئے پھولوں کا اپنا ایک حسن ہے، یہ سوچتے ہوئے اسے پرانی لائبریری کے گلڈستے کا خیال آ گیا۔

ایک طرف کرسی سے اس کی وہ چھڑی لٹک رہی تھی جسے ہاتھ میں لے کر وہ لان میں ٹہلا کرتا تھا۔ وہ چھڑی اٹھانا ہی چاہتا تھا کہ نوکرانی کی آواز آئی

”جناب ٹیکسی“

”آگئی اچھا اصغر سے کہو سامان رکھ دے“

نوکرانی چلی گئی

سامان ٹیکسی میں رکھ دیا گیا اس نے چائے کا کپ پی کر خالی کپ میز کے اوپر ٹکا

دیا۔ اصغر اور نورا اس کے سامنے کھڑے تھے۔

”اچھی طرح مکان کی حفاظت کرنا“ اس قسم کی اور ہدایات انہیں دے کر اور خدا حافظ کہہ کر وہ ٹیکسی میں بیٹھ گیا ٹیکسی روانہ ہو گئی

سواتین گھنٹے کا سفر طے کر کے وہ سٹیشن پر پہنچ گیا۔

دوست کے ہاں جانے کے لیے ٹیکسی میں بیٹھتے ہوئے اس نے جب سے دوست کا لفافہ نکالا اور پتہ پڑھا۔

پندرہ منٹ کے بعد وہ اپنی منزل مقصود پر پہنچ چکا تھا۔ ایک بوڑھا شخص تیزی سے اس کی طرف بڑھا

کر مانی بھائی  
”دیکھ لو آگیا کر دیا نا وعدہ پورا حیران ہو گئے ہوزیر! میرے آنے کی توقع نہیں ہوگی“

”یہی معاملہ ہے اس لئے سٹیشن پر نہیں پہنچا۔ صاف کہنا برامانا ہوگا“ زبیر کے لہجے میں قدرے ندامت تھی

کر مانی اپنے پرانے دوست سے بے اختیار بغل گیر ہو گیا

”برامانے کی بھلا کیا بات ہے یا زبیر! میرے ہم عمر موگر بوڑھے لگتے ہو“

”بوڑھا لگتا نہیں سچ مچ بوڑھا ہو گیا ہوں اندر چلو اپنی روداد سنا تا ہوں“

”میں وقت سے پہلے بوڑھا ہو گیا ہوں۔ اس کی ایک وجہ تو یہ ہے کہ میں نے دو

تین بیماریوں کو پال رکھا ہے۔ میرے کمزور ہونے کی یہ بڑی وجہ نہیں ہے بیوی نے

تین سال ہوئے میرا ساتھ چھوڑ دیا تھا۔ بڑھاپے میں ساتھی کا کچھڑ جانا ایک بہت

بڑا المیہ ہے اس سے مجھے سخت دھچکا لگا۔ تم کہو“

پروفیسر نے مسکرا کر کہا

”میں کیا کہوں اس دنیا میں آیا ہی نہیں جس میں تم رہتے ہو“

”مجرد ہوا ب تک!“

جی ہاں بندے کو یہ فیخر حاصل ہے

مگر کیوں؟

بس زندگی کی بے تحاشا مصروفیتوں میں کسی کو تلاش کر کے اسے اپنی دنیا میں

لانے کا موقعہ ہی نہیں ملا۔ پھر بھی خوش ہوں

خوش ہو، ہائے کم بخت تو نے پی ہی نہیں۔ زندگی کے سارے مزے سارے

لطف سارے دکھ، سکھ میاں بیوی ہی کے رشتے میں ہیں جن سے تم محروم ہو

محض ایک مفروضہ کیا میں آج تم سے بہتر نہیں ہوں۔ اس عمر میں میری بیوی

فوت ہو جاتی تو مجھے بھی تمہاری طرح سخت دھچکا لگتا

نوکرانی چائے لے کر آگئی

پروفیسر نے چائے کے دو تین گھونٹ بھر کو پوچھا

زیر یار! پتا نہیں مجھے یہ کیوں احساس ہو رہا ہے کہ تمہارے اس خوب صورت

گھر میں بے رونقی ہے۔ جو ہونی نہیں چاہئے۔ تم نے اپنے خط میں بتایا تھا کہ دو

لائق فائق بیٹوں کے باپ ہو۔ یہ لائق فائق بیٹے لمے نہیں تمہاری بہوئیں

زیر نے اس کا فقرہ مکمل نہ ہونے دیا

یہی ٹریجڈی ہے بھائی میرے کہ بیٹے بڑے لائق فائق ہیں۔ جس ملک میں

لائق فائق بنے اس نے ان کے پاؤں میں اعلیٰ عہدوں کی زنجیریں ڈال دیں۔

یہاں تک تو معاملہ ٹھیک تھا۔ مگر پھر انہوں نے بھی نئی زنجیریں ڈالنے میں تامل نہیں

کیا۔

شادی کر لی

اور کیا اپنی دونوں میم بہوؤں کو اپنے گھر میں صرف ایک ماہ تک دیکھا ہے پھر

چلی گئیں جدھر سے آئی تھیں کبھی کبھی خط لکھ کر اید کر لیتی ہیں

’تو اب گھر میں؟‘

”ایک یہی اماں ہے کھانا وغیرہ دے دیتی ہے اور ایک خاتون ہے میری دور کی عزیز و جوانی کے عالم میں بے چاری بیوہ ہو گئی تھی۔ لے آیا تھا اپنے یہاں مکمل طور پر ایک گھولیو عورت ہے تمہارا کمرہ ٹھیک کر رہی ہے“

بقیہ وقت مختلف موضوعات پر گفتگو کرنے، کالج کے زمانے کی باتیں یاد کرنے، پر تکلف کھانا کھانے چائے پینے میں بیت گیا۔ شام کے وقت زیر نے اسے اپنے دوستوں سے ملایا، رات کا کھانا ایک ہوٹل میں کھا کر جب وہ گھر پہنچے تو رات کے گیارہ بج چکے تھے۔

”اب آؤ تمہیں تمہاری خواب گاہ میں پہنچا دوں“

کمرے کی ہر شے صاف ستھری تھی۔ فرنیچر قرینے سے رکھا ہوا تھا

”یہ کمرے میں نے مہمانوں کے لئے مخصوص کر رکھا ہے مگر اب تک یہاں کوئی نہیں رہا۔ تم پہلے شخص ہو“

”پھر تو فخر کرنا چاہیے مجھے“ پروفیسر نے ہا کا ساتھ لگایا

”فخر کی بات میرے لیے ہے کہ میرا بھولا بسرا دوست آج میرے مہمان خانے کی زینت بنا ہوا ہے“

زیر نے بھی تہقہہ لگایا

”لو اب آرام کرو بیڈٹی صبح سویرے یہیں ہوگی شب بخیر“

”شب بخیر“

زیر چلا گیا

اس کے جانے کے بعد اس نے لباس تبدیل کیا اور کمرے میں ادھر ادھر دیکھنے لگا۔ اس کی نگاہیں اس پھولوں کے گلہ ستے نے اپنی طرف کھینچ لیں جو میز کے وسط میں پڑا تھا۔

گلہ ستہ بہت خوب صورت تھا۔ بہت پیارے پھول تھے اور انہیں ترتیب کے

ساتھ سجانے میں بڑے سلیقے سے کام لیا گیا تھا۔

یہ گلدستہ اماں نے بنایا۔ اس میں یہ سلیقہ مندی کہاں یہ یقیناً اس خاتون کا کام

ہے جسے زیر اپنے ہاں لے آیا ہے

اس نے سوچا، اور یہ خیال کر کے اسے خیرت ہوئی کہ اس خاتون نے سارے

دن میں ایک بار بھی اپنی ایک جھلک نہیں دکھائی تھی۔

”زیر نے کہا تھا کہ مکمل طور پر ایک گھریلو عورت ہے، گھر کے کاموں میں

مصروف رہی ہوگی“

وہ پلنگ پر لیٹ گیا۔ عام طور پر پلنگ پر لیٹنے کے بعد وہ جلد سو نہیں جاتا تھا۔ کسی

کتاب کا مطالعہ کرتا تھا یا اپنی زیر تحریر تصنیف کے بارے میں سوچتا رہتا تھا۔ اس نے

کوئی بک شیلف ڈھونڈنے کی کوشش کی میز کے قریب ایک بک شیلف تھی۔

”تھوڑی دیر مطالعہ ہی تھی“

وہ بک شیلف کی طرف جانے لگا۔ ابھی اس کا ہاتھ ایک سنہری جلد والی کتاب کو

چھو بھی نہیں سکا تھا کہ گلدستے نے پھر اس کی نگاہیں اپنی گرفت میں لے لیں

اس نے گلدان اٹھالیا

گلاب کی بہتات تھی کچھ اور پھول بھی تھے

چند لمحوں کے بعد اس نے گلدان میز کے اوپر رکھ دیا اور کتاب اٹھا کر پلنگ پر آ

گیا۔

کتاب انگریزی شاعر کیٹس کی نظموں کا مجموعہ تھی۔ اپنے کالج کے زمانے میں

اس نے کیٹس اور شیلے کا خصوصی مطالعہ کیا تھا۔ ان دونوں کی شاعری اسے بہت پسند

تھی۔

کیٹس کی مشہور نظم **ATHING OF BEAUTY** پڑھنے لگا۔ معاً اس

کی نظر گلدستے پر پڑ گئی۔ اب وہ اسے ایک نئی کیفیت کے زیر اثر دیکھنے لگا

یہ حسین شے ہی تو ہے بہت خوبصورت کیٹس نے غالباً ایسا ہی کوئی گلہ ستہ دیکھ کر  
یہ غیر قانونی انظم کہی ہوگی

”یہ خاتون کیسی ہوگی جس نے یہ گلہ ستہ ترتیب دیا ہے“

اس کا جی چاہا کہ اسے دیکھے اس سے پوچھے یہ قسم قسم کے پھول تم نے کہاں سے  
لئے ہیں؟

تین چار نظموں کے بعد اس کی آنکھوں میں نیند کا غبار آہستہ آہستہ پھیلنے لگا

اس نے کتاب تکیے کے نیچے رکھ دی۔ سوچ دہرایا اور سو گیا

صبح جب اس کی آنکھ کھلی تو پلنگ کے پاس تپائی کے اوپر ایک پیالی، چائے کا  
تھرموس اور چنل سکت پیٹ پر پڑے تھے اور روشندان سے دھوپ اندر آرہی تھی۔

وہ چائے پینے ہی والا تھا۔

جی صبح بخیر ایک ہلکی سی مترنم آواز اس کے کان میں لہرائی

اس نے اپنی دائیں جانب دیکھا

ایک دراز قد دہلی پتلی خاتون جس کے بازوؤں پر بکھرے ہوئے بالوں میں  
کہیں کہیں چاندی کے سے تارچمک رہے تھے۔ آنکھیں جھکائے کھڑی تھی۔

چائے ٹھنڈی تو نہیں تھی؟ خاتون نے پوچھا

”بہت پر لطف اور مزیدار ہے“

”کسی چیز کی ضرورت؟“

”بالکل نہیں“

وہ جانے لگی اور وہ اسے جاتے ہوئے دیکھتا رہا

چائے کا آخری گھونٹ بھر کر وہ تازہ اخبار دیکھنے لگا

اچانک اس کی نگاہ سامنے پڑی۔ وہ خاتون نیا گلہ ستہ گلدان میں رکھ رہی تھی

”یہ پھول آپ کے باغیچے کے ہیں؟“ اس نے یونہی پوچھا

”جی نہیں ہمارے باغیچے میں بہت کم پھول ہوتے ہیں“

”تو کہاں سے لائیں اتنے خوبصورت پھول؟ اور ہاں آپ کا نام کیا ہے؟“

وہ ذرا مسکرائی

سر لے آئی میرا نام امینہ ہے اور کچھ؟

کچھ نہیں شکریہ معلوم ہوتا ہے آپ کو پھولوں سے بڑی محبت ہے

”آپ کہہ سکتے ہیں“ وہ آگے کچھ نہ کہہ سکی

گلدستہ بدل کر وہ جانے لگی

دروازے پر پہنچ کر اس نے ایک نظر گلدستے پر ڈالی۔ ایک لمحے کے لئے اسے

دیکھا اور باہر نکل گئی۔

اس کی نگاہوں میں یہ کرب کیوں تھا۔ یا شاید میں نے محسوس کیا ہے

خاتون کے جانے کے بعد وہ سوچنے لگا

ناشتے کی میز پر وہ اس کے سامنے بیٹھی تھی اور اس کی طرف کوئی چیز بڑھاتے

ہوئے۔ جب آنکھیں اوپر اٹھاتی تھی تو اسے ان آنکھوں میں بڑا گہرا کرب محسوس

ہوتا تھا۔

تین دن بیت گئے وہ اس کے سامنے بہت کم آئی۔ آئی بھی تو رسمی طور پر کچھ کہنے

یا کچھ پوچھنے صبح اسے اپنے دوست کے گھر سے چلے جانا تھا۔ سامان ٹیکسی میں پہنچ چکا

تھا۔ اور وہ آخری بار کمرے کی دیواروں پر نگاہ ڈال کر، اٹیچی کیس اٹھائے قدم

اٹھانے والا تھا کہ وہ آگئی اس نے ہاتھ میں ایک گلدستہ اٹھا رکھا تھا۔

آپ کے لیے پھول پسند ہیں نا آپ کو

”بہت بہت شکریہ“ اس نے خوش دلی سے کہا

”قبول کر لیا ہے؟“

”کیوں نہیں اتنی خوبصورت چیز کون رو کر سکتا ہے مگر امینہ بی بی!“



”جی“ اس کی آواز میں بڑی مایوسی تھی

”بڑا مہاسفر ہے میں اس بہت خوب صورت گلدستے سے ایک پھول نکال لیتا

ہوں۔ یہ میرے سینے پر رہے گا۔“

اس نے گلدستے سے ایک پھول لے کر باقی گلدستہ اسے واپس کر دیا۔

”لگا دیں آپ ہی“

ایمنہ نے گلدستہ میز پر رکھ کر ایک پھول اس کے کالر کے نیچے لگا دیا

”شکریہ“

وہ چپ رہی، ان آنکھوں میں پھر وہی کرب ابھر آیا تھا۔ ایک ایسا کرب جسے وہ

سمجھنے سے قاصر تھا اور ان لمحوں میں وہ اس کرب پر غور کرنا بھی نہیں چاہتا تھا۔

”پروفیسر صاحب“ وہ دروازے کی طرف جاتے جاتے رک گئی

”کہو“

”ایک بات پوچھوں؟“

پروفیسر نے اثبات میں سر ہلایا

”آپ کو پہلے بھی کبھی کسی نے ایسا گلدستہ دیا تھا“

”مجھے ایسا گلدستہ؟“

وہ اسے بڑی بے تابی سے دیکھ رہی تھی

”نہیں“

”کبھی نہیں؟“ ایمنہ کا لہجہ بے تابانہ تھا

ٹیکسی ہارن پر ہارن دے رہی تھی

”آ رہا ہوں“ اس نے بلند آواز سے کہا اور تیز تیز قدم اٹھانے لگا

کراچی ایئر پورٹ تک سفر مجموعی طور پر خوشگوار رہا۔ البتہ دو چار لمحوں کے لیے

ایمنہ کا کرب انگیز چہرہ اس کے سامنے آ جاتا تھا بالخصوص اس کے یہ الفاظ آپ کو پہلے

بھی کبھی کسی نے ایسا گلدستہ دیا تھا۔ اس کے ذہن میں لہرا جاتے تھے تو وہ قدرے بے قرار ہو جاتا تھا۔

اس کے کرب کی وجہ کیا ہے۔ اس نے یہ فقرہ کیوں کہا تھا؟ ان لمحوں میں یہی سوال اسے مضطرب کر دیتا تھا۔

انیورپورٹ پر جا کر معلوم ہوا کہ لندن کی فلائٹ ساڑھے تین گھنٹے لیٹ ہے۔ ویننگ روم یا پی آئی اے کے ریسٹوران میں بیٹھ کر وقت گزارنے کی بجائے اس نے مناسب سمجھا کہ کراچی کی سڑکوں پر گھوما جائے اور وہ اپنا سامان انیورپورٹ پر چھوڑ کر پیدل ہی چل پڑا

کلفٹن پر سمندر کے کنارے اسے ایک کھوکھے کے قریب بیٹھ کر چائے پینے میں بڑا لطف آیا

دو کپ چائے پینے کے بعد انتہائی کے بیکار لمحے گزارنے کے علاوہ اسے کوئی کام نہیں تھا اور ایسے میں انسان طرح طرح کے خیالوں میں ڈوب جاتا ہے

پھر وہی کرب انگیز چہرہ پھر وہی فقرہ

اس نے یہ فقرہ کیوں کہا تھا کیوں یہ سوال پوچھا تھا مجھے کسی نے گلدستہ دیا تھا یا نہیں دیا تھا۔ اسے اس سے کیا مطلب؟ وہ یہ بات کیوں معلوم کرنا چاہتی تھی اور یہ سوال کرتے ہوئے اس کی آنکھوں میں اتنی بے تابی کیوں بھر گئی تھی؟

زیر نے اس کے بارے میں صرف یہی بتایا تھا کہ عین جوانی کے عالم میں وہ بیوہ ہو گئی تھی اور وہ اسے، اپنے بیوی کی موت کے بعد اپنے یہاں لے آیا تھا۔ اس کا کرب اس کے اذیت ناک حالات کا نتیجہ ہو سکتا ہے۔ کسی لڑکی کا جوانی میں بیوہ ہو جانا المیہ ہے۔ اور اس المیہ ہی نے اسے یقیناً کرب آشنا کر دیا ہے مگر یہ سوال پوچھنے کی وجہ کیا تھی۔ ہو سکتا ہے اس نے رسماً پوچھا ہو رسماً پوچھا تھا تو اس کی بے تابی کیا کہتی تھی؟ اور جب وہ زیر کے گھر سے رخصت ہو رہا تھا تو اس نے گلدستہ ہی

کیوں پیش کیا تھا اور جب اس نے اس گلدستے سے ایک پھول الگ کر لیا تھا تو اس کے چہرے پر ایک ایسی کیفیت کیوں چھا گئی تھی جیسے اسے بڑا دکھ ہوا ہے

”دکھ کیوں ہوا تھا اسے؟“

ایمنہ کے الفاظ مسلسل اس کے ذہن میں گونج رہے تھے خیال کی لہر اسے اس افسردہ گلدستے تک لے گئی جسے اس نے اپنے گھر کے ایک پرانے کمرے کی میز کے اوپر دیکھا تھا

یہ گلدستہ اس کی آنکھوں تلے پھر گیا

”یہ گلدستہ کہاں سے آیا تھا کس نے اسے دیا تھا کب دیا تھا“

ان سوالوں کا وہ جواب نہیں دے سکتا تھا۔

وہ ماضی کے اندھیرے راستوں پر چلنے کی کوشش کرنے لگا۔ اس کی بیشتر زندگی کتابوں یا طالب علموں کی معیت میں گزری تھی۔ تقریبات میں اس نے بہت کم حصہ لیا تھا۔

”گلدستہ کسی تقریب ہی میں دیا جاتا ہے۔ اور میری زندگی میں کوئی ایسی تقریب آئی ہی نہیں۔“

اس کا یہی فیصلہ تھا۔ ”پھر وہ گلدستہ آیا کہاں سے تھا؟“

اس کے قریب قہقہوں کی جھنکار ہوئی۔ کئی بچے اونٹ کے کجارے میں بیٹھے تھے اور اونٹ آہستہ آہستہ چلا جا رہا تھا۔ لوگ باتیں کرتے ہوئے آ جا رہے تھے۔ کھوکھے میں سے برتنوں کی کھنکھناہٹ کی آواز آرہی تھی۔ دور دھوپ میں پانی چمک رہا تھا۔ وہ چمکتے ہوئے پانی کو دیکھتا رہا۔ وہاں سے اس کی نگاہ دائیں جانب مڑ گئی۔ تیز ہوا میں پھولوں کی شاخیں بل رہی تھیں۔

پھولوں پر نظر پڑتے ہی گلدستے کا خیال پھر اس کے ذہن میں آ گیا اور اپنے ساتھ وہی سوال بھی لے آیا۔ ”وہ پرانا گلدستہ میرے کمرے میں کس نے رکھا تھا۔“

کس نے دیا تھا،‘ جھگی کو دیا ہوگا۔ مگر کب، کیوں؟ اچانک اس کی کلائی کی گھڑی سامنے آگئی۔

ڈیڑھ گھنٹہ گزر گیا تھا۔ دو گھنٹے ابھی باقی تھے۔

وہ وہیں بیٹھا رہا۔ خیالوں کی الجھی ہوئی ڈوری کچھ زیادہ ہی الجھ گئی تھی۔

رکشا کرا کر وہ ایئر پورٹ کی طرف روانہ ہو گیا۔ سامان کی حوالگی اور اپنی چیکنگ میں پندرہ بیس منٹ صرف ہو گئے۔ چند منٹ انتظار گاہ میں بیٹھنا پڑا۔ اس کے بعد وہ بونگ میں تھا۔ اسے کھڑکی کے پاس جگہ ملی تھی۔

ایئر ہوسٹس ٹرائی میں اخبارات لیے اس کے قریب آئی۔

اس نے خود ہی ایک اخبار اٹھالیا اور اسے گود میں رکھ کر باہر دیکھنے لگا۔

لوگ اپنی اپنی نشستوں پر بیٹھ رہے تھے۔ موسیقی جو اندر فضا میں تیز رہی تھی اسے بڑی خوش آئند لگی۔

جہاز کے نکلنے حرکت کرنے لگے تھے۔ یہ حرکت تیز سے تیز ہوتی جا رہی تھی۔

اس نے چہرہ کھڑکی سے ہٹالیا۔ معائنہ گاہ سینے پر لگے ہوئے پھول پر پڑی۔

’وہ گلدستہ کہاں سے آیا تھا۔ اینہ اس گلدستے سے واقف ہوگی۔ جی تو اس

نے پوچھا تھا۔ آپ کو پہلے بھی کسی نے ایسا گلدستہ دیا تھا،‘ اس کی سوچ پھر بیدار ہو گئی

تھی۔ اس کے ساتھ ایک یورپین اور غالباً اس کی بیوی بیٹھے تھے۔ دونوں اخبار دیکھ

رہے تھے۔

اسے اخبار کا خیال آ گیا جو اس کی گود میں پڑا تھا۔

ان اخباری خبروں سے اسے کوئی دلچسپی نہیں تھی۔ اس کی نگاہیں ایک خبر سے

دوسری خبر اور دوسری سے تیسری خبر تک پھسلتی رہیں۔

جہاز رن وے پر دوڑا جا رہا تھا۔

اس کی انگلیاں صفحے پلٹتی رہیں۔ ایک صفحہ آگے آ گیا تو اس کی انگلیاں تھم گئیں۔

یہ ایک فلمی اداکارہ کی بیٹی کی سالگرہ کی شاندار تقریب کی خبر تھی۔ اس خبر میں جو مشہور اداکار، اداکارائیں اور شہر کی معروف شخصیتیں شامل ہوئی تھیں ان کے نام درج تھے۔

تقریب کی تصویر میں گوٹے کناری والے کپڑے پہنے ایک بچی کیک کاٹ رہی تھی۔

تصویر کے نیچے لکھا تھا ثروت کی سالگرہ

”سالگرہ“ اس نے زیر لب کہا اور اچانک اسے یاد آ گیا کہ مدتوں پہلے اس کی بھی ایک بار سالگرہ ہوئی تھی۔ اس کے شاگردوں نے زبردستی یہ تقریب منعقد کر ڈالی تھی۔

بڑی شاندار تقریب تھی ہر طرف رنگین روشنیاں، مسکراہٹوں کی پھوار، قہقہوں کا طوفان برپا تھا، اسے یاد آ گیا

پھر دھیرے دھیرے اس کے ذہن کے طاق پر یادوں کے دیئے یکے بعد دیگرے جلنے شروع ہو گئے۔

ہر دینے کی لورا کھ کے ڈھیر میں ایک چنگاری کی طرح دکھنے لگی۔

تقریب کا نقشہ اس کے خیالوں میں جھلملانے لگا تھا۔

کافی دیر تک ہنگامہ برپا رہا تھا۔

تقریب ختم ہونے لگی اور وہ مہمانوں کو رخصت کر کے واپس کمرے کی طرف آ رہا تھا تو اس کی ایک شاگردوہ آگئی۔

اس کے ہاتھ میں ایک گل دستہ تھا۔

”سمر آپ کے لئے“ یہ لفظ کہتے ہوئے اس نے آنکھیں جھکالی تھیں

”دیر سے آئیں“

گھنی پلکوں کے نیچے اس کی چمکتی ہوئی آنکھوں میں ایک عجیب، ایک مبہم، ایک

نا آسودہ سی کیفیت تھی۔

”یہ ایدہ ہی تو نہیں وہی ہے وہی“

بے قراری کی شدت میں اس نے پہلو بدلا۔ اس کے ساتھ بیٹھا ہوا جوڑا اسے

حیرت سے دیکھ رہا تھا۔

اس نے پھر باہر دیکھا

جہاز چھوٹے چھوٹے مکان، پانی کی لکیریں، پہاڑوں کے سلسلے آنا فنا پیچھے

چھوڑتا ہوا آگے ہی آئے جا رہا تھا۔

All rights reserved  
©2002-2006

## خاندانی کرسی

ایئر پورٹ سے نکل کر جب وہ لاہور کی وسیع، شاداب اور خوبصورت سڑکوں سے اپنے بھتیجے کے ساتھ گزرنے لگا تو اسے انیس برس کے پرانے لاہور اور موجودہ لاہور میں کوئی خاص فرق محسوس نہ ہوا۔ کوئی بھی ایسی تبدیلی اسے نظر نہ آئی جو پرانے لاہور سے نئے لاہور کو الگ کرتی۔ وہی سب کچھ تو تھا جو وہ کبھی کبھی کسی دوست سے ملنے یا صرف سیر و تفریح کی خاطر ان سڑکوں پر، گھومتے ہوئے ان سڑکوں کے دو رویہ کھڑے ہوئے درختوں پر اور ان بارونق دکانوں پر بار بار دیکھ چکا تھا۔

اس کے ساتھ بیٹھے ہوئے اور پورے اٹھہاک سے گاڑی ڈرائیو کرتے ہوئے اس کے جوان سال بھتیجے نے اس کے خیالات کا جائزہ لے لیا تھا اور اب اس کے چہرے پر ہلکی سی مسکراہٹ پھیل گئی تھی۔

”انکل! شاید آپ سوچ رہے ہیں کہ لاہور تو وہی ہے“

”ہاں انور کچھ ایسی ہی سوچ میرے ذہن میں ہے“

انور نے سرخ بتی دیکھ کر گاڑی روک لی تھی

”انکل تبدیلی دیکھنی ہو تو اپنے گاؤں میں چل کر دیکھئے“

”میرا گاؤں تبدیل ہو چکا ہے؟“

”بلکہ یہ کہنے کہ وہ گاؤں رہا ہی نہیں وہ آپ کا انیس سال پہلے کا گاؤں کچھ اور

بن چکا ہے“

”تو کیا بن چکا ہے؟“ اس نے حیرت سے پوچھا

”شہر نما قصبہ“

”یہ کیا ہوتا ہے؟“

”جھوڑی دیر بعد آپ خود اپنی آنکھوں سے دیکھ لیں گے“

گاڑی کبھی سست رفتار سے چل رہی تھی اور کبھی تیز رفتار سے۔ شہری آبادی کی

رواق میں کمی ہوتی جا رہی تھی۔ کہیں میدانی علاقہ تھا، کہیں کھیت ہی کھیت، کہیں کوئی ندی، کہیں نزد دور اکاد کا مکان۔ انکل متحس نگا ہوں سے ادھر ادھر دیکھ رہا تھا۔ وہ حیران تھا کہ اتنا فاصلہ طے کرنے کے بعد ابھی تک وہ اپنی منزل مقصود پر نہیں پہنچا۔ کیا اس کا بھتیجا کسی لمبے راستے سے تو نہیں اپنی گاڑی لے جا رہا۔ آخر اس سے رہانہ گیا۔ کہنے لگا۔

”انور!“

”جی انکل“

”تم کدھر سے چلے جا رہے ہو۔ ابھی کتنی دور ہے ہمارا گاؤں؟“

انور ہنس پڑا

انکل کو یہ بے تکی ہنسی بری لگی

”انکل! ہم اپنے گاؤں میں چلے جا رہے ہیں“

”یہ ہمارا ہی گاؤں ہے؟“ اس نے حیرت سے پوچھا جس میں اضطرات کا

جذبہ غالب تھا۔

”انکل! میں نے عرض کیا تھا۔ تاکہ اب ہمارا گاؤں شہر نما قصبہ بن چکا ہے؟“

انور نے گاڑی روک لی تھی تاکہ اس کا انکل اس جگہ کو دیکھ لے جہاں سے وہ گزر

رہے تھے۔

انکل جب اس جگہ رہتا تھا تو گاؤں کے ابتدائی حصے میں چھکڑے، تانگے اور

رہڑھیاں بے ترتیبی کے عالم میں نظر آتی تھیں۔ ان کے نیچے ہر وقت کچڑ رہتی تھی۔

ان سے کچھ دور جھگیاں ہوتی تھیں، کچے مکان ہوتے تھے جن میں گاؤں کے کھیت

مزدور رہتے تھے۔ یہ سب کچھ کہاں غائب ہو گیا تھا کیا انور کسی اور راہ سے تو نہیں

گاؤں میں داخل ہوا مگر اسے فوری طور پر خیال آ گیا کہ گاؤں کے اندر جانے کا تو

صرف ایک ہی راستہ تھا جو چھکڑوں، تانگوں اور رہڑھیوں کے درمیان سے گزرتا



تھا۔ پھر بھی اس نے پوچھ لیا۔

”انور تم کسی اور راستے سے آئے ہو؟“

”اور تو کوئی راستہ ہے ہی نہیں انکل!“

”تو وہ چھکڑے؟“

انکل کا بقیہ فقرہ بھتیجے کے پر زور تھقبے میں ڈوب گیا۔ تھقبے کا اختتام پر کہنے لگا ’وہ

چھکڑے وغیرہ یہاں کہاں۔ انکل اب یہ آپ کا پرانا گاؤں نہیں رہا“

گاڑی اب آہستہ آہستہ آگے بڑھ رہی تھی

ایک بڈھا، سر پر بڑا سا گپڑ، آنکھوں پر عینک، خراماں خراماں ایک طرف چلا جا

رہا تھا۔ انکل کو اس کے چہرے کے خدو خال میں کوئی شناسا علامت دکھائی دی۔

”یہ موجد نمبر دار تو نہیں؟“

”وہی ہے اب یہ نہیں اس کا بڑا بیٹا نمبر دا ہے“

پرانے نمبر دار نے گاڑی کو دیکھا اور کسی قدر دور ہی سے سلام کے انداز میں

دایاں ہاتھ ہلا کر آگے بڑھ گیا۔

”کیا یہ کوئی بڑا آدمی بن گیا ہے؟“ انکل نے حیرت سے پوچھا۔ اس کے

جواب میں انور صرف مسکرا دیا۔ ایک کالا بھنگ آدمی حقہ ہاتھ میں لئے چلا جا رہا

تھا۔

”یہ ہماری چلمیں بھرنے والا کالو تو نہیں؟“

”انکل پہچان لیا اسے؟“

”اس جیسا خوب صورت آدمی اور کون ہوگا سارے گاؤں میں؟“

انور کا مسکراتا ہوا چہرہ ایک دم سنجیدہ سا ہو گیا۔ اسے اپنے انکل کا طنز شاید پسند

نہیں آیا تھا۔

”انکل! اب یہ چلمیں نہیں بھرتا۔ شان سے کھیتی باڑی کرتا ہے“

گاڑی ایک حویلی کے سامنے رک گئی

”پہچانا اپنی پرانی حویلی کو؟“

انکل حیرت زدہ نگاہوں سے حویلی کو دیکھ رہا تھا۔

”دلگتی تو وہی ہے پر ویسی رہی نہیں“

”دیکھ لیجئے ہمارے کام“

دونوں گاڑی سے اتر چکے تو انور نے جلدی سے حویلی کے دروازے پر پہنچ کر

بلند آواز میں کہا ”انکل آگئے ہیں“ یہ آواز فضا میں گونج ہی رہی تھی کہ دروازے پر

عورتیں اور بچے آگئے۔ سب کے چہرے خوشی سے چمک رہے تھے۔ ان سب نے

انکل کو گھیرے میں لے لیا بچے انکل سے لپٹ گئے اور ”تایا جی آگئے تایا جی آگئے“ کا

شور مچانے لگا۔ عورتیں خاموش تھیں مگر ان کی نگاہوں میں حیرت اور خوشی بے اختیار

چھلک رہی تھی۔

جیسے ہی انکل حویلی کے ڈرائنگ روم کے صوفے پر بیٹھا اس کے ارد گرد کئی

عورتیں جمع ہو گئیں۔ سب کے ہونٹوں پر صرف ایک ہی سوال تھا۔

”بھائی جان آپ گھر چھوڑ کر کیوں چلے گئے تھے؟“

”بس چلا گیا تھا“

”انکل آپ نے کسی کو پہچانا بھی ہے“ اور انکل کی نظریں عورتوں کے چہروں کا

جائزہ لینے لگیں۔ ایک طرف اسے ایک مانوس سا چہرہ دکھائی دیا جو ایک نوجوان لڑکی

کا ہاتھ پکڑے ہوئے ہوئے اپنا سر ہلا رہی تھی۔

”پھاماں؟“

”پہچان لیا بھائی جان نے“ یہ کہتے ہوئے وہ ہنس پڑی اور اس کے سر سے چادر

اتر گئی۔

”یہ میری بیٹی نجمہ ہے۔ آپ چلے گئے تھے تو پیدا ہوئی تھی“

انکل نے اس کی بیٹی کو دیکھا۔ جس کا دوپٹہ اس کے گلے میں پڑا تھا۔ اس کے زمانے کی لڑکیوں کے سر تو بھاری چادروں سے ڈھکے رہتے تھے۔

شام کے کھانے پر ڈائمنگ ٹیبل کے گرد کرسیوں پر گاؤں کے کم و بیش سارے معززین جمع تھے اور انکل کو یہ بات عجیب سی لگی کہ ان لوگوں میں وہ آدمی بھی شامل تھے جو ایک زمانے میں ان کے کھیتوں میں کام کر چکے تھے۔ اسے زیادہ حیرت اس امر پر تھی کہ اس کے بھتیجے نے ان کا تعارف عزت و احترام کے ساتھ کرایا تھا۔ کھانے سے فراغت پانے کے بعد چائے کا دور چلا۔

”اب چائے پی جاتی ہے؟“

”ہاں انکل! شہروں میں چائے پی جاتی ہے تو آخر ہم نے کیا قصور کیا ہے کہ اس

سے محروم رہیں؟“

رات کے دس بجے انکل کو اس کی بچی سجائی خوب گاہ میں پہنچا دیا گیا، صاف ستھرا بستر، دیواروں پر رنگارنگ تصویریں، زمین پر ایک سرے سے دوسرے سرے تک دری نکھی ہوئی اس کے اوپر میز، صوفہ سیٹ، کرسیاں، ایک طرف تپانی کے اوپر خوب صورت لیپ، جس کی روشنی سارے کمرے میں پھیلی ہوئی۔ وہ جو کچھ دیکھ رہا تھا وہ اسے اجنبی اجنبی سا غیر مانوس سا لگ رہا تھا۔

”گاؤں میں بجلی آگئی ہے۔ دس پندرہ روز تک ہماری حویلی بھی لگ جائے

گی،“ اس کے بھتیجے نے بنا دیا تھا۔

وہ پلنگ کے اوپر تکیے سے پشت لگائے نیم دراز تھا۔ اس کے سامنے لمبے صوفے پر انور اور اس کی جواں سال بیوی صفیہ بیٹھی تھی، دونوں بچے الگ الگ صوفوں میں دھنسنے ہوئے تھے۔ انور کے پوچھنے پر وہ اسے بتا رہا تھا کہ آج سے انیس برس پیشتر وہ کس طرح ایک تجارتی فرم کے ساتھ کلکتہ چلا گیا تھا، پھر کئی سال بنارس اور مدراس میں اس فرم کا کام کرتا رہا تھا۔ سب اس کی باتیں بڑے غور سے سن رہے

”انکل! کبھی گھر کی یاد آپ کو نہیں آتی تھی؟“

”کیوں نہیں، ہر سال سوچتا تھا کہ اگلے سال اپنے گاؤں چلا جاؤں گا مگر یہ

پروگرام پورا نہیں ہوتا تھا“

”انکل! جب آپ یہاں تھے تو اس گھر میں صرف امی تھیں اور میں تھا۔ آپ

کے جانے کے تین سال بعد امی کا انتقال ہو گیا۔ سال بعد میری شادی ہو گئی۔ پھر

اکبر اور عامر آ گئے“

”پیارے بچے ہیں“ انکل نے بچوں کی طرف دیکھتے ہوئے کہا اور وہ دونوں

مسکرانے لگے۔

گھنٹہ، ڈیڑھ گھنٹہ باتیں ہوتی رہیں۔ انور اپنی جگہ سے اٹھ بیٹھا۔

”مجھے اپنے ایک دوست کے ہاں بیمار پرسی کے لئے جانا ہے۔ شام کے بعد

ضرور اس کے ہاں جاتا ہوں۔ انکل! آپ تھک چکے ہوں گے سو جائیں“

اور یہ کہہ کر انور کمرے سے نکل گیا۔ اس کے جانے کے تھوڑی دیر بعد اس کی

بیوی اور بچے بھی چلے گئے۔

اب وہ کمرے میں تنہا تھا

اس نے لیپ کی بتی نیچی کر کے سونے کی کوشش کی مگر نیند تو جیسے اس کی آنکھوں

سے اڑ چکی تھی۔

وہ نیم تاریک، نیم روشن کمرے میں آہستہ آہستہ ٹہلنے لگا۔ پھر پلنگ پر گر پڑا۔

صبح سویرے ہی خاموشی سے ناشتا کیا گیا۔ ناشتے کے بعد انور اپنے روزمرہ کام

کاج کے لئے چلا گیا اور اپنی بیوی سے کہتا گیا۔ انکل کو ذرا گھر کی سیر کرا دینا اور انکل

نے یکے بعد دیگرے سارے کمرے دیکھ لیے۔ اس نے سارے کمرے دیکھنے کے

بعد پوچھا

’صفیہ بیٹی!‘

’جی انکل‘

اس گھر کے کمرے سے مجھے کسی قدر اپنائیت محسوس ہوئی ہے۔ مگر یہاں ایک کمرہ ایسا بھی تھا جس میں میری چیزیں پڑی رہتی تھیں

’انکل وہ انہی کمروں میں سے کوئی ہوگا‘

’نہیں صفیہ! وہ میرا کمرہ تھا وہاں آج بھی میری چیزیں ہوں گی‘

’آپ کو تمام کے تمام کمرے تو دکھا دینے ہیں‘ صفیہ نے یقینی لہجے میں کہا امی وہ کمرہ تو نہیں دکھایا جس میں فضلو چوکیدار رہتا تھا اس نے ماں سے مخاطب ہو کر کہا۔

صفیہ نے گھور کر بیٹے کی طرف دیکھا۔

’یہ کمرہ میں دیکھنا چاہتا ہوں‘

’انکل! کیا دیکھیں گے اس کے اندر جا کر فضلو کے جانے کے بعد اس میں گھر کی ساری فضول اور بے کار چیزیں بھر دی گئی تھیں۔ برسوں سے اسے کسی نے کھولا ہی نہیں‘ صفیہ نے انکل کو نالنا چاہا

’دیکھنے میں تو کوئی حرج نہیں ہے‘

’انکل اتنے برے کمرے میں جا کر کیا کریں گے۔ ہر شے گرد و غبار سے اٹی پڑی ہوگی۔ اس کی تو کھڑکیاں بھی کسی نے کبھی نہیں کھولیں‘

’پھر بھی کوئی حرج نہیں‘

صفیہ نے دایاں ہاتھ اس انداز سے ہلایا جیسے کہہ رہی ہو آپ کی مرضی وہ کمرہ مکان کے کسی کمرے سے ملحق نہیں تھا بلکہ آخری کمرے سے ذرا فاصلے پر تھا۔ ان دونوں کے درمیان نالی کا پانی بہ رہا تھا، اینٹوں کے کچھ ڈھیر تھے۔ جم کر پتھر بنا ہوا سیمنٹ تھا اور گلی سڑی بوریاں تھیں۔

کمرے کا دروازہ مقفل نہیں تھا مگر سا لہا سال تک بند ہونے کی وجہ سے اسے

کھولنے میں وقت پیش آرہی تھی۔

”چھوڑیے انکل آپ کس وہم میں پڑ گئے ہیں۔ کنڈی زنگ آلود ہو چکی ہے کھلے گی نہیں“

مگر انکل پر صفیہ کی بات کا کوئی اثر نہ ہوا۔ اس نے اکبر سے کہہ کر باورچی خانے سے حام دستہ، منگوا لیا اور گنڈی پر زور زور سے ضربیں لگانے لگا۔ آخر کار کنڈی کے دو ٹکڑے ہو گئے۔

ہر طرف گہرا اندھیرا، کچھ بھی دکھائی نہیں دیتا تھا۔ بدبو کے بھبھوکے اس کے دماغ کو چھو رہے تھے۔ سینے میں سانس رک سی گئی تھی۔ اسی لمحے صفیہ کی چیختی ہوئی آواز گونجی۔ وہ اپنے بیٹوں کو اندر جانے سے بڑی سختی کے ساتھ منع کر رہی تھی۔ وہ کھڑا تھا۔ مہبوت، سر اسیمہ، آنکھیں پوری طرح کھلی ہوئی مگر نگاہیں ان کھلی ہوئی آنکھوں میں منجمد

”صفیہ!“

”جی، انکل“ صفیہ کی دروازے کے باہر سے آواز آئی

”بڑا اندھیرا ہے“

”یہ تو ہو گا ہی برسوں سے بند پڑا ہے“

”لیپ نہیں لے آئیں بیٹی؟“

”آپ دیکھنا کیا چاہتے ہیں یہاں خیر، آپ کی مرضی“

وہ اندھیرے میں کھڑا رہا۔ اس کے سر پو بو جھ پڑ رہا تھا۔ یہ مٹی تھی جو چھت سے گر رہی تھی۔ اس نے آگے بڑھنا چاہا لیکن اس کے پاؤں کسی بھاری بھاری چیز کے آگے آنے سے رک گئے۔

صفیہ لیپ لے کر دروازے پر پہنچ گئی تھی۔ وہ کمرے کے اندر نہیں جانا چاہتی

تھی۔

لیمپ اس نے اپنے ہاتھ میں اٹھالیا۔ لگتا تھا یہ لیمپ کی روشنی اندھیرے کے سمندر میں ڈوبنے لگی ہے۔ دھیرے دھیرے سے اسے کچھ کچھ نظر آنے لگا۔

ٹوٹا پھوٹا فرنیچر، اینٹوں کے ڈھیر، پھٹے پرانے کپڑے۔ آہستہ آہستہ کچھ چیزیں اپنے مبہم سے سایے اس کی بصیرت پر ڈالنے لگیں۔

وہ انہیں دیکھ رہا تھا۔ یکا یک اس کی آنکھوں کے ڈیلے پھیل گئے۔ ایک سنسنی سی اس کے سارے جسم میں سرایت کر گئی۔ اس کی نظریں کمرے کے ایک کونے میں جیسے جم کر رہ گئیں۔

یہ ایک کرسی کی شکل کی کوئی چیز نظر آرہی تھی۔

وہ اپنے پاؤں کے سامنے آنے والی چیزوں کو روندتا ہوا اس کونے کی طرف جا رہا تھا۔

دروازے پر کھڑی صفیہ اس کی اس حرکت پر حیران ہو رہی تھی۔

وہاں پہنچ کر اس کے قدم رک گئے اور اس کا سر بے اختیاری کے عالم میں جھکنے لگا

”انکل کو کیا ہو گیا ہے پاگل تو نہیں ہو گیا؟“ صفیہ سوچ رہی تھی

وہ اپنا ایک ہاتھ کرسی کے اوپر پھیر رہا تھا۔ دوسرے ہاتھ میں اس نے لیمپ تھام

رکھا تھا۔

”صفیہ!“

”جی انکل“

”کیا نام ہے تمہارے نوکر کا۔ بلاؤ اسے“

غنی لڑکوں کے ساتھ باہر ہی کھڑا تھا۔ انکل کی آواز سن کر وہ دروازے پر آ گیا

”بلا لیا ہے؟“ اس نے پوچھا

”جی میاں صاحب میں آ گیا ہوں“ غنی نے اونچی آواز میں کہا

”اندراؤ“

غنی نے قدم اندر رکھا مگر یہ دیکھ کر کہ اس کے پاؤں مٹی سے دھنستے جا رہے ہیں، وہیں ٹھہر گیا۔

”حکم کیا ہے میاں جی“

”ادھر آؤ، انکل کے لہجے میں درشتگی تھی

غنی نے صفیہ کی طرف دیکھا جو خاموش کھڑی تھی

”کچھ دکھائی نہیں دیتا“

غنی کے اس فقرے پر انکل نے لیپ والا ہاتھ بلند کر دیا اور غنی بڑی تگ و دو کے بعد وہاں پہنچ گیا۔

”دیکھو اس کی کرسی کے اٹھانے میں میری مدد کرو“

”جی؟“ غنی کو اتنی حیرت ہوئی کہ وہ جی کے سوا اور کچھ کہہ ہی نہ سکا

انکل کرسی اٹھانے کی کوشش کرنے لگا۔ ناچار غنی کو بھی اس کا ساتھ دینا پڑا اور چند منٹ کے بعد وہ گردوغبار میں اٹی کرسی حویلی کے ڈرائنگ روم میں تھی۔

وہ اپنے صاف ستھرے رومال سے اس طرح کرسی صاف کر رہا تھا۔ کہ فرط احترام سے بار بار اس کا ہاتھ رک جاتا تھا۔ کئی بات اس نے کرسی کے بازوؤں کو، اس کی پشت کو چوما تھا اور کمرے کے باہر صفیہ، غنی اور دونوں لڑکے انتہائی حیرت سے یہ منظر دیکھ رہے تھے۔

شام ہو گئی تھی جب انور گھر آیا۔ حویلی میں ہر طرف روشنیاں پھیل چکی تھیں

وہ سب سے پہلے انکل سے ملنے کے لیے ڈرائنگ روم میں پہنچا

انکل اسی کرسی کے نیچے قالین پر بیٹھا تھا اور آہستہ آہستہ اس کے بازوؤں پر ہاتھ

پھیرنے میں مچو تھا۔

ڈرائنگ روم کے قیمتی اور خوب صورت فرنیچر کے درمیان ایک انتہائی بوسیدہ،

پرانی، بدوضع کرسی دیکھ کر اس کے غصے کا پارہ چڑھ گیا۔



”انکل! یہ آپ کو کیا ہو گیا ہے۔ یہ فضول شے کہاں سے اٹھالائے ہیں آپ؟“  
 ”وہاں سے جہاں تم نے اسے پھینک کر احسان فراموشی اور بے قدری کی  
 تھی،“ انکل اٹھ بیٹھا تم بچے تھے، اپنے بزرگوں کو تم نے اس کرسی پر بیٹھے ہوئے نہیں  
 دیکھا ہوگا۔ میں دیکھ چکا ہوں، اپنے دادا جان کو بھی، اپنے ابا جان کو بھی۔ اس کرسی کا  
 اپنا رعب داب تھا۔ لوگ آتے تھے تو اس کی طرف اپنی پشت نہیں کرتے تھے۔ اس  
 قدر احترام کرتے تھے وہ سب لوگ اس کا یہ کرسی ہمارے خاندان کا بے بہا ورشتہ تھی تم  
 نے اس کی قدر نہ پہچانی اور اسے رومی چیزوں میں پھینک دیا

انکل نے شدید جذباتی لہجے میں یہ الفاظ کہے اور اس کی خفگی آمیز نظریں اپنے  
 بچتے کے چہرے پر شعلہ زنی کر رہی تھیں  
 ”کیسی باتیں کرتے ہیں انکل آپ! وہ زمانہ لہ گیا ہے“

”زمانہ لہ گیا ہے مگر خاندانی ورثہ تو موجود ہے یہ ہماری خاندانی کرسی ہے“  
 ”دیکھئے انکل؟“ اب انور کا لہجہ نرم اور مصالحت آمیز تھا گاؤں کے سارے  
 معزز لوگوں کو آپ کی آمد کا علم ہو چکا ہے۔ وہ آپ سے ملنے کے لیے آئیں گے۔  
 میں نے یہ قیمتی فرنیچر ہزاروں روپے خرچ کر کے خریدا ہے۔ یہاں کسی حویلی میں  
 بھی ایسا شاندار فرنیچر نہیں ہے۔ اس شاندار فرنیچر میں یہ بدنما، فضول اور بے کار  
 کرسی، کیا کہیں گے یہ لوگ انکل

”یہ کرسی یہیں رہے گی،“ انکل کے فقرے سے اس کے مصمم ارادے کا اظہار ہو  
 رہا تھا

ان لمحوں میں صفیہ آگئی

”اس وقت آپ باہر چلے،“ اور وہ اپنے شوہر کو باہر لے گئی  
 ”اس وقت انکل پاگل ہو گئے ہیں کسی ڈرائنگ روم سے ہٹا کر صحن میں رکھوا  
 دیتے ہیں آپ انہیں کہیں باہر لے جائیں“ صفیہ نے کمرے سے باہر نکل کر شوہر کو

رات کے ساڑھے نو بجے تک انور انکل کو ادھر ادھر لیے پھرا۔ اس نے گاؤں کے سارے حصے دکھادیئے۔ مگر واپس آ کر، کھانا کھانے کے بعد انور انکل کو خدا حافظ کہہ کر اپنے کمرے میں چلا گیا اور انکل سے کہا کہ آپ تھک چکے ہیں سو جائیں جا کر دونوں ایک دوسرے سے الگ ہو کر اپنے اپنے کمروں کی طرف جانے لگے پھر رات بیت گئی

حویلی میں سب سے پہلے غنی بیدار ہوتا تھا، وہ ناشتے کا سامان لاتا تھا اور جب صفیہ کمرے سے باہر آتی تھی تو باورچی خانے میں سارا سامان موجود ہوتا تھا۔ مگر اس صبح وہ انور کے کمرے کے دروازے پر دستک دے رہا تھا۔

یہ ایک خلاف معمول واقعہ تھا۔ انور آنکھیں ملتا ہوا باہر آ گیا

”کیوں غنی؟“ غنی کے چہرے پر ہوائیاں اڑ رہی تھیں

”ہوا کیا ہے“

غنی چپ چاپ ایک طرف چلنے لگا اور انور اس کے پیچھے پیچھے قدم اٹھانے لگا دونوں دالان میں پہنچ گئے تھے۔

انور کی حیرت زدہ نگاہیں ایک عجیب منظر دیکھ رہی تھیں۔ اس کا انکل خاندانی کرسی میں بے حس و حرکت پڑا تھا۔ اوس کے قطرے اس کے بالوں پر، چہرے پر، کپڑوں پر چمک رہے تھے

”انکل، انکل“ انور نے بار بار پکارا مگر انکل کے منہ سے کوئی آواز نہ نکلی، اس کے جسم کو کوئی حرکت نہ ہوئی

تھوڑی دیر بعد انور اور غنی نے مردہ انکل کو اٹھا کر، اندر ایک کمرے میں پلنگ پر لٹا دیا اور اسے چادر سے لپیٹ دیا۔

ساری حویلی کی فضا میں ایک ماتمی سناٹا چھایا ہوا تھا اور سورج نصف النہار پر آچکا

تھا۔

لوگ آ جا رہے تھے

اتنے میں غنی نے آ کر بتایا

”جی مولوی صاحب آگئے ہیں میت کو نہلانے کے لیے گرم پانی چاہیے“

”تو لے آؤ لکڑیاں“

”میاں جی! پٹھان کا نال بند ہے“

انور کچھ سوچنے لگا وہ ایک آدھ منٹ سوچتا رہا

”غنی وہ دالان میں پرانی کرسی پڑی ہے نا اسے توڑ کر چولہے میں جلا دو“

غنی دالان کی طرف جانے لگا۔ اور انور ان لوگوں کی جانب بڑھا جو اس کے

انکل کی موت کی خبر سن کر اظہارِ افسوس کے لیے حویلی میں آئے تھے۔

## خون کی ایک بوتل

ڈاکٹر ابھی ابھی راؤنڈ کر کے باہر نکلا تھا۔ ماں نے آنکھیں بند کر لی تھیں۔ شاید وہ سو چکی تھی۔ اس کا جی چاہا کہ ذرا ادھر ادھر گھوم پھر آئے اور وہ دروازے کی طرف جانے لگا۔ دروازے سے کچھ دور ہی تھا کہ نرس جو ڈاکٹر کے ساتھ باہر گئی تھی تیزی سے اندر آتی ہوئی دکھائی دی۔ اس نے ہاتھ کے اشارے سے اسے روک لیا اور اپنی چھوٹی سی ڈائری میں سے ایک ورق پھاڑ کر اسے دینے لگی۔

”یہ کیا ہے مس؟“

”خون کی بوتل چاہئے آپ کی ماں کے لیے“

”اچھا جی“

”بلڈ بینک سے ملے گی۔ نیچے اتریں دائیں کونے میں یہ بینک ہے۔ وہاں شفیق صاحب ہوں گے، ان سے کہئے اس کا انتظام کر دیں“ یہ کہہ کر نرس درد سے چھٹی ہوئی ایک مریضہ کی طرف متوجہ ہو گئی۔

وہ نیچے اتر۔ نرس کے بتائے ہوئے پتے کے مطابق بلڈ بینک کے سامنے پہنچ گیا۔

اسے اس بات پر اطمینان تھا کہ بوتل کی وہ ہر قیمت ادا کر سکتا ہے۔ جب سے اس کی ماں ہسپتال میں داخل ہوئی تھی وہ ہر روز اپنی باجی سے تین چار سرخ نوٹ لے کر جیب میں محفوظ کر لیتا تھا اس وقت بھی اس کے پاس تین نوٹ موجود تھے۔

اندر گیا تو دیکھا چاروں طرف ریفریجریٹر پڑے ہیں اور درمیان میں ایک صاحب اور آل پہنے، آنکھوں پر دیڑھی شیشے کی عینک لگائے کھڑے ہیں اور ایک رجسٹر کی ورق گردانی کر رہے ہیں۔

”شفیق صاحب سے ملنا ہے“

”نفر مائے“

”جی یہ مس نے دیا ہے“ اور اس نے کاغذ ان کے سامنے کر دیا۔ ایک لمحے کے لیے کاغذ پر نظر ڈالی گئی۔ پھر کاغذ میز پر رکھ کر وہ دوبارہ رجسٹر کی ورق گردانی میں مصروف ہو گئے۔

کچھ دیر ورق گردانی کرنے کے بعد انہوں نے رجسٹر بند کر دیا اور اس کی طرف مخاطب ہوئے۔

”کس کے لیے بوتل چاہیے آپ کو!“

”جی میری ماں بیمار ہے“

”مجھے افسوس ہے کہ اس وقت اس نمبر کے خون کی بوتل بلڈ بینک میں نہیں ہے“

”تو اب کیا کیا جائے؟“ اس نے پوچھا

”آپ کو زحمت کر کے یہ بوتل باہر سے لینی ہوگی“

”وہ مضطرب ہو کر ان صاحب کو دیکھنے لگا۔ ان کی بات اس کی سمجھ میں نہیں آئی

تھی“

”مسٹر کیا نام ہے آپ کا“

”جی داؤد“

”ہاں تو داؤد صاحب بلڈ بینک میں وہی خون ہوتا ہے جو بلڈ ڈونرز بطور عطیہ

کے دے جاتے ہیں کبھی کبھی کسی خاص نمبر کا خون ہمارے ہاں نہیں ہوتا۔ ایسے خون

کے ضرورت مند کو اس کا انتظام باہر سے کرنا ہوتا ہے۔ سمجھ لیا آپ نے؟“

شفیق صاحب نے بات پوری وضاحت سے کر دی تھی مگر وہ نہیں جانتا تھا کہ

باہر سے ان کی مراد کیا ہے۔

”جی میں کچھ جانتا نہیں ہوں“

”ٹھیک ہے میں آپ کو بتاتا ہوں یوں کریں میں ایک شخص کا نام پتا آپ کو

بتائے دیتا ہوں۔ وہ پروفیشنل آدمی ہے۔ کئی بوتلیں بیچ چکا ہے۔ اس کے یہاں چلے

جائیں۔ قیمت تو وہ خاصی مانگے گا۔ تاہم اپنی ضرورت کی بوتل آپ کو مل جائے گا۔“  
یہ کہتے ہوئے شفیق صاحب نے میز کی دراز کھولی۔ اس میں سے ایک چھوٹی سی  
کاپی نکالی۔ اس کے چند ورق پلٹے۔

”پتا میں لکھے دیتا ہوں،“ اور وہ اسی کاغذ پر جس پر نرس نے بلڈ نمبر لکھا تھا پتا لکھنے  
لگے اور ساتھ ساتھ بولتے بھی گئے

عبدالقادر مکان نمبر 13 محلہ سمبیاں، نزد عطار چمن دین

پتا لکھ کر انہوں نے کاغذ داؤد کے ہاتھ میں تھما دیا

”جائیں وہ اس وقت گھر پر مل جائے گا“

ایک زمانے میں وہ ٹیکسالی دروازے میں رہ چکا تھا اور اپنی آواز گردی کے  
دوران کئی بار بازار میان سے گزرا تھا۔ البتہ عطار چمن دین کی دکان تک پہنچنا ذرا  
مشکل تھا۔ تاہم یہ مشکل بھی دور ہو گئی۔

اس نے بوڑھے عطار سے عبدالقادر کا مکان پوچھا

”سامنے جو چھوٹی سی گلی ہے نا اس کا آخری مکان عبدالقادر کا ہے“

اس نے شکریہ ادا کیا اور چند منٹ کے بعد ایک ایک منزلہ مکان کے نیچے کھڑا

تھا۔

دروازے پر دستک دی تو ایک درمیانی عمر کا آدمی نیچے آ گیا

”فرمائیے کیا حکم ہے؟“ آنے والے نے پوچھا

”مجھے بلڈ بینک کے انچارج نے بھیجا ہے۔ خون کی ایک بوتل چاہیے“

”نمبر پوچھ لیا ہے؟“

داؤد نے جیب سے کاغذ نکال کر اس کو دے دیا

”نمبر بالکل ٹھیک ہے“

”تو فرمائیے،“ داؤد نے پوچھا

”ہزار میں اس دو چار آدمیوں کے خون کا یہ نمبر ہوتا ہے“

”مجھے اپنی بیمار ماں کے لیے چاہئے“

”ٹھیک ہے دو سو لگیں گے“

”بہتر جناب، اس نے کچھ سوچنے کی ضرورت محسوس نہ کی

”کل گیارہ بجے پہنچ جاؤں گا۔ آپ ساڑھے گیارہ بجے بینک کے پاس ملنے۔

ہاں آدھی رقم پیشگی ہوگی“

داؤد نے چپ چاپ سو روپیہ اس کے ہاتھ میں رکھ دیا۔ واپس ہسپتال گیا۔ ماں

گہری نیند سو رہی تھی۔ اس نے جگانا مناسب نہ سمجھا اور تپائی پر بیٹھ گیا۔

گھر میں اس کی بڑی بہن ہوتی تھی جو دو تین سال سے بیوگی کی زندگی بسر کر

رہی تھی۔ دو بچے تھے۔ بڑا لڑکا تھانو سال کا اور چھوٹی لڑکی تھی جس کی عمر سات برس

تھی۔ اور کوئی تھانہیں باپ کو مرے ہوئے آٹھ سال بیت چکے تھے۔ اس لیے جب

سے ان کی ماں خطرناک بیماری کی وجہ سے ہسپتال میں داخل ہوئی تھی دن کو تو داؤد

ماں کے پاس رہتا تھا اور رات کو اس کی باجی آجاتی تھی اور وہ بچوں کے پاس گھر چلا

جاتا تھا۔

گیارہ روز ہو چکے تھے اور ماں کی حالت خراب سے خراب تر ہو گئی تھی۔ عام طور

پر نیم بیہوش رہتی تھی۔

دوسرے روز پونے بارہ بجے عبدالقادر بلڈ بینک کے پاس مل گیا۔

”بوٹل بینک میں آچکی تھی۔ نرس سے کہہ کر منگوا لیں بلکہ ضرورت کے وقت وہ

خود ہی منگوا لے گی“

”شکریہ، لیجئے اپنی رقم“

اور داؤد نے سو روپے اس کے حوالے کر دیئے

دو دن بعد ماں ہمیشہ کے لئے چلی گئی

کئی دن بعد جب وہ رو دھو کر غم برداشت کرنے کے قابل ہو گئے تو انہیں از سر نو زندگی کے ٹوٹے ہوئے تار جوڑنے کی ضرورت محسوس ہوئی۔ حالات کا جائزہ لیا تو معلوم ہوا کہ جب تک باقاعدہ آمدنی کی صورت پیدا نہیں ہوگی شبس روز بسر نہیں ہو سکتے۔ تاہم داؤد اپنی جگہ مطمئن تھا کہ قالینوں کی جس دکان میں بطور سیلز مین کے کام کرتا تھا اس کا مالک اس کی دیانت داری پر خوش تھا۔ اسے یقین تھا کہ جیسے ہی مالک سے ملے گا وہ اسے کام کرنے کا موقع دوبارہ دینے میں قطعاً کوئی اعتراض نہیں کرے گا۔

اس یقین کے ساتھ جس وقت وہ دکان میں داخل ہوا تو دو نئے آدمیوں کو دیکھ کر اس کا ماتھا وہیں ٹھڈکا

مالک اس سے بہت اچھی طرح ملا۔ اس کی ماں کے انتقال پر گہرے غم کا اظہار کیا اور اسے صبر کی تلقین کی اور پھر دوسری باتیں کرنے لگا کہ پچھلے دنوں کاروبار میں خاصا نقصان ہوا۔ اور اس کی نئی کوٹھی ادھوری پڑی ہے۔

داؤد حیران تھا کہ وہ اصل معاملے کی طرف کیوں نہیں آتا۔ آخر کار اس نے خود ہی کہہ دیا

”تو شیخ صاحب، میں کل سے ڈیوٹی پر آنے کے لیے تیار ہوں“

”مجھے افسوس ہے کہ اب ایسا نہیں ہو سکتا۔ فرم نے مجبور ہو کر دو آدمی رکھ لئے

ہیں اب کسی کی گنجائش ہرگز نہیں کچھ مدت ٹھہر جاؤ، اللہ مالک ہے“

جواب بالکل واضح تھا، اب اس سلسلے میں کچھ کہنا سننا فضول تھا۔ داؤد پھر کسی

روز آنے کا کہہ کر دکان سے باہر آ گیا۔

اس دن کی تنگ و دو یہیں تک رہی۔ اصل میں دکان کے مالک نے اسے اس

درجہ مایوس کر دیا تھا کہ وہ کہیں اور جگہ نہ جا سکا۔ دوسرے دن وہ اپنے دوستوں کے

یہاں مختلف دفتروں میں پہنچا۔ کہیں تو وعدہ فرما سنا اور کہیں معذرت کے چند الفاظ۔



شام تک بیکار دوڑ دھوپ میں اپنی توانائی صرف کرتا رہا۔ گھر آ کر مضحل اور نڈھال ہو کر بستر پر گر پڑا۔ اس کی باجی بھائی کی حالت کا اندازہ لگانے میں ناکام نہ رہی بولی

”داؤ دانے مایوس کیوں ہو“

”باجی جہاں جہاں کچھ امید تھی وہاں گیا“ داؤ فقیرہ مکمل نہ کر سکا

”تو کیا ہوا کوشش کرتے رہو“

وہ کوشش کرتا رہا۔ معمولی سی کلر کی کے لیے بھی ہاتھ پاؤں مارے مگر کامیابی کی

صورت نظر نہ آئی۔

باجی نے چوری چھپے جو زیور بیچ گئے تھے، ایک ہمسائے کے توسط سے بیچ دینے

اور یوں گھر کا خرچ چلتا رہا۔

نا کام تک دو دو میں تین ماہ بیت گئے۔ پھر اسے ایک فرم میں حساب کتاب رکھنے

کے لئے پارٹ ٹائم کی جاب مل گئی۔

وہ مستعدی سے کام کرنے لگا مگر ایک دن یہ معمولی سی ملازمت بھی خطرے میں

پڑتی محسوس ہونے لگی کیوں کہ فرم کا ایک حصہ دار اپنا سارا حصہ لے کر الگ ہو گیا

تھا۔

مجھے ضرور جواب مل جائے گا۔ اس نے سوچا اور اس کی سوچ نصف صحیح ثابت

ہوئی کیونکہ اس کی تنخواہ آدھی کر دی گئی۔

اس تنخواہ سے گھر کے اخراجات کیونکر پورے ہو سکیں گے۔ یہ خیال اس کے لیے

سوہان روح ثابت ہو رہا تھا۔

اس روز وہ اپنی فرم میں کام سے فارغ ہو کر واپس گھر جا رہا تھا کہ اس کی نظر

عبدالقادر پر پڑ گئی۔ یکا یک ایک خیال ایک کرن کی طرح اس کے ذہن میں چمک

اٹھا

وہ بے اختیار ہو کر اس کی طرف بڑھا۔

”السلام علیکم جناب آپ عبدالقادر ہیں نا؟“

عبدالقادر نے مسکرا کر اثبات میں سر ہلادیا

”اور آپ داؤد ہیں“

”جی ہاں“

”فرمائیے“

عبدالقادر کے سوال پر وہ بولا

”اگر آپ کے پاس تھوڑا سا وقت ہو تو آئیے قریبی ریستوران میں چند لمبے

گزار لیں۔ عبدالقادر کو کوئی اعتراض نہیں تھا۔ دونوں ایک قریبی ریستوران میں جا

کر بیٹھ گئے۔ کچھ رسمی باتوں کے بعد داؤد نے اپنی دکھ بھری روداد سنائی اور بے

روزگاری کا خاص ذکر کیا۔“

”داؤد صاحب! میں بھی اسی بے روزگاری کا ستیا ہوا تھا کہ پستی میں اتر کر اپنا

خون بیچنے لگا۔ ایک بیوی دو بچے کیا کرتا“

داؤد نے دو تین لمبے خاموش رہ کر اس کے چہرے کو تا کا اور پھر آنکھیں جھکا کر

بولتا

”کیا میں بھی؟“

”آپ ایسا کریں گے؟“

داؤد میں قوت گویائی شاید ختم ہو گئی تھی یا اس نے یوں محسوس کیا تھا منہ سے کچھ نہ

بولتا سر ہلادیا خالی پیالی ہونٹوں سے لگانے لگا

دونوں خاموش تھے دونوں ہی اپنے اپنے خیالوں میں ڈوبے ہوئے تھے۔

بیرا آیا داؤد نے جیب سے پانچ کانوٹ نکال کر پرنج پر رکھ دیا۔ بیرا پرنج لے کر

چلا گیا۔

”میں آپ کی مجبوری سمجھتا ہوں کیوں کہ اپنی مجبوری بھی سمجھ چکا تھا۔ اس کے

لیے آپ کو بلڈ بینک کے انچارج شفیق سے ماننا ہوگا“

”وہ کیوں؟“

داؤد ہنس پڑا

”حضرت کیس تمہیں کون دے گا۔ اسی نے تو آپ کو میرے ہاں بھیجا تھا ورنہ

آپ نے کبھی میرا نام بھی نہیں سنا ہوگا اور ایک بات اور ہر کیس پر انچارج صاحب کو خون کا کمیشن دینا ہوگا“

”دکتی کمیشن“

”ہر کیس پر پچھتر روپے“

داؤد سوچ میں پڑ گیا

”مجھے جلدی پہنچنا ہے، ایک کیس کی توقع ہے“ عبدالقادر اٹھ بیٹھا

وہ بھی اٹھ بیٹھا

”منظور ہے آپ مہربانی کر کے ان سے بات کر لیں“

”یوں نہیں ہو سکتا میں کیسے بات کر سکتا ہوں“ عبدالقادر کہنے لگا ”معاملہ آپ کا

ہے آپ خود ان سے کہیں گے کمیشن دینے کی ہامی بھریں گے اپنا پتا نوٹ کروائیں

گے البتہ میں آپ کے ساتھ ان کے پاس چلا چلوں گا“

بات طے ہو گئی

دوسرے روز بلڈ بینک کے انچارج سے گفتگو کر کے اور اپنا پتا لکھوا کر واپس گھر

آیا تو اس کے چہرے پر زندگی کی رونق دکھائی دے رہی تھی

”کیا بات ہے داؤد خوش معلوم ہوتے ہو!“ اس کی باجی نے خوش ہو کر پوچھا

”ہاں میں خوش ہوں آمدنی کی صورت نکل آئی ہے“

”سچ؟ شکر ہے اللہ کا وہ اپنے بندوں کا بڑا خیال رکھتا ہے

اور داؤد نے جلدی سے منہ پھیر لیا کیوں کہ اس کی آنکھوں میں آنسو آ گئے تھے۔

## اس کے ہاتھ

وہ نہ جانے کتنی دیر سے چپ چاپ گم صمہ سر جھکائے کمرے کے آخری سرے پر بیٹھا تھا۔ کہاں ہے، کس حال میں ہے، کس ماحول میں ہے، کچھ بھی نہیں جانتا تھا اور جب اس کے ذہن میں ایک جھپٹن ہوئی، تو اس نے بے اختیاری کے عالم میں اوپر سر اٹھایا اور ایک دم اسے احساس ہوا جیسے زندگی چلتے چلتے رک گئی ہے اور وہ ایک ویرانے میں سانس لے رہا ہے۔ چاروں طرف ایک گہرا، ناقابل فہم دل گرفتہ سناٹا چھایا ہے۔

کئی لمحے وقت کے سمندر میں کوئی سرسراہٹ کئے بغیر بیت گئے۔

پھر اس نے محسوس کیا کہ ایک بلگھی سی روشنی اس کی آنکھوں پر دستک دے رہی ہے۔ یہ اس کی بیوی کی نظر تھی جو اس سے کچھ دور اپنی چارپائی کے پاس چینی کے ایک پیالے میں انگلیاں ڈالے کھڑی تھی۔

وہ اسے برابر دیکھے جا رہی تھی

”زائدہ آمنہ کا نسخہ پیالے میں سے نکال رہی ہے وہ ڈاکٹروں کے نسخے اسی پیالے میں رکھتی ہے“ اس کے منجند ذہن میں ایک گرم رومرایت کر گئی

”آمنہ کے پاپا!“

یہ آواز وہ گزشتہ ستائیس برس سے سن رہا تھا۔ یہ آواز کبھی اس کے سینے میں ایک روشن کرن کی طرح جگمگا جاتی تھی مگر اب یوں لگتی تھی جیسے ایک سوکھا پتہ شاخ سے ٹوٹ کر ایک مدھم سی چیخ کے ساتھ زمین پر گر پڑا ہو۔

وہ کچھ کہنا چاہتی تھی کیا؟ یہ وہ خوب جانتا تھا یہی کہ آمنہ کی دوا ختم ہو گئی ہے اور یہ لفظ کہتے ہوئے ایک تہ کیا ہوا کاغذ اس کی طرف بڑھا دے گی،

اس نے نسخہ پکڑ لیا تھا

وہ ابھی تک کھڑی تھی۔ خاموش مبہوت سی، اس نے خیال کیا کہ وہ اس سناٹے

ہی کا ایک حصہ ہے جو اس کے چاروں طرف چھایا ہوا ہے  
وہ اس کی نظروں کی تاب نہ لا کر نیچے دری پر دیکھنے لگا تھا  
”آمنہ کے ابا“

”ہوں دو ختم ہو گئی ہے لائے دیتا ہوں“

وہ سر جھکائے اس کے قریب کھڑی تھی

اس نے اس خمیدہ، نحیف و نزار پیکر کو دیکھنا چھوڑ دیا تھا۔ وہ جب بھی اس کی  
طرف دیکھتا تھا ایک سوال اس کے ذہن کے کسی گوشے میں تڑپ کر اسے ضرب لگا  
جاتا تھا۔

”کیا یہ وہی زاہدہ ہے جس کی آنکھیں صبح کی اوس کی طرح چمکتی رہتی تھیں۔  
جس کے سیاہ گنھیرے، شاداب بال بادل کی مانند اس کی آنکھوں تلے پھیل جاتے  
تھے اس عورت نے اس کے ساتھ، اس کے گھر میں ستائیس برس بتائے تھے چھ  
اولادیں دی تھیں جن میں سے صرف آمنہ زندہ تھی باقی سارے بچے ایک ایک کر  
کے مر گئے تھے اور اب آمنہ؟“

اس نے کمرے کی شمالی دیوار کے ساتھ ایک پلنگ کے اوپر بکھرے ہوئے سبز  
رنگ کے کبل کو دیکھا

اس کبل کو نیچے ان دونوں کی امیدوں کا چراغ جھملا رہا تھا

یہ کبل دیکھتے ہی اس کا دل زور زور سے دھڑکنے لگا تھا

زاہدہ اسے دیکھے جا رہی تھی۔

اسے یقین تھا کہ وہ کوئی ایسی بات کہے گی جو پاگلانہ سی ہوگی۔ ہر بات یہ بات

سن کر وہ بڑے صبر و تحمل کا ثبوت دیتا تھا۔

”رات میں نے اپنی امی کو خواب میں دیکھا تھا“

پھر وہی پاگلانہ سی بات

”سن رہے ہیں“

اس نے اثبات میں سر ہلادیا

”میں نہیں جانتی وہ کون سی جگہ تھی پر وہ میری ہی امی تھیں اور ان کے ساتھ ایک

بچہ بھی تھا“

”بچہ؟ کون بچہ؟“

اس وقت اس کی نظریں خلا میں گم ہوتی ہوئی محسوس ہو رہی تھیں

”میں نہیں جانتی وہ تھی میری امی اور وہ بچہ دونوں ایک ساتھ قدم اٹھا رہے تھے

اور پھر ان کے ارد گرد پھول ہی پھول نظر آنے لگے۔ دونوں پھولوں میں غائب ہو

گئے“

وہ خاموش ہو گئی

وہ سوچ رہا تھا کہ اس عورت کو یہ کیسا وہم ہو گیا ہے کہ ایک بچہ دعا کرے گا تو اس

کی بیٹی تندرست ہو جائے گی جیسے وہ خود صحت یاب ہو گئی تھی

”تمہیں خبر ہے ناشادی سے پہلے میری حالت کتنی نازک ہو گئی تھی۔ امی نے

ایک بچے سے کہا، ”بیٹا! باجی کی صحت کے لیے دعا کرو میں دیکھ رہی تھی کہ بچے نے

اپنے ننھے ننھے ہاتھ فضا میں پھیلا دیئے۔ امی کی آنکھیں اشکبار ہو گئیں اور ان کے

ہونٹ تھر تھرانے لگے اور پھر

وہ آگے کچھ نہ کہہ سکی

”میری مانو آمنہ کے ابا تم بھی سنا آمنہ کے ابا؟“

”پاگل ہے یہ عورت“ اس نے دل میں کہا

وہ نسخہ ہاتھ میں لیے اٹھ بیٹھا

”جاری ہے ہوا چھاتم بھی کر دیکھو کوشش تو کرو پورے یقین کے ساتھ میری بچی

بچ جائے گی“

اس کی آنکھوں میں آنسو آگئے تھے جو وہ نہیں دیکھ سکا تھا۔

دروازے سے کچھ دور جا کر اس نے پلٹ کر ذرا دیکھا۔ اس کی بیوی دروازے پر کھڑی تھی اور دوپٹہ جو بے خیالی میں نیچے آگیا تھا، دونوں ہاتھوں سے سر پر پھیلا رہی تھی کتنی ہمتیانہ نظروں سے وہ اسے دیکھ رہی تھی چلتے چلتے وہ رک گیا تھا۔ ڈاکٹر کا کلینک سامنے دکھائی دے رہا تھا۔ کلینک بند تھا۔

اس نے رسٹ وائچ پر نظر ڈالی دن کے گیارہ بجے تھے۔ کلینک صبح نو سے ایک بجے اور بعض اوقات دو بجے تک کھلا ہوتا تھا گیارہ بجے کیسے بند ہو گیا؟ کلینک کے دروازے پر ایک کانڈ چسپاں تھا جس پر لکھا تھا ڈاکٹر صاحب جمعرات کو کلینک کھولیں گے

جمعرات؟ آج تو منگل ہے دو دن کلینک بند رہے گا

کلینک کے سامنے کھڑا ہونا بے کار تھا۔ تو وہ کدھر جائے، اس کی سمجھ میں کچھ نہیں آتا تھا مگر وہ چلا جا رہا تھا۔ اور ہر قدم اسے گھر سے دور کئے جا رہا تھا۔ نڈھال ہو کر وہ باغ کے باہر ایک باغچے پر بیٹھ گیا۔ لوگ آ رہے تھے، لوگ جا رہے تھے۔ خوش و خرم چہرے، آرزو کی حرارت سے متمتاتے چہرے، افسردہ چہرے، مایوس چہرے، نہ جانے ان میں سے کتنوں کے دلوں میں اپنے عزیزوں، اپنے پیاروں، اپنے بچوں کی بیماری کا خیال سلگ رہا ہوگا۔ کتنے اس خیال سے فکر مند ہو گئے کہ جب وہ گھر جائیں گے تو ان کی بچی مسکرا کر ان کا استقبال کرے گی یا سبز رنگ کے بوجھ کمرے تلے چھپی ہوگی۔

یہ ایک اس نے محسوس کیا کہ اس کے پہلو کو کوئی شے مس کرنے لگی ہے۔

اس نے سردائیں جانب گھما دیا۔ یہ ایک بچہ تھا جو اپنا بستہ گردن میں ڈالے اس کے پہلو میں چھپنے کی کوشش کر رہا تھا۔

” ارشد بیٹا ان صاحب کو کیوں تنگ کرتے ہو، یہ ایک نسوانی آواز تھی

” معاف کیجئے جناب! یہ بڑا اثریر بچہ ہے“

یقیناً وہ اس شریر لڑکے کی ماں ہی تھی اس نے بیٹے کی بانہہ پکڑ کر اپنی طرف گھسیٹی

اور بیٹا بری طرح ہنستا ہوا اس کے ساتھ ساتھ چلنے لگا۔

وہ بیچ پر بیٹھا دونوں کو دیکھتا رہا

” آمنہ بھی ایک روز اسی طرح میرے پہلو میں چھپ گئی تھی اور زاہدہ نے اسی

طرح اس کے دونوں ہاتھ پکڑ لئے تھے“

وہ اٹھ بیٹھا اور جلدی جلدی قدم اٹھانے لگا

یہ ایک دوائی خانہ تھا اور وہ اس کے اندر جا رہا تھا

اس نے چاہا کہ دوائی کا نسخہ بنوالے اور جب اس مقصد کی خاطر اس نے اپنی

جیب میں ہاتھ ڈالا تو وہاں کوئی کاغذ نہیں تھا۔ اس نے یہی ہاتھ دوسری جیب میں

ڈالا۔ وہاں صرف نقدی تھی۔

” نسخہ کہاں گیا؟“

وہ وحشت زدہ سا باغ والے بیچ کے پاس پہنچا۔ اس کی نظریں نسخہ تلاش کرتی

رہیں۔ گھاس اور پتوں کے ڈھیروں پر نسخہ نظر نہ آیا

” میں نے نسخہ گم کر دیا ہے“

اسے اپنے آپ پر بڑا غصہ آیا اور وہ چکرا کر گھاس کے اوپر بیٹھ گیا

بچے اپنے اپنے بستے سنبھالے، ہنستے کھیلتے، کبھی آہستہ آہستہ اور کبھی بھاگتے

ہوئے گھروں کو لوٹ رہے تھے۔ دو چار دکان داروں سے چیزیں خرید رہے تھے۔

وہ چند لمحوں کے لیے اپنی مایوسی بھول گیا اور دلچسپی سے ان بچوں کو دیکھنے لگا

” بچہ ایک آسمانی مخلوق ہے جو زندگی کے آنگن میں خوشیاں پھیلانے کے لئے

آتا ہے۔ یہ فقرہ اس نے نہ جانے کس جگہ پڑھا تھا اور اس موقع پر اسے بے اختیار



یا د آگیا تھا۔“

موسم کچھ تبدیل ہوتا ہوا محسوس ہو رہا تھا۔ دھوپ کسی قدر پھیلکی پڑ گئی تھی۔ ایک بڑی عمر کی عورت ایک بچے کی انگلی پکڑے اس کے پاس سے گزری اور اوپر دیکھ کر جلدی جلدی چلنے لگی۔ شاید اس نے محسوس کر لیا تھا کہ بارش ہونے والی ہے۔ ایسا نہ ہو کہ گھر سے دو درونوں بھیگ جائیں۔

کوئی خیال، کوئی ارادہ اس کے ذہن میں نہیں تھا۔ بلا کسی مقصد کے چلا جا رہا تھا۔ اچانک ایک مکان کے دروازے پر رک گیا۔

دروازے پر دستک

”کون؟“

”میں“

”آجائے“

ایک عورت نے اس کا خیر مقدم کیا

”بھائی جان! آج راستہ کیسے بھول پڑے؟“

”ہاں تمہارے ہاں کافی لمبی مدت کے بعد آیا ہوں سب خیریت ہے نا“

”اللہ کا شکر ہے آپ کہتے سنا تھا آمنہ بیمار ہے“

”پریشان کر دیا ہے اس کی بیماری نے اس کی دوا لینے کا تھا“

وہ ادھر ادھر دیکھنے لگا

”اب تو محمود پانچ برس کا ہوگا۔ دکھائی نہیں دے رہا“ یہ بات کہتے ہوئے وہ

کچھ گھبرا گیا تھا۔

عورت نے آہ بھری

”یہی تو مصیبت ہے بھائی جان! عزیزوں کے دکھ سکھ کا علم ہی نہیں ہوتا۔ میرا

محمود پچھلے سال چل بسا تھا اچانک موت ہوئی اور“

”ہمیں خبر ہی نہ ہو سکی“

”یہی تو میں کہتی ہوں بھائی جان! عزیزوں کو اور اس نے وہی فقرہ دہرا دیا“  
عورت بتا رہی تھی کہ صبح کے وقت کیسا خوش خوش پلنگ سے اٹھا، کس خوشی سے  
منہ ہاتھ دھو کر ناشتا کرنے لگا۔ ابھی ناشتا کیا ہی نہیں تھا کہ کہنے لگا می پیٹ میں درد  
ہے۔ باپ نے کیمسٹ سے دوا کر دی دوا کھا ہی نہ سکا۔

وہ چپ چاپ سنے جا رہا تھا۔ پھر وہ اٹھا اور اپنی عزیزہ کے روکنے کے باوجود  
دروازے سے نکل آیا۔

اب وہ ایک اور دروازے پر کھڑا تھا  
”ارشد صاحب! آئیے اندر آئیے“ اس کے ایک ہم عمر شخص نے اس کا استقبال  
کیا

کمرہ کئی عورتوں اور کئی مردوں سے بھرا ہوا تھا  
”بڑے اچھے موقعے پر آئے ہیں۔ آپ ارشد صاحب آج ہمارے خالد کی  
چھٹی سالگرہ ہے“ خالد کی ماں نے کہا  
”کہاں ہے خالد؟“ اس نے پوچھا  
دوسرے کمرے میں اپنے دوستوں کے ساتھ  
وہ اٹھ بیٹھا ”خالی ہاتھ آنا مناسب نہیں تھا“  
کئی آوازیں اسے بیٹھنے پر اصرار کرنے لگیں مگر وہ رک نہ سکا  
اب چلتے ہوئے اس کے قدم ڈگمگانے لگے تھے۔ فضا میں دھوپ کافی حد تک  
پہلی پڑ چکی تھی۔ وہ پھر ایک باغ کے باہر چلا جا رہا تھا، ایک بیچ دیکھتے ہی اس کے  
قدم اس طرف اٹھنے لگے۔

وہ بیچ پر جیسے گر پڑا۔ اس نے آنکھیں بند کر رکھی تھیں۔ پانی کا ایک قطرہ اس کی  
پیشانی پر گرا اور اس نے آنکھیں کھول دیں۔

ایک بڑا پیارا بچہ اس کے قریب بیٹھا تھا اور مسکرا مسکرا کر اسے دیکھ رہا تھا۔  
یہ بچہ اسے بہت ہی پیارا لگا اور عین ان لمحوں میں اس کی بیوی کا چہرہ اس کے  
سامنے آ گیا۔ جو بزبان خاموشی کہہ رہا تھا

”یہی وہ بچہ ہے جو ہماری آمنے کے لیے دعا کرے گا“

وہ بچے کے اور قریب چلا گیا اور بے اختیار اپنا ہاتھ اس کے سر پر پھیرنے لگا  
ایک شخص بیچ کے پاس کھڑا بڑی دلچسپی سے یہ منظر دیکھ رہا تھا  
یہ شخص ابھی ابھی کہیں سے آیا ہے اور یقیناً اس بچے کا باپ ہے۔ اس نے دل  
میں کہا معاف کیجئے یہ بچہ آپ کا ہے اس نے پوچھا  
”جی ہاں یہ میرا ہی بچہ ہے فرمائیے“

”کیا کہوں یہ میری بیوی کی خواہش ہے دراصل یہ اس کا ذاتی اعتقاد ہے“  
”کیا؟“

وہ چاہتی ہیں کہ کوئی بچہ ہماری بیمار لڑکی کی شفایابی کے لیے دعا کرے۔ میں  
آپ کے بچے سے دعا کروانا چاہتا ہوں  
”کیسے؟“

”جی یوں“ اور اس نے بچے کے ہاتھوں کو پھیلا کر انہیں ایک دوسرے سے ملا  
دیا۔

”کہو پیارے بچے اے اللہ آمنہ کو شفا دے دے“ اس نے آہستہ آہستہ کہا

بچہ خاموش تھا اور بڑی حیرت سے اسے دیکھ رہا تھا

”صاحب! یہ دعا کیسے کرے گا۔ بے چارہ گونگا بہرا ہے“

وہ اسی لمحے اٹھ بیٹھا۔ اجنبی اس سے کچھ کہہ رہا تھا مگر وہ کچھ بھی نہ سن سکا اور چلنے

لگا

کئی بازاروں، کئی سڑکوں سے گزر گیا۔ اس کے پاؤں بڑے بوجھل ہو گئے تھے

لیکن وہ چلتا جا رہا تھا۔

تیز بارش ہونے لگی، اور اندھیرا چھا گیا۔ کسی چیز سے ٹکرا کر وہ رکنے پر مجبور ہو گیا۔

اس کے دل میں اپنی مرنے والی اولاد کا غم تازہ وہ گیا، بیوی کی التجا یاد آگئی، دن بھر کے تینوں ناکام تجربات کا خیال آ گیا اور اسے محسوس ہوا کہ ایک نار کے دبانے پر کھڑا ہے اور بادلوں کے پرے کے پرے اس کے اندر بڑی تیزی سے اترتے چلے جا رہے ہیں۔

بارش برس کر تھم سی گئی۔ مدہم روشنی ہونے لگی

وہ ایک درخت کے نیچے کھڑا تھا۔ اوپر شاخوں سے پانی کے موٹے موٹے قطرے گر کر اس کے بکھرے ہوئے بالوں میں جذب ہو رہے تھے۔

ایک بار پھر اس دن بھر کے تجربات یاد آنے لگے۔ اسے محسوس ہونے لگا جیسے آخری بچے کے ہاتھ دعا کے لیے پھیلا رہا ہے۔ اور اسی لمحے اس کا باپ کے الفاظ اس کے اندر ایک تیر کی طرح اس کے دل میں پیوست ہو گئے۔

”صاحب! یہ دعا کیسے کرے گا۔ بے چارا گونگا بہرا ہے“

درد کی ایک لہر اٹھی اور اس کے سارے جسم میں پھیل گئی۔ اس کی آنکھوں میں دکھ کی ایک گہری کیفیت آنسوؤں میں بہنے لگی اس کے ہونٹوں پر تھر تھراہٹ آئی۔ اس کے ہاتھ اوپر اٹھے اور اس کے کانوں میں اپنے ہی آنسوؤں سے بوجھل آواز رینگنے لگی۔ اے اللہ! منہ کو شفا دے اور اس لمحے جیسے روشنی ایک دم بڑھ گئی۔ اس نے اپنے ہاتھوں کی طرف دیکھا اور ایک لخت اس کے منہ سے چیخ نکل گئی۔ وہ ڈر گیا۔ خوف زدہ ہو گیا۔

یہ اس کے ہاتھ نہیں تھے۔ ایک بچے کے ننھے ننھے ہاتھ تھے

وہ سخت گھبراہٹ اور حیرت میں بھاگنے لگا اور پھر اسے کچھ بھی معلوم نہ ہو سکا

اب اس نے اپنی آنکھیں کھول دی تھیں یہ ماحول اسے مانوس معلوم ہوا اس کی بیوی اس پر جھکی ہوئی تھی۔

”کیا ہوا تھا آپ سڑک پر گر گئے تھے۔ لوگوں نے پہچان کر یہاں پہنچا دیا“  
”آمنہ“ اس کے ہونٹوں سے نکلا

”آمنہ کو اللہ نے خطرے سے نکال دیا ہے۔ میں جانتی ہوں آپ نے کسی بچے سے ضرور دعا کروائی ہے۔ کس بچے سے“ وہ بے اختیار اپنے ہاتھوں کو دیکھنے لگا اور اس کے چہرے کا رنگ فق ہو گیا

”یہ میرے ہاتھ ہیں؟“

”ہاں ہاں کیا ہوا“

”میرے ہاتھ ہیں سچ مچ؟“

اس کی بیوی حیران ہو کر ایک قدم پیچھے ہٹ گئی۔ وہ لگتا رہا اپنے ہاتھوں کو دیکھے

جار ہاتھا۔

## سڑک پر

وہ سڑک شہر کے پر رونق بازاروں میں سے نہیں تھی  
صبح اور شام کے وقت بھی، جب بڑی سڑکوں پر آنے جانے والوں اور ٹریفک  
میں خاصا اضافہ ہو جاتا ہے، لوگوں کی کچھ زیادہ آمد و رفت نہیں ہوتی تھی۔ دوپہر  
تو قریب قریب سانس ہی گزرتی تھیں۔

ایک روز صبح سویرے ہی جب سورج ابھی پوری طرح طلوع نہیں ہوا تھا، حاجی  
عابد علی اور پٹواری جمال خاں کی دکانوں کے سامنے کافی خلقت جمع ہو گئی تھی اور جو  
بھی ادھر سے گزرتا تھا کیا ہوا ہے کا خاموش سوال بن کر بے اختیار رک جاتا تھا۔  
اس ہجوم کی وجہ یہ تھی کہ ان دکانوں کے سامنے دو اڑھائی گز کے فاصلے پر خون  
میں تتر بتر ایک شخص پڑا تھا۔ صاف معلوم ہوتا تھا کہ کسی ایکسیڈنٹ میں بری طرح  
زخمی ہو گیا ہے۔

زخمی حاجی صاحب اور جمال خاں کی دکانوں کے آگے پڑا نظر آ رہا تھا اس لئے  
ہر نو دار زخمی پر ایک نظر ڈالنے کے بعد انہی سے پوچھتا تھا  
”ایکسیڈنٹ کب ہوا؟“

حاجی صاحب جواب دیتے

”میں نے دکان کھولی تو یہ ہو چکا تھا“

جمال خاں منہ سے کچھ نہیں کہتا تھا حاجی صاحب کی تائید میں سر ہلا دیتا تھا جس  
کا مطلب یہ تھا کہ اس کی دکان بھی ایکسیڈنٹ کے بعد کھلی تھی۔

لمحہ بہ لمحہ بڑھتے ہوئے مجمع میں ہر شخص مضطرب اور بے قرار تھا۔ نئے آنے  
والے ایکسیڈنٹ کے متعلق پوچھتے تھے اور غیر تسلی بخش جواب سن کر زیادہ مضطرب ہو  
جاتے تھے۔

ایک بزرگ آیا۔ اس نے زخمی کے پاس کھڑے ہو کر آسان کی جانب نظریں

اٹھائیں اور بڑے خضوع و خشوع سے کہا

”مولا کریم اپنے عاجز بندوں پر رحم کر“

ایک نوجوان نے زخمی کی آنکھوں میں آنکھیں ڈال کر یہ اندازہ لگناے کی کوشش کی وہ زندہ ہے یا مر چکا ہے اور جب اسے ان آنکھوں میں زندگی کی رمت محسوس نہ ہوئی تو غصے سے بولا:

”تم لوگوں نے مجرم کو پکڑا کیوں نہیں جانے کیوں دیا؟“

مجمع سے کئی آوازیں اٹھیں

”ہم نے نہیں دیکھا“

نوجوان کا چہرہ فرط غصہ سے سرخ ہو گیا۔ سارے مجمع کی مٹھیاں خود بخود پہنچ گئیں

ایک بڑھیا زخمی پر جھک گئی

”ہو گا کسی ماں کالال ہائے وے میرے ربا اور بڑھیا نے زور سے اپنے سینے پر

در در اور آنسو بھری آنکھوں سے حاجی صاحب کو دیکھ کر بولی“

”منہ میں پانی ڈالتے“

یہ لفظ سننے ہی سب کو یوں محسوس ہوا جیسے انہوں نے ایک ضروری فرض تو ادا ہی

نہیں کیا۔ ”پانی لاؤ“ آوازیں ابھریں اور دیکھتے ہی دیکھتے ایک چھوٹا سا لڑکا پانی

سے بھرا ہوا شیشے کا گلاس لے آیا۔

حاجی صاحب نے گلاس لے لیا۔ جمال خاں نے زخمی کا سراپے ہاتھوں سے

ذرا اوپر اٹھایا۔ قریب کھڑے ہوئے لوگ جھک کر یہ منظر دیکھنے لگے۔

پانی منہ کے اندر جانے کی بجائے اس کی ٹھوڑی پر بہنے لگا

”میں کہتا ہوں وہ حرامزادہ زیادہ دور نہیں گیا ہوگا“

سب کی نظریں اس منظر سے ہٹ کر اس نوجوان کا احاطہ کرنے لگیں جو اپنی موٹر

سائیکل سے اتر کر زخمی کو دیکھنے لگا تھا۔

”غضب خدا کا دن دیہاڑے یہ ظلم“

یہ فقرہ اسی بڑھیا کا تھا جو اپنے سینے پر دو ہتر مار چکی تھی

”اس بد معاش کو پکڑا کیوں نہیں؟“ نوجوان نے سوال کیا

”پتا نہیں کون تھا؟“ کسی نے اپنی طرف سے جواب دینے کی کوشش کی

”پکڑ کر قیمہ کر دیا ہوتا“

ایک نوجوان نے موٹر سائیکل سٹارٹ کی

”پتا نہیں کون تھا کہاں پہنچ گیا ہوگا“ ایک باریش بزرگ نے کہا

”اسی وقت بھاگنا چاہیے تھا اس کے پیچھے“ کسی کی آواز آئی

”ظلم ہے کہ نہیں حرامی ظلم کر کے چلا گیا اور سب کھڑے تماشا دیکھتے رہے“

نوجوان جو بزرگ کی بات سن کر ٹھہر گیا تھا بڑے غصے سے بولا

”ہم پر الزام نہ دو تھے ہی نہیں یہاں“ ایک شخص نے اپنی صفائی پیش کی

”یہاں ہوتے تو اسے جانے دیتے۔ زندہ چھوڑتے بھلا؟“ صفائی پیش کرنے

والے نے مزید کہا

”تم جاؤ“ آوازیں اچھلیں تم سے مراد موٹر سائیکل والے سے تھی

موٹر جلد ہی نظروں سے غائب ہو گئی

حاجی صاحب نے ابھی تک گلاس ہاتھ میں تھا ماہوا تھا۔

یارو! اس کا کچھ کرو ایک خوشنسی داڑھی والے نووارد نے زخمی کو دیکھ کر کہا

”رو کو کسی کو“ کسی نے کہا

ایک نیلے رنگ کی کار جا رہی تھی سب کے ہاتھ اسے روکنے کے لیے بلند ہو

گئے۔

کار رک گئی



کار کے اندر ایک جوڑا بیٹھا تھا۔

”دیکھا نہیں ادھر خون میں تر زخمی پڑا ہے“ نوجوان عورت نے شوہر کے شانے

کو جھنجھوڑتے ہوئے کہا

”تو تو“ شوہر بری طرح گھبرا گیا تھا

”کل ہی گدیاں بدلوائی ہیں تباہ ہو جائیں گی اس کے خون سے“ عورت نے

پریشان لہجے میں کہا

اس سے پہلے کہ کوئی کار کے قریب جائے کار روانہ ہو چکی تھی

”ذلیل کتا“ نوجوان نے کار کو جاتے ہوئے دیکھ کر کہا اور زور سے تھوک دیا

”دنیا بدل چکی ہے آہ ہا“ بزرگ نے اپنے ماتھے پر ہاتھ پھیرتے ہوئے کہا

”کسی کو بھی اپنی موت یا نہیں“ بزرگ نے اپنا فقرہ مکمل کیا

”کوئی جائے گاڑی ناگنہ لے کر آئے“، شخصشی داڑھی والے نے کہا

”خود ہی چلے جاویا“

”ہے سائیکل کسی کے پاس“

شخصشی داڑھی والا سائیکل کا انتظار کرنے لگا۔ کسی نے سائیکل مہیا نہ کی اور وہ

پیدل چل پڑا۔

”ہوا بہت ہی برا“ کوئی بولا

”بہت برا بھائی بہت ہی برا“ حاجی صاحب نے تائید کی

”ہائے اللہ اس کے بیوی بچے بھی ہوں گے“ بڑھیا نے پھر سینے پر دو ہتھ مارتے

ہوئے کہا

”ہوں گے ان بیچاروں کو کیا خبر کہ یہاں“

بزرگ کی آنکھیں پر نم ہو گئیں اور وہ دونوں ہاتھوں کی ہتھیلیاں آنکھوں کے نیچے

گالوں پر پھیرنے لگا

”غضب خدا کا ذرا ٹھہرا بھی نہیں ظلم کر کے“

بزرگ کے فقرے سے لوگوں پر قدرے رقت طاری ہو گئی تھی مگر جب کسی نے یہ لفظ کہے تو وہ کیفیت ختم ہو کر اضطراب اور بے چینی میں ڈوب گئی۔

”وہ مجرم کو پکڑ لے گا“

ایک دفعہ آتو جائے ہڈیاں توڑ کر رکھ دوں گا کسی نے سب کے شعلہ ناک جذبے کی ترجمانی کی

”ہاتھ آتو جائے ایک بار“ ایک شخص دانت پیس کر بولا

یکا یک ایک لڑکا بھاگا بھاگا آیا

”کیا ہوا؟“ یہ سوال سب کے چہروں پر ایک لکیر سی بن کر پھیل گیا

”طفیل جا رہا تھا بھاگا بھاگا جا رہا تھا“

مجرم کے پیچھے؟ سب نے بیک آواز پوچھا

لڑکے نے اثبات میں سر ہلا دیا سب کے چہرے تہمتاٹھے

چند لمحوں بعد ایک اور لڑکا آگیا بری طرح پریشان تھا لگتا تھا کوئی بہت اہم خبر

سنانے والا ہے مگر زبان یاد ہی نہیں کر رہی سب نے اسے گھیرے میں لے لیا

”طفیل ایک ٹیکسی والے سے لڑ رہا تھا“ لڑکے نے بہ مشکل کہا

”وہ مجرم ہوگا“ کسی نے کہا

”وہی مجرم ہوگا“ آوازیں ابھریں

”مجرم پکڑا گیا ہے“ سب کی مٹھیاں ایک بار پھر بھنچ گئیں

سب کے سب سانس روک کر ادھر دیکھ رہے تھے جدھر سے لڑکا آیا تھا

چند لوگ غیر ارادی طور پر ادھر قدم اٹھانے لگے تھے

ایک ٹیکسی آرہی تھی

”پکڑ لو کمینے کو“

پولیس کے حوالے کر دو

قیمہ کر دو

آوازیں بلند ہو گئیں

ٹیکسی پوری طرح رکی نہیں تھی۔ ہر ایک بے تابی سے اس کی طرف بڑھا۔  
دروازہ کھولے بغیر ڈرائیور کو دروازے میں سے نکالا۔ کئی ہاتھ کلمے بن کر اس پر  
برسنے لگے کئی ٹانگیں اسے فٹ بال بنانے لگیں اس کے منہ سے لفظ نکلنے لگے ہو  
کر نکل رہے تھے مگر کوئی بھی اس کی آواز سننے کے لئے تیار نہیں تھا۔ ہر ایک اس کی  
ہڈی پسیلی ایک کرنے پر تلا ہوا تھا اور طفیل اندر سے بری طرح چیخ رہا تھا۔ شیشے پر زور  
زور سے ملے مار رہا تھا

سب ڈرائیور کی پٹائی میں مصروف تھے کسی نے اس کی حرکت نہ دیکھی

وہ شیشہ توڑ کر باہر آ گیا

خدا کے لیے نہ مارو

طفیل نے اپنے زخمی ہاتھ لہراتے ہوئے کہا

یہ تو میں بڑی مشکل سے زخمی کو ہسپتال

کیا آوازیں اٹھیں

”ہسپتال لے جانے کے لیے لایا تھا“

ڈرائیور پر برستے ہوئے کلمے رک گئے وہ بری طرح زخمی ہو کر زمین پر گر پڑا اور

لمبے لمبے سانس لینے لگا۔

تھوڑی دیر بعد سورج پوری طرح طلوع ہو چکا تھا۔ اس کی چمکتی ہوئی روشنی دو

خون آلود انسانی جسموں پر پڑ رہی تھی اور لوگ جلدی جلدی کھسکتے جا رہے تھے۔ حاجی

صاحب اور جمال خاں کانپتے ہوئے ہاتھوں سے اپنی دکانیں بند کر رہے تھے۔

چند لمحوں بعد ٹرک پر صرف دو خون آلود جسم رہ گئے۔

## اصول کی خاطر!

فرخندہ نے تیسری بار سامنے دیوار پر کلک کو دیکھا اور بڑبڑاتی سواچھنج گئے اف میرے اللہ

جلال کو چار بجے چھٹی ہو جاتی تھی۔ زیادہ سے زیادہ آدھ گھنٹہ راستے میں صرف ہو جاتا تھا۔ ساڑھے چار بجے تک وہ گھر کی کال بیل پر انگلی رکھ دیتا تھا اور فرخندہ جو اس آواز کی منتظر ہی ہوتی تھی فوراً آرام کرسی سے اٹھ کر دروازے کی طرف چل پڑتی تھی مگر اس شام تو سواچھنج گئے تھے اور ابھی تک کال بیل نے اس کی آمد کی خبر نہیں دی تھی۔

بے اختیاری کے عالم میں وہ دروازے پر گئی۔ ایک پٹ کھولا اور جھک کر باہر دیکھنے لگی

گلی میں لوگ آ جا رہے تھے مگر ان میں جلال نہیں تھا

اس نے ایک منٹ کے بعد دروازہ بند کر دیا۔ واپس آ کر کرسی میں گر پڑی

کلاک میں دو منٹ اوپر ہو چکے تھے

وہ کچھ زیادہ مضطرب ہو گئی۔ یکا یک کال بیل نے اطلاع دے دی کہ دروازے

پر کوئی آ گیا ہے۔

اس نے جلدی سے اٹھ کر دروازہ کھول دیا جلال آچکا تھا

”اتنی دیر؟“

ہاں فرخو؟ کچھ دیر ہو گئی وہاں چلا گیا تھا

”وہاں کہاں؟“

جلال نے اس کے اس سوال کا کوئی جواب نہ دیا۔ اندر آیا۔ اپنے تھیلے کو، جو

سا لہا سال سے اس کا ساتھ دے رہا تھا، کرسی کے بازو سے لٹکایا اور خود چار پائی پر

بیٹھ گیا۔

فرخندہ معمول کے مطابق چائے تیار کرنے کی خاطر باورچی خانے کی طرف  
جانے لگی مگر جاتے جاتے ایک دم رک گئی۔

”بتایا نہیں کہاں چلے گئے تھے“

جلال نے اسے واپس آنے کا اشارہ کیا اور وہ تذبذب کی حالت میں وہیں  
کھڑی ہو گئی۔

”آج چائے نہیں چلے گی۔ آؤ بیٹھ جاؤ“

وہ کرسی میں بیٹھ گئی

”میں نے بس یونہی اسے فون کر دیا ارشد کو“

”اپنے بھتیجے کو؟“ فرخندہ کے چہرے کا تاثر بتا رہا تھا کہ اس خبر سے اسے کوئی

خوشی نہیں ہوئی

”سنو تو میں بھی یہی سمجھتا تھا کہ اس کا خون سفید ہو گیا ہے۔ اپنے غریب رشتہ

داروں کی اسے کیا پروا ہوگی مگر فرخو جب میں نے اسے بتایا کہ میں جلال بول رہا

ہوں تو کہنے لگا“ کہنے انکل! کیسی طبیعت ہے آپ کی گھر میں خیریت ہے وغیرہ

وغیرہ

کام کی بات نہیں کی؟ فرخندہ نے بے تابی سے پوچھا

”کی کیوں نہیں آخرا سے فون کرنے کا مقصد کیا تھا۔ میں نے بتایا کہ ایک

معاملے میں تمہاری مدد کی ضرورت ہے تو کہنے لگا“ انکل! جب اپنے دفتر سے نکلیں تو

یہاں آجائیں میں دیر تک اپنی فرم میں بیٹھتا ہوں اور اس نے اپنی فرم کا پورا پتا بتا دیا

”تو گئے وہاں؟“

”ضرور گیا فرخو! اتنا شاندار دفتر ہے کہ میں حیران رہ گیا۔ مجھے دیکھ کر احتراماً

کھڑا ہو گیا۔ کرسی میں بٹھایا۔ نوکر کو چائے لانے کے لیے کہا اور بڑے ادب و

احترام سے میری بات سنی“

”یہ تو ٹھیک ہے یہ کہو کچھ کرے گا بھی یا نہیں“

”فرخو! آج تم کیا کہوں، لگتا ہے تمہارا موڈ اچھا نہیں ہے“

میرے موڈ کے اچھے یا برے ہونے سے کیا فرق پڑتا ہے۔ تمہارے اس دولت مند مغرور بھتیجے نے کبھی یہ بھی نہیں پوچھا کہ انکل مر گیا ہے یا زندہ ہے۔ تم نہ جانے کیا امید لے کر اس کے ہاں چلے گئے تھے

”امید یہ لے کر گیا تھا کہ وہ سیدھے منہ بات نہیں کرے گا لیکن اس کا رویہ میری سوچ کے بالکل برعکس نکلا۔ بڑی بڑی کوٹھیاں خریدتا ہے اور بیچ دیتا ہے۔ لاکھوں روپے کمائے ہیں۔ بڑا وسیع کاروبار ہے۔ میرا پر اہلم سن کر بولا، انکل آپ مطمئن ہو جائیں۔ اب یہ پر اہلم میری ہے، آپ کی نہیں“

”تو ہمارا معاملہ ٹھیک ہو جائے گا؟“

بیوی کے اس استفسار پر جلال نے اثبات میں سر ہلا دیا۔

”فرخو! میں نے اسے گود میں کھلایا ہے کبھی سوچا بھی نہیں تھا کہ یہ ایک روز اتنا

دولت مند اور بڑا آدمی بن جائے گا“

اور تیسرے روز بڑا آدمی جلال کے ہاں چائے پی رہا تھا

جلال اسے دیکھ کر نہال ہو رہا تھا۔ مارے خوشی کے چائے کا کپ وہ ہونٹوں کی طرف لے جانا بھول گیا تھا۔ ہاتھ میں پکڑے بیٹھا تھا۔ اس کے مقابلے میں فرخندہ اسے کن آنکھیوں سے دیکھ کر چائے کا ایک آدھ گھونٹ حلق سے نیچے اتار لیتی تھی۔

”آئی! آپ ذرا وضاحت سے بتائیں کہ آپ چاہتی کیا ہیں“

فرخندہ کچھ کہنا چاہتی تھی مگر اسے اظہار کے لیے شاید مناسب الفاظ نہیں مل رہے

تھے

ارشاد بیٹا! میں نے اپنی پر اہلم آپ کو بتا تو دی تھی جلال نے یہ دیکھ کر اس کی بیوی

اظہار مطلب میں کچھ ہچکچا رہی ہے یہ الفاظ کہہ دیے

”وہ تو میں سمجھ چکا ہوں مگر آنٹی کی زبانی بھی معلوم کرنا چاہتا ہوں، ارشد نے مسکرا کر کہا اور خالی پیالی میز پر رکھ دی“

جلال ہنس پڑا ”گویا آپ کا مطلب ہے کہ میاں بیوی میں اتفاق رائے نہیں ہے؟“

”نہیں، ایسی تو کوئی بات نہیں تاہم ان کی زبانی بھی معاملے کی وضاحت ہونی چاہیے“

فرخندہ نے جو ارشد کے لیے نیا کپ بنا رہی تھی بولی:

”آپ کے انکل نے آپ کو بتا دیا ہو گا کہ شادی کے بعد بیٹی کے لندن چلے جانے سے ہم دورہ گئے ہیں بڑا گھر ہے جس کی ہمیں ضرورت نہیں ہے“

”سمجھ گیا“ ارشد نے اپنا سر ہلایا

”پھر ارشد بیٹا! ہم نے آمنہ کی شادی کے لیے ایک دوست سے ستر ہزار قرض لیا تھا“ جلال کہنے لگا

”ستر ہزار؟“ ارشد نے دوسری پیالی ہونٹوں سے لگالی

”جی ہاں وہ دوست اپنا مکان بنانا چاہتا ہے قرض کی رقم واپس کرنا ہوگی۔ تمہاری آنٹی نے اپنا زیور رہن رکھ کر بینک سے دس ہزار لیے تھے جو شادی پر خرچ ہو گئے“

”کل اسی ہزار قرض ہے فرخندہ نے بات اختصار سے کہہ دی“

”اب میں کچھ سمجھ گیا ہوں“ ارشد چائے کے جلدی جلدی گھونٹ بھر رہا تھا، یہ مکان بک جانا چاہیے اور آپ دونوں کے گزارہ لائق چھوٹا مکان خریدنا ہوگا۔ یہی آپ کا مقصد ہے نا؟

”بالکل“ جمال نے بے تابی سے جواب دیا

”آنٹی! آپ بھی یقیناً یہی چاہتی ہیں؟“

جلال پھر ہنس پڑا ”ارشاد! ہم دونوں میں شاذ و نادر ہی کسی معاملے میں اختلاف رائے ہوا ہے“

”تو ٹھیک ہے آپ مطمئن ہو جائیں اصل میں میں ایک با اصول کاروباری آدمی ہوں۔ کسی صورت بھی اصول سے روگردانی نہیں کرتا۔ آئیٹی سے پوچھنا بہت ضروری تھا“ یہ کہہ کر ارشد نے اپنے بریف کیس کی طرف ہاتھ بڑھایا۔

”ارشاد! پہلی مرتبہ اپنے چچا کی جھونپڑی میں آئے ہو، ذرا رک جاؤ“ جلال کے لہجے میں غیر شعوری طور پر جذبہ تشکر کے ساتھ ایک بختیانہ انداز بھی تھا۔

”آپ اسے جھونپڑی کہتے ہیں واہ انکل شاندار مکان میں رہتے ہیں اور کوئی جائیداد“

”اور کوئی جائیداد؟ کہاں سے آتی کلرک بھرتی ہو کر سپرنٹنڈنٹ کی سیٹ تک پہنچا ہوں“

”انکل برائے مایے اباجی مرحوم اور آپ دونوں نے ترقی کرنے کی کوشش ہی نہیں کی کسی اچھے اصول کو اپنانا نہیں اصول کے بغیر زندگی میں ترقی نہیں ہوتی“

”اب بڑھے طوطے کو کیا نصیحت کر رہے ہو“

جلال نے کہا اور اس پر ارشد کے علاوہ فرخندہ بھی ہنس پڑی

دو ہفتوں کے بعد ارشد نے اپنے انکل اور آئیٹی کو اپنے ہاں کھانے پر بلا لیا۔ دونوں ارشد کا وسیع اور خوب صورت بنگلہ اور اس کا قیمتی فرنیچر دیکھ کر حیران رہ گئے۔ یہ چیزیں انہوں نے کبھی خواب میں بھی نہیں دیکھی تھیں مگر ان کے لیے اس سے بھی زیادہ حیران کن بات یہ تھی کہ ارشد اور اس کی بیگم اپنے مہمانوں کی اس طرح خاطر داری کر رہے تھے گویا وہ انہیں اپنے معزز اور محترم مہمان سمجھتے ہیں

کھانے سے فارغ ہو کر جب سب کھانے کی میز سے اٹھ کر دوبارہ ڈرائنگ روم کے صوفوں پر آ بیٹھے اور چائے کا دور چلنے لگا تو ارشد بولا



”انکل! میں نے اپنی طرف سے آپ کی پریشانی دور کر دی ہے ہو سکتا ہے آپ کو میرا منصوبہ پسند نہ آئے مگر میں نے اس میں کوئی کمی آنے نہیں دی“

جلال جو اپنے بھتیجے کے احسان تلے دبا جا رہا تھا، کہنے لگا

”مجھے اس منصوبے کا علم نہیں مگر مجھے مکمل یقین ہے یہ ہمارے لیے بے حد مفید ہوگا“

”جی ہاں آپ نے ہماری بہتری ہی سوچی ہے، مفرخندہ نے اپنے الفاظ سے شوہر کی تائید کی۔

”میں نے انکل! پچھلے دنوں یہی مسئلہ حل کرنے کی کوشش کی ہے آپ کا مسئلہ، جو میں سمجھ سکا ہوں وہ یہ ہے کہ بیٹی کے ولایت جانے سے آپ صرف میاں بیوی رہ گئے ہیں“

”جی“ جلال نے سر ہلاتے ہوئے کہا

”یہ مکان جس میں آپ رہتے ہیں بڑا ہے آپ کو اس کی ضرورت نہیں“

”پھر تو فرض بھی ہے ہم پھر“ جلال نے مزید وضاحت کی

”یہ بات بھی ہے آپ چاہتے ہیں کہ یہ مکان فروخت کر دیا جائے اس سے جو رقم ملے اس سے ایک گزراہ لائق چھوٹا سا مکان خرید لیا جائے اور فرض کی رقم بھی ادا کر دی جائے کیا میں درست کہتا ہوں“

ارشاد نے مسکرا کر سوال کیا اور دونوں میاں بیوی بیک آواز بولے

”بالکل درست“

”تو میری متواتر کوششوں سے ایک صاحب آپ کے مکان کے لیے تین لاکھ بیس ہزار ادا کرنے پر رضامند ہو گئے ہیں یہ رقم مناسب ہے“

جلال نے بیوی کی طرف دیکھا اور بیوی نے شوہر کی طرف

”میں سمجھا ہوں یہ رقم معقول ہے اس سے زیادہ قیمت نہیں مل سکتی گی کیوں

انکل،

”ہاں ہاں بس دو باتیں ہو جائیں“

”وہ باتیں؟ یہ بھی سن لیں میں نے ایک اچھے خاصے مکان کے لیے دو لاکھ بیس

ہزار کی آفر دی ہے نیا مکان ہے مالک نے گلبرگ میں نیا مکان خرید لیا ہے“

”اچھا ہے ہمارے لیے؟“ فرخندہ نے پوچھا

”میرے خیال میں تو ٹھیک ہے وہیں چلتے ہیں دیکھ لیں آپ خود بھی پسند تو

آپ کی ہونی چاہیے نا“

”شکریہ بہت بہت شکریہ“

ارشاد نے کسی قدر غصے سے کہا

”انکل! خدا کے لیے تکلف نہ کیا کریں میرے ساتھ آپ کا خونى رشتہ ہے خونى

رشتے کے کچھ اپنے تقاضے ہوتے ہیں۔ یہ شکریہ کا لفظ کہہ کر آپ مجھے شرمندہ کر

دیتے ہیں؟“

جلال بھی شرمندہ ہو گیا

ٹھیک ہے بیٹا! یہ تمہاری بر خورداری ہے آج کل کون خونى رشتوں کا خیال کرتا

ہے؟

”میں تو کرتا ہوں انکل!“

”میں نے کہا نا یہ تمہاری بر خورداری ہے“

تھوڑی دیر بعد جلال اور فرخندہ ارشد کی گاڑی میں بیٹھ گئے۔ گاڑی ایک نئی

آبادی کے ایک مکان کے آگے رک گئی

”آئیے انکل! اندر سے آپ کو دکھا دوں“

مکان دیکھ کر جلال اور فرخندہ دونوں نے اپنی رضا مندی ہی نہیں، خوشی کا بھی

اظہار کر دیا۔

دوسرے روز ارشد نے ٹیلی فون پر جلال کو بتایا

”انکل! سارا معاملہ بڑی آسانی سے طے ہو جائے گا۔ میں نے انتظام کر لیا

ہے، آج پانچ بجے تک میرے دفتر میں آجائیں“

جلال نے بقیہ وقت دفتر میں بے تابی سے گزارا

اپنے کمرے سے باہر نکل کر سیدھا گھر پہنچا اور بیوی کو یہ خوش خبری سنا دی

”کتنا اچھا ہے یہ تمہارا بھتیجا ہم خواہ مخواہ غلط فہمی میں مبتلا رہے“

”بیگم! اپنا خون آخر اپنا خون ہی ہوتا ہے۔ آخر اس کے ساتھ ہمارا خونی رشتہ

ہے۔ لو اب میں چلتا ہوں“

اور جلال جب ارشد کے ہاں پہنچا تو کئی لوگوں کو اپنا منتظر پایا

رجسٹرار کے نمائندے کی موجودگی میں دونوں مکانوں کی رجسٹری ہو گئی۔ رقم ملی

بھی گئی ایک لاکھ کی گڈی ارشد نے اپنے بریف کیس میں ڈالی اور بریف کیس اپنے

انکل کے حوالے کر دیا۔

”لیجئے انکل! فیصلے کے مطابق آپ ایک ماہ اور اپنے مکان میں رہ سکتے ہیں اور

جس مکان میں آپ کو جانا ہے وہ ایک ہفتے کے اندر اندر خالی ہو جائے گا۔ آپ کی

مرضی جب چاہے وہاں چلے جائیں“

جلال نے بریف کیس ہاتھ میں لے لیا۔ شکر یہ ادا کرنے کے لیے اسے مناسب

الفاظ نہیں مل رہے تھے۔ وہ صرف ممنونا نہ نظروں سے اپنے بھتیجے کو دیکھ سکا۔

”انکل! آپ گھر جائیں میری گاڑی آپ کو چھوڑ آئے گی، میں خود چلتا مگر ایک

صاحب کو ابھی آنا ہے شام کے بعد حاضر ہوں گا“

ارشد کی گاڑی جلال کو اس کے گھر پر پہنچا آئی

فرخندہ نے ساری بات سنی تو فرط مسرت سے اس کا چہرہ دسک اٹھا

”جلال! وہ مکان بہت اچھا ہے مگر ہمیں رنگ و روغن کرانا ہوگا۔ سفیدی کرانا ہو

گی اور خوب صورت ہو جائے گا“

”بالکل ٹھیک مگر سب سے پہلے وہ ستر ہزار اور دس ہزار کا قرض اتارنا ہوگا۔ کل

سب سے پہلے یہی کام کریں گے“

”ہاں کچھ فرنیچر بھی نیا خریدیں گے“

”منظور بلکہ میری تجویز یہ ہے کہ ڈرائنگ روم کے علاوہ بھی کچھ فرنیچر نیا

خریدیں گے میرا خیال ہے جو رقم ہمیں خرچ کرنا ہوگی وہ پانچ ہزار سے زیادہ نہیں  
ہو سکتی“

”ہاں یہاں سے سامان لے جانے کا بھی خرچ ہوگا۔ ٹھیک سوچا ہے تم نے پانچ

ہزار تو ضرور اٹھ جائیں گے“

”فرخو!“

”کہو“

”تمہاری تجویز میں نے مان لی ہے اب تمہیں میری تجویز ماننا ہوگی“

کیا تجویز ہے تمہاری؟

”دیکھ فرخو! جب سے ہماری شادی ہوئی ہے ہم ایک بار بھی اپنے شہر سے باہر

نہیں جاسکے۔ اب تمہیں میری بات ماننا ہوگی۔ کم و بیش پندرہ ہزار کی رقم ہمارے

پاس ہے۔ یہ رقم ہم سیر و تفریح میں صرف کریں گے“

فرخندہ کا چہرہ کھل اٹھا

”میرے دل کی بات کہہ دی تم نے“

”تو طے ہو گیا معاملہ؟“

”بالکل“

فرط مسرت سے وہ رات کا کھانا بھی نہ کھا سکے 9 بجے کے قریب ارشاد آ گیا

دونوں میاں بیوی نے اس کا دلی شکریہ ادا کیا

”شکریے کی بالکل ضرورت نہیں۔ آخر رشتہ دار کس کام آتے ہیں اور میرا تو آپ کے ساتھ خوئی رشتہ ہے ہاں ایک ذرا زحمت کیجئے“

”کہو بیٹا! دونوں بیک وقت بول اٹھے“

”وہ میری کمیشن کے چودہ ہزار دے دیں۔ سارے اخراجات بھی اس رقم میں شامل ہیں“

”جی؟“ دونوں نے بیک آواز کہا

”میری کمیشن زیادہ نہیں ہے یہ رقم اصول کی خاطر لے رہا ہوں“

جلال ہکا بکا بیٹھا تھا۔ فرخندہ نے بریف کیس خاموشی سے ارشد کی طرف بڑھا

دیا۔

ارشد نے بریف کیس میں سے نوٹوں کی گڈی نکالی۔ نوٹوں کا ایک حصہ میز کے

اوپر رکھا باقی گڈی واپس اس میں رکھ دی

”تھینک یو انکل، آئی“

اور وہ جانے لگا دروازے پر ٹھہر گیا

”انکل! آئندہ جب بھی میری ضرورت پڑے فون کر کے بلا لیں فوراً حاضر ہو

جاؤں گا یہ کہہ کر وہ دروازے میں سے نکل گیا۔“

جلال اور فرخندہ میز کے اوپر نوٹوں کو چند لمحے دیکھتے رہے پھر ایک دوسرے کو

دیکھنے لگے۔ ان کی نظروں میں ایک ہی سوال الجھا ہوا تھا مگر یہ سوال کسی صورت

اظہار نہیں پا رہا تھا۔

## وہ اور وہ

درآمد و برآمد کی مشہور کمپنی نیاز اینڈ نواز کا پرانا ڈائریکٹر اپنی مدت ملازمت گزارنے کے بعد دفتر سے جا چکا تھا اور کمپنی کا سارا عملہ اب اپنے نئے بوس کا بے تابی سے انتظار کر رہا تھا آخر ایک ماہ کے بعد ایک خوش پوش نوجوان جس کا نام عبدالقادر جعفری تھا، بہ حیثیت نئے ڈائریکٹر کے دفتر میں وارد ہو گیا۔

عملے کے کم و بیش سارے ارکان نے اپنے نئے بوس کا خوش دلی سے استقبال کیا مگر ان سب کو اچھلے دن ہی اس بات کا احساس ہو گیا کہ نیا ڈائریکٹر پرانے ڈائریکٹر سے کافی حد تک مختلف ہے نیا ڈائریکٹر باتونی تھا، سٹاف کے دو تین ممبروں کو اپنے کمرے میں بٹھا کر ان سے خوش گویاں کرنا اس کا پسندیدہ مشغلہ تھا مگر نیا ڈائریکٹر اپنی شکل سے بڑا سنجیدہ دکھائی دیتا تھا۔ اپنے پیشرو کے مقابلے میں کم آمیز اور کم گو تھا۔

سٹاف سے جب اس کا تعارف کرایا گیا تو اس نے صرف مصافحے تک اپنی سرگرمی محدود رکھی، کسی سے بھی کوئی سوال نہ کیا اور فوراً کرسی میں بیٹھے فائلوں کے مطالعے میں منہمک ہو گیا۔ دفتر میں کام کرنے والے قدرے مایوس ہو گئے۔ انہوں نے نئے صاحب کے رویے سے اندازہ لگا لیا کہ یہ دفتری معاملات میں سخت گیر ہوں گے اور سختی سے کام لینا پسند کریں گے

جعفری نے شروع ہی سے اپنا انداز کچھ اس قسم کا اختیار کیا کہ کسی کو بھی بغیر طلب کئے اس کے کمرے میں جانے کی ہمت نہیں ہوتی تھی۔ کسی کو کسی دفتری کام کے سلسلے میں بلاتا تھا تو اس سے صرف وہی گفتگو ہوتی تھی جس کی ضرورت ہوتی تھی فالتو فقرہ نہ کہا جاتا تھا اور نہ سنا جاتا تھا۔

چند روز کے اندر اندر ہی دفتر کی فضا میں نمایاں تبدیلی آ گئی۔ دوران کار کمروں میں چائے نہیں منگوائی جاتی تھی اور نہ ہی عام طور پر ملاقاتیوں کو عملے کا قیمتی وقت ضائع کرنے کی اجازت تھی۔

پورے عملے نے نئے بوس کی طبیعت کا اندازہ لگایا تھا اور اسے بہت حد تک یقین ہو گیا تھا کہ اگر کسی نے دفتری اصول و ضوابط سے روگردانی کی تو بوس اس کے خلاف ضرور ایکشن لے گا، معاف نہیں کرے گا۔

صبح وقت مقررہ پڑاؤ کھڑا تھا اور سر جھکائے سیدھا اپنے کمرے میں چلا جاتا تھا۔ اسے اس کا خیال نہیں ہوتا تھا کہ شاف پورے کا پورا آپکا ہے یا نہیں یا شاف کا کوئی ممبر اسے دفتر میں آتے دیکھ کر احتراماً کھڑا نہیں ہوا۔

وہ خاموشی سے کمرے میں چلا جاتا تھا۔ اندر جاتے ہی اس کا شیوا کرم شاہ اس کے سامنے پہنچ جاتا تھا۔ ڈائری کھڑکی کو کچھ لکھوانا ہوتا یا کسی فائل کی ضرورت محسوس کرتا تو یہ کام کروا کر شیوا کو رخصت کر دیتا۔ بیکار کسی کو اپنے پاس ٹھہرنے کا موقع نہیں دیتا تھا۔

اس روز نونج کر سات منٹ پڑاؤ کھڑا آیا۔ شاف کو دو باتوں پر حیرت ہوئی۔ ایک بات تو یہ کہ وہ نوبے سے دو چار منٹ پہلے ہی پہنچ جاتا تھا مگر اس روز سات منٹ لیٹ تھا اور دوسری بات یہ تھی کہ اس کے پیچھے چڑا اسی ایک بڑے خوب صورت پرندے کا پنجر اٹھائے آہستہ آہستہ چلا آ رہا تھا۔

اپنے کمرے میں جا کر اس نے پنجرے کو ایک طرف رکھوا کر چڑا اسی کو جانے کا اشارہ کر دیا۔ اس اثناء میں اکرم شاہ کمرے میں آچکا تھا۔

شیوا معمول کے مطابق ادب اور احترام سے میز کی ایک طرف کھڑا تھا اور پنجرے کو غور سے دیکھ رہا تھا اور بھول گیا تھا کہ اس کا بوس اس کی اس کارروائی پر نگاہ رکھے ہوئے ہے۔

”مسٹر اکرم“

”آپ کو یاد نہیں رہا کہ سوانوبے ایک ضروری مینٹنگ ہے“

”ساری سر“

”پچھلی میٹنگ کی فائل لے آئیں“

”اکرم تیزی کے ساتھ کمرے سے نکل گیا اور جب واپس آیا تو اس نے ہاتھ میں فائل پکڑی ہوئی تھی“

جعفری نے فائل لی اور کمرے سے نکلنے لگا

شینو پھر پنجرے کی طرف دیکھنے لگا تھا

”شاید ایک گھنٹے تک آجاؤں“

بوس کے اس فقرے نے شینو کو جیسے سوتے سے جگا دیا تھا۔

”آل رائٹ سر“

جعفری اسے کن آنکھوں سے دیکھتا ہوا کمرے سے باہر نکلنے لگا اکرم طوعاً و کرہاً

اس کے پیچھے قدم اٹھا رہا تھا۔

میٹنگ آدھم گھنٹے ہی میں ختم ہو گئی۔ جعفری جب کمرے میں آیا تو اس کا شینو

بڑے انہماک سے پنجرے کے قریب جا کر پرندے کو دیکھ رہا تھا۔

جعفری نے ایک لمبے کے لیے اکرم شاہ کو گھور کر دیکھا مگر اکرم شاہ اس کی آمد

سے بے خبر ہی رہا۔

چپڑا اسی صاحب کا بریف کیس اندر لے آیا۔ اکرم شاہ کو اس حالت میں دیکھ کر

ذرا ٹھٹھکا مگر اس سے پہلے کہ وہ کسی رد عمل کا اظہار کرے، جعفری نے اسے چلے

جانے کا اشارہ کر دیا اور وہ کمرے سے نکل گیا۔

ٹیلی فون کی گھنٹی بجی تو اکرم شاہ نے بے اختیار مڑ کر دیکھا۔ جعفری بڑے اطمینان

سے بریف کیس کھول کر اس میں سے کاغذ نکال رہا تھا۔

”اوہ آپ آگے سر!“

جعفری نے اپنے چہرے پر کوئی تاثر لائے بغیر فون کی طرف اشارہ کر دیا۔ اکرم

نے ریسیور اٹھایا ”نیا زاینڈ نواز“ کہا اور ریسیور جعفری کی طرف بڑھا دیا۔



”یس پلیز جی میں کاغذ لے آیا تھا ناپ کروا کر بھیج دوں گا تھینک یو“

ریسیور رکھ دیا گیا

”مسٹر اکرم!“

”جی ہر“

”یہ آج کی میٹنگ کے MINUTES ہیں۔ ناپ کر کے انہیں مسٹر اجمل

کے ہاں بھیجوا دیں“

”آل رائٹ سر“

اکرم جانے لگا

”دیکھئے“

”اکرم فوراً رک گیا اور جعفری کی طرف آنے لگا“

کل چھٹی ہے شام کے چار بجے میرے یہاں آسکیں گے؟

”ضرور ضرور سر“

”تھینک یو“

”یہ لفظ کہہ کر جعفری ایک فائل کی ورق گردانی کرنے لگا“

دن کا تیسرا پہر شروع ہو چکا تھا۔ جعفری کے سبے سجائے ڈرائینگ روم میں وہ

اور اکرم شاہ صوفے پر بیٹھے تھے۔ سامنے ٹرالی پر چائے کی پیالیاں اولوسکٹ وغیرہ پڑے تھے۔

دونوں پیالیاں بھری ہوئی تھیں۔ لگتا تھا نوکرا بھی ابھی چائے بنا کر گیا ہے۔

”لیجئے مسٹر اکرم“

”جی آپ سر“

جعفری نے پیالی اٹھالی اکرم شاہ نے بھی پیالی اٹھا کر ہونٹوں سے لگالی۔

”مسٹر اکرم“

”فرمائیے سر“

”آپ کو زحمت دی چھٹی کے روز“

”یہ آپ کیا کہہ رہے ہیں سر، آپ نے میری عزت افزائی فرمائی ہے“

جعفری دو تین لمحے خاموش رہا اور چائے کے گھونٹ حلق سے اتارتا رہا

”بات کوئی اہم بھی نہیں، مجھے یونہی خیال آ گیا تھا۔ اصل میں میرا بیٹا کئی روز

سے ایک خوبصورت پرندے کے لیے ضد کر رہا تھا۔ میں تلاش میں تھا۔ کل اتفاقاً یہ

پرندہ بازار میں مل گیا، لے آیا“

جعفری پھر رک گیا اکرم شاہ چائے کی پیالی ہاتھ میں پکڑے، نگائیں جھکائے

بیٹھا تھا۔

”مسٹر اکرم! آپ کو شاید خوبصورت پرندوں سے بڑی دلچسپی ہے“

”اوہ کیا فرمایا آپ نے جی جی میں نے وہ دیکھا تھا سر“ اکرم شاہ کے انداز سے

محسوس ہوتا تھا کہ وہ مضطرب ہو گیا ہے۔ جعفری اسے بڑے غور سے دیکھنے لگا تھا۔

”پرندوں سے، خاص طور پر خوبصورت پرندوں سے ہر شخص کو دلچسپی ہوتی

ہے، جعفری کے لہجے سے معلوم ہوتا تھا کہ وہ اس ضمن میں کچھ اور بھی کہنا چاہتا

ہے۔ اکرم شاہ نے بے اختیار آنکھ اٹھا کر اسے دیکھا اور پھر چہرہ جھکالیا۔

”مگر“

”آپ سر کیا کہنا چاہتے ہیں“

”میں کیا کہنا چاہتا ہوں یہ کہنا چاہتا ہوں کہ اس دلچسپی کے بھی درجے ہوتے

ہیں بعضوں کو ان سے کم دلچسپی ہوتی ہے اور بعضوں کو زیادہ“

”جی ہاں“

”اور بعضوں کی دلچسپی کے پیچھے کوئی خاص واقعہ بھی ہوتا ہے“

جعفری کا یہ فقرہ سنتے ہی اکرم شاہ نے پہلو بدلا جیسے کسی خیال کے آتے ہی بے

چین ہو گیا ہو۔

جعفری نے جلدی سے چائے ختم کر کے پیالی رکھ دی۔ اکرم شاہ نے بقیہ چائے تین لمبے گھنٹوں میں حلق سے اتار لی۔

”آپ سرد راصل میں آپ کی بات سمجھ نہیں سکا“

”مسٹر اکرم! میں نے کوئی ایسی بات نہیں کہی جسے سمجھنے کے لئے ذہن پر زور دینا پڑے۔ پرندوں سے محبت تو ایک عام واقعہ ہے لیکن جب کوئی کسی پرندے کو بے تحاشا دیکھنے لگے تو یہ نتیجہ نکالا جاسکتا ہے کہ اس حرکت کے پیچھے کوئی نہ کوئی واقعہ ضرور ہے۔ آپ نے کل جو حرکت کی تھی وہ اسی قسم کی تھی۔ شاید میں غلط نہیں کہہ رہا“

نوکر آیا جعفری نے اسے ٹالی لے جانے کے لیے اشارہ کیا اور وہ ٹالی لے جانے لگا۔ جب وہ دروازے پر پہنچ گیا تو جعفری نے نرم لہجے میں کہا

”میں نے آپ کو زحمت دی چلئے کسی اور موضوع پر گفتگو کرتے ہیں“

اکرم شاہ نے ایک بار اور پہلو بدلا

”سر! آپ نے درست کہا ہے“]

”یعنی“

”ہے ایک واقعہ“ اکرم شاہ دایاں ہاتھ اپنی پیشانی پر پھیرتے ہوئے بولا، یہ اس زمانے کا واقعہ ہے جب میرے ابا جی کو نوکری سے جواب مل گیا تھا اور گھر میں بعض اوقات کچھ کھانے کے لیے بھی نہیں ہوتا تھا۔ امی ادھر ادھر سے ادھار مانگ کر کچھ لے آتی تھی اور ہم پیٹ بھر لیتے تھے۔ ایک روز ہوا یہ کہ پڑوس میں رہنے والا میرا ایک بھولی ایک پرندہ خرید لایا۔ یہ پرندہ ایک پنجرے میں تھا۔ میں ان دنوں نرا احمق تھا۔ ابو سے ضد کرنے لگا کہ ایسا پرندہ مجھے خرید کر دے۔ وہ کیونکر خرید سکتا تھا؟ آپ

کو بتایا نا

”میں جانتا ہوں آپ کے گھر میں بڑی غریبی تھی“

”میں نے بُری طرح چیخنا شروع کر دیا۔ آسمان سے سر پر اٹھالیا ابو کو اور تو کچھ نہ سوچھا بولے“ ”چلو لے دیتے ہیں“ مجھے گھر سے نکال کر بازار میں لے آئے۔ کبھی یہاں کھڑے ہوتے، کبھی وہاں بیکار رک جاتے، میں برابر روئے جا رہا تھا۔ ابو مجھے دلا سادے کراک ایک باغ میں لے آئے۔

اکرم کہے جا رہا تھا اور جعفری آنکھیں بند کر کے، ماتھے پر دائیں ہاتھ کی ہتھیلی لکائے خاموش بیٹھا تھا۔

اتفاق ایسا ہوا کہ ایک لڑکا پنجرہ اٹھائے ادھر آ گیا۔ اس پنجرے میں بہت ہی خوبصورت پرندہ تھا۔ میں اسے دیکھنے لگا۔ ابو نے مجھے اس طرح دیکھتے ہوئے پایا تو لڑکے سے بولا۔

”بیٹا! دکھاؤ تو“ لڑکے نے پنجرہ بڑھایا تو میں نے فوراً پکڑ لیا اور نہ جانے مجھے کیا سوچھی کہ پنجرہ لیے فوراً بھاگ اٹھا۔ ابو پیچھے سے آوازیں دیتا رہ گیا۔

”مجھے معلوم نہیں تھا کہ کہاں جا رہا ہوں۔ جب ٹانگوں نے جواب دے دیا تو میں رک گیا۔ یہ شہر کی نئی آباری تھی“

جعفری ابھی تک اسی حالت میں بیٹھا تھا

”رات کا پہلا پہر تھا جب میں لوگوں سے راستہ پوچھ پوچھ کر گھر پہنچ گیا“

اکرم ذرا رکا پھر کہنے لگا

”میں جب بھی کوئی ایسا پرندہ دیکھتا ہوں تو اسے دیکھتا رہ جاتا ہوں مجھے یہ واقعہ

یاد آ جاتا ہے“

”ہوں“

”سر! میری خواہش ہے کہ میں اسے کہیں دیکھ لوں“

”کسے؟“

”جس کا ساتھ بچپن میں میں نے بڑی زیادتی کی تھی“

”دیکھ لو تو کیا کرو گے؟“

”میں گڑگڑا کر اس سے معافی مانگ لوں گا۔ لیکن ایسا کیوں کر ہو سکتا ہے؟“

جعفری مسکرانے لگا۔ اکرم شاہ کو اس کی مسکراہٹ عجیب لگی

”ایسا ہو چکا ہے اکرم“

”ہو چکا ہے کیا مطلب؟“

”تم اسے دیکھ رہے ہو“

”اکرم شاہ ایک دم ٹپٹا گیا“

”آپ سچ“

”بالکل“

اکرم شاہ صوفے سے اٹھ کر نیچے قالین پر بیٹھ گیا

”میں آپ سے“

جعفری بدستور مسکرائے جا رہا تھا

”اکرم! معافی مانگنے سے پہلے یہ تو پوچھ لو کہ میں وہ پنجرہ کہاں سے لایا تھا“

”آپ کے ابو نے خرید کر دیا ہوگا“

”نہیں“

”کسی عزیز نے تحفے کے طور پر دیا ہوگا“

”یہ بھی نہیں“

”آپ خود خرید کر لے آئے ہوں گے“

”میری جیب میں تو ان دنوں پھوٹی کوڑی بھی نہیں ہوتی تھی“

”تو میں کیا عرض کروں؟“

جعفری دو تین لمبے خاموشی سے اکرم شاہ کو دیکھتا رہا اس کی آنکھیں مسکرا رہی

تھیں

”میں وہ پنجرہ پرندوں کے ایک دکان دار سے اس کی آنکھیں بچا کر لے آیا تھا“  
اکرم شاہ بھونچکا ہو کر اسے دیکھنے لگا  
جعفری مسکرائے جا رہا تھا۔



## اولڈ اتچ ہوم

آخری سیڑھی اور اس کے کمرے کے درمیان کم و بیش دس گز کا فاصلہ حائل تھا اور یہ فاصلہ اس کے لئے ایک بڑی آزمائش کا مرحلہ بن جاتا تھا۔ کمرے کا دروازہ ہوتا تھا تو اسے کسی قدر اطمینان ہو جاتا تھا کہ اس کے پوتے اور پوتیوں کے حملے سے اس کا کمرہ محفوظ ہے۔ مگر جب اس کے دونوں پٹ کھلے ہوتے تھے اور دروازے کے باہر کمرے کی کوئی نہ کوئی چیز پڑی ہوتی تھی تو اس کی پیشانی شکن آلود ہو جاتی تھی اور چہرے کی بوڑھی رگیں زیادہ نمایاں ہو کر اس کی کرب انگیز دلی کیفیت کا اظہار کرنے لگتی تھیں۔

اس وقت کمرے کے دونوں پٹ کھلے تھے۔

”او میرے خدایا“ اس کے ہونٹوں سے بے اختیار نکلا اور کمرے کے اندر چلا گیا۔

جس غارت گری کا اس نے اندازہ لگایا تھا وہ صورت حال سے کچھ کمتر ہی تھی۔

اس روز محمود اور اس کی دونوں بہنوں نے معمول سے زیادہ ہی تباہی مچا دی تھی۔

پلنگ کی چادر، جسے اس کی بہو نے صرف ایک روز پہلے بدلا تھا، اس پر جا بجا مکھیاں بجنھنا رہی تھیں۔ انہوں نے پلنگ پر بیٹھ کر کوئی میٹھی چیز کھائی کم اور گرائی زیادہ تھی اور ہر طرف بکھرے ہوئے ریزوں نے مکھیوں کو دعوت عام دے دی تھی۔

میز پر کتابیں وہ بڑی ترتیب کے ساتھ رکھا کرتا تھا۔ اسے اپنی کتابوں سے بڑی محبت تھی اور انہی کا مطالعہ کر کے اپنا وقت بتاتا تھا۔ یہ ساری کتابیں منتشر حالت میں پڑی تھیں۔

قالین پر اگالداں الٹا پڑا تھا۔ حقہ کمرے کے ایک گوشے میں رکھا ہوتا تھا وہ کمرے کے عین وسط میں اس عالم بیچارگی میں پڑا تھا کہ اس کی چلم غائب تھی اور چلم کے کونلے ادھر ادھر دکھائی دے رہے تھے۔

پنشن کے لئے گھر سے جانے سے پہلے وہ دھوبی سے دھلے ہوئے کپڑے لاکر کرسی کے اوپر رکھ گیا تھا کہ واپس آ کر انہیں الماری کے خانے میں رکھ دے گا۔ ان میں سے کوٹ نکل کر پلنگ پر پڑا تھا۔ محمود نے ضرور اسے پہن کر دادا جان بننے کی کوشش کی ہوگی۔

ایسے میں اس کا صبر و قناعت جواب دے جاتا تھا اور وہ کھڑکی سے منہ باہر نکال کر اپنی بہو کو بڑے غصے سے مخاطب کرتا تھا اور اس روز بھی اس نے یہی کیا تھا۔

”زینب! تم اپنے بچوں کو قابو میں نہیں رکھ سکتیں اور پر آ کر دیکھو تو کیا حالت کر دی ہے میرے کمرے کی“

بچے اپنے دادا جان کو گھر کے اندر آتے دیکھ کر چپکے سے کھسک جاتے تھے۔ اس لئے زینب انہیں بے تحاشہ بد دعائیں دینے کے سوا اور کیا کر سکتی تھی۔

”میں کیا کروں باباجی! آپ انہیں کیوں نہیں سمجھا لیتے؟“

اپنی بہو کا یہ رویہ اس کے لئے حیران کن تھا۔ وہ تو سرسری غصیلی آواز سنتے ہی دروازے کی طرف بھاگتی تھی اور محمود یا اس کی کوئی بہن ہاتھ آجاتی تھی تو مار مار کر اس کا کچھوم نکال دیتی تھی۔ مگر اس روز اس نے ایک فقرہ کہہ کر ہی اپنی طرف سے معاملہ ختم کر دیا تھا۔

ماں بچوں کو بد دعائیں دیتی تھی۔ تو اس کا غصہ بھی ذرا دب جاتا تھا لیکن اس روز اس نے جس رد عمل کا اظہار کیا تھا وہ اسے بڑا غیر مناسب لگا۔ وہ کھڑکی سے پرے ہٹ گیا۔ اس کی پیشانی زیادہ ٹھنک آلود ہو گئی تھی اور سانس شدید غصے کی حالت میں تیزی سے آنے جانے لگا تھا۔

”کیا اس نے بچوں کو شہہ دی ہے؟“ اس نے خود سے سوال کیا اور وہ نیچے آ گیا

زینب نکلے کے نیچے کپڑے دھور ہی تھی

”زینب! تم نے ان بد تمیزوں کو اتنی کھلی چھٹی کیوں دے رکھی ہے، انہیں کمرے



میں جانے ہی کیوں دیتی ہو۔ تمہیں خبر نہیں کہ میرے کمرے کے اندر جا کر وہ کیا کرتے ہیں؟“

زینب نے ہاتھ میں ڈنڈا اٹھا رکھا تھا جسے وہ کپڑوں پر مار رہی تھی۔ اپنے سر کے الفاظ سن کر اس نے بے دھیانی میں ڈنڈا نکلے سے مار دیا اور چمک کر بولی

”یہ میری کمبخت اولاد ہے تو آپ کی کچھ نہیں لگتی؟“

زینب اس کے سوال کا کیا جواب دے رہی تھی۔ اس کے الفاظ نے جلتی پرتیل کا کام کیا تھا۔

”میری کچھ لگتی ہے یا نہیں لگتی مگر“

زینب ٹپ اٹھی فوراً بولی

”کچھ نہیں لگتی ناں؟“

”زینب! میں یہ برداشت نہیں کر سکتا کہ میری چیزوں کو اس طرح تباہ کیا جائے“

”تو میں کیا کر سکتی ہوں پکڑ کر گلے گھونٹ دیں ان کے“

ان کی بہو کو کیا ہو گیا ہے۔ ترکی بہ ترکی جواب دے رہی ہے۔ بیٹا بھی اپنے کمرے میں موجود ہے اسے ضرور صورت حال کا علم ہو چکا ہے مگر نہ تو باہر آیا ہے نہ بچوں کی معمول کے مطابق سرزنش کی ہے۔

”اچھا کچھ کرنا ہی پڑے گا۔ تم لوگ چاہتے ہو کہ میں گھر سے نکل جاؤں“

اور وہ تیزی کے ساتھ دروازے سے باہر آ گیا

میرزا عبدالقیوم نے ساری زندگی صوبائی حکومت کے ایک دفتر میں ملازمت کی تھی۔ وہ معمولی کلرک سے اعلیٰ افسر کے عہدے تک پہنچا تھا اور اس کی ترقی کا حقیقی سبب اس کی ایمانداری، دیانت داری اور منصبی فرائض سے گہری دلچسپی تھی۔

ملازمت کے اختتام پر دفتر کے سربراہ نے بڑی کوشش کی تھی کہ اس کی دفتر سے وابستگی میں توسیع کر دی جائے مگر وہ خود اس پر راضی نہ ہوا۔ اپنے دوستوں سے تو اس

نے یہی کہا کہ میں اپنے حصے کا کام کر لیا ہے اب یہ دوسروں کا حق ہے کہ وہ آگے بڑھ کر میری ذمے داریاں نبھائیں میں کسی کا حق مارنا نہیں چاہتا۔ اس کے دوستوں نے قطع ملازمت کا یہ جواز تسلیم کر لیا تھا۔ لیکن دل کی بات اس نے کسی سے بھی نہیں کہی تھی اور دل کی بات یہ تھی کہ وہ دفتر ہی ہنگاموں سے دور ہو کر بڑے پرسکوم ماحول میں بقیہ زندگی بسر کرنے کا آرزو مند تھا۔

خاموشی، سکون اور اپنا دن اور اپنی رات، یہ تھی اس کی آرزو جو چھٹی کے وقت اپنے کاموں سے فراغت پانے کے بعد یا گھر میں اپنے مخصوص کمرے کی کھڑکی سے باہر جھانکتے ہوئے اس کے دل و دماغ پر چھا جاتی تھی اور وہ ان لمحوں کی گود میں چلا جاتا تھا۔ جب دفتر سے رشتہ منقطع کرنے کے بعد خاموشی، سکون اور اپنے سارے معمولات میں مکمل آزادی حاصل کر لے گا۔ اس ماحول کا تصور کرتے وقت اسے ایک عجیب سی خوشی مل جاتی تھی اور وہ دیر تک اس تصور میں ڈوبا رہتا تھا۔

پہلے دن جب صبح اٹھ کر اس نے یہ خیال کیا کہ اب سارا دن اس کا اپنا ہے اور اسے کہیں بھی آنا جانا نہیں ہے۔ کوئی بھی فریضہ ادا کرنا نہیں ہے تو اس کا دل سرخوشی کی ایک ایسی کیفیت محسوس کرنے لگا جسے وہ اپنی تمام تنگ و دو کا حاصل سمجھتا تھا۔ وہ خوش تھا، مطمئن تھا۔

اس نے اپنے کمرے کو ٹھیک کرنے کا ارادہ کیا اور اپنی بہو سے جو بچوں کے ساتھ ناشتا لے کر آگئی تھی، کہا

”زیب! اب تو یہی میری دنیا ہے۔ یہ میرا کمرہ، اسے ٹھیک ٹھاک کرنا ہوگا۔ تمہارا کیا خیال ہے؟“

”ضرور بابا جان، جو کچھ آپ چاہتے ہیں ہو جائے گا حکم کیجئے“ اس کی بہو نے ٹرے میز پر رکھتے ہوئے جواب دیا

”یہ صوفہ سیٹ پرانا ہو گیا ہے“

”یہ خرید لیں گے“

”میز بھی“

”یہ بھی نہی“

”بس ٹھیک ہے“

اس کی بہو مسکرائی تھی

”باباجان! میں آج ہی پرانی چیزیں نکلوالوں گی، صوفہ سٹ خرید لائیں گے اور بھی سب کچھ محمود کے ابو بھی کہہ رہے تھے کہ باباجان اب گھر پر ہی رہا کریں گے۔ انہیں ہر طرح آرام پہنچائیں گے۔“

چند روز میں کمرہ ٹھیک ہو گیا اسے ٹھیک کرنے میں اس نے خود کم اور گھر والوں نے زیادہ حصہ لیا تھا۔

ایک ہفتہ اس انداز میں گزارا جس انداز میں وہ گزارنا چاہتا تھا۔ دفتر کے پرانے ساتھی اس سے ملاقات کے لیے آتے رہے۔ اس کا پوتا اور دونوں پوتیاں چائے اور کھانا اس کے کمرے ہی میں پہنچاتے رہے۔ اس قسم کا ہنگامہ ضرور رہا لیکن اسے یقین تھا کہ یہ سب کچھ عارضی ہے۔ احباب آتے ہیں تو آئندہ آنے سے رک جائیں گے۔ اس کی بہو بچوں کو ڈانٹنے ڈپٹنے میں جوشور کرتی ہے یہ بھی اس وقت ختم ہو جائے گا یا بہت حد تک تھم جائے گا جب وہ ان کی ماں کو سمجھاوے گا کہ بچوں کے ساتھ ماورا نہ شفقت کا رویہ اختیار کرے۔ بچے اوپر آتے ہیں، اپنے جوتوں کے ساتھ اندر آ کر قالین خراب کر دیتے ہیں۔ تو یہ بھی کوئی ایسی بات نہیں ہے۔ وہ انہیں بتا دے گا کہ اوپر میرے کمرے میں آؤ تو جوتے اتار کر آؤ۔

تین ہفتے بیت گئے اور پھر اس کے ذہن میں اندیشہ ہائے دور و دراز اپنا سایہ

ڈالنے لگا

اس نے سوچا تھا کہ دفتر کے کچھ لوگ آتے ہیں تو اظہار محبت کے لیے آتے

ہیں۔ آخر کب تک یہ اظہار ہوتا رہے گا۔ مگر اتنی مدت صبر سے کام لینے کے بعد اس نے محسوس کیا کہ یہ سلسلہ بڑھتا ہی چلا جا رہا ہے۔

پہلے اس کے پرانے اور نئے ساتھی محض اسے اس کے شاندار کیریئر پر مبارکباد دینے کے لئے آتے تھے اب وہ اس سے ہدایات لینے کے لئے آنے لگے تھے۔

”سر! ایسے کاغذات کن فائلوں میں رکھے جاتے ہیں۔ بڑے انسر کے ہاں جا کر سوال کس طرح کرنا چاہیے؟“

یہ لوگ عام طور پر یہی سوال کرتے تھے اور وہ جواب دے دے کر بور ہو جاتا تھا۔

اس سے بڑکوفت اسے اپنے پوتے اور پوتیوں سے ہونے لگی تھی۔ وہ سیر و تفریح کی خاطر، کسی سے ملاقات کے لیے، کوئی چیز خریدنے کے لیے گھر سے باہر نکلتا تھا تو بچے سکول سے واپس آ کر گھر میں ہوتے تھے تو بے تکلف اس کے کمرے میں آ جاتے تھے اور طوفان بدتمیزی مچا دیتے تھے۔ چیزوں کی بے ترتیبی دیکھ کر اسے دکھ ہونے لگا تھا۔

اپنے کمرے کی تباہی پر اسے ہر بار ذہنی کوفت ہوتی تھی مگر جب اس کی بہو بچوں کو بری طرح ڈانٹ ڈپٹ دیتی تھی بلکہ کسی نہ کسی کی پٹائی بھی کر دیتی تھی اور اس کا بیٹا بھی، اگر گھر میں ہوتا تھا تو اس ڈانٹ ڈپٹ میں حصہ لینے سے باز نہیں رہتا تھا تو اس کا غصہ کسی قدر ہلکا ہو جاتا تھا۔ اور وہ آہستہ آہستہ نارمل حالت میں آ جاتا تھا۔ مگر اس روز تو ان دونوں نے ایک ایسا رویہ اختیار کر لیا تھا جو اس کے لیے ناقابل برداشت تھا۔

بہو کا فقرہ ”تو میں کیا کر سکتی ہوں، پکڑ کر گلے گھونٹ دیں ان کے“ اس کے ذہن پر مسلسل ضربیں لگا رہا تھا۔

وہ بغیر کسی مقصد کے گلیوں اور بازاروں کے چکر لگاتا رہا۔ باغوں میں گھوما، اور

بستر پر گر کر ایک نئی کتاب کی ورق گردانی کرنے لگا۔

شام ہو چکی تھی اندھیرا بڑھ رہا تھا کتاب پڑھنا ممکن نہیں تھا اور اس کے اعصاب پر کچھ ایسا بوجھ پڑ چکا تھا کہ بستر سے اٹھ کر بجلی کے سوچ بورڈ تک جانا دو بھر لگ رہا تھا۔

وہ کتاب بند کر کے لیٹ گیا۔

بہو اور بیٹے کی بے نیازی اسے یاد آگئی اور اپنے وہ الفاظ بھی جو اس نے گھر سے نکلنے وقت اپنی بہو سے کہے تھے ”اب کچھ کرنا ہی پڑے گا۔ تم لوگ چاہتے ہو کہ میں گھر سے نکل جاؤں“

”مگر میں کر کیا سکتا ہوں کہاں سر چھپاؤں جا کر کہہ جا سکتا ہوں؟“

یہ سوچ کر اس پر ایک گہری افسردگی طاری ہو گئی

اس نے اپنی آنکھیں بند کر لی تھیں۔ اچانک اس کی بند آنکھوں پر کسی نرم سی شے نے مس کیا۔ اس نے آنکھیں کھول دیں۔ کمرے میں روشنی پھیلی ہوئی تھی اور اس کی بڑی پوتی کلثوم پاس کھڑی مسکرا رہی تھی۔

”دادا ابو! سو گئے تھے آپ؟“

”کیوں آئی ہو یہاں؟“ وہ گرجا

بچی کی آنکھوں میں جو میٹھی سی معصومانہ مسکراہٹ جھلک رہی تھی فی الفور غائب ہو گئی۔

”دادا ابو، وہ آگے کچھ نہ کہہ سکی

”کیا ہے؟“ وہ دوبارہ گرجا

”وہ دادا ابو! کھانا“

”نہیں بھوک نہیں ہے مجھے بھاگ جاؤ فوراً“

”کلثوم کمرے سے باہر جانے لگی“

جب وہ کمرے میں آئے اتھا تو اس نے ادھر ادھر نظر نہیں ڈالی تھی۔ آتے ہی بستر پر گر پڑا تھا۔ اب اس نے دیکھا کہ کمرے کی صفائی ہو گئی ہے مگر کتابیں بدستور منتشر ہیں۔

”جاہل عورت“

وہ اپنی ان پڑھ بہو کو جاہل سمجھتا تھا۔ اس کے بیٹے نے محبت کی شادی کی تھی اور وہ شروع ہی سے بہو کو پسند نہیں کرتا تھا اگرچہ وہ اس کے آرام کا ہر طرح خیال رکھتی تھی۔

چند منٹ بعد بہو اور بیٹا آگئے

”باباجان! کھانا کھا لیجئے ناں“ یہ اس کی بہو کے الفاظ تھے

”نہیں کہہ جو دیا بھوک نہیں ہے کیوں پریشان کرتے ہو مجھے“

”مگر ابو آپ نے تو دوپہر کا کھانا بھی نہیں کھایا تھا“ اس کا بیٹا بولا

باپ نے خشک نگاہوں سے بیٹے کو دیکھا اور بیٹے نے نظریں جھکا لیں

کچھ اور اصرار کرنے کے بعد دونوں مایوس ہو کر چلے گئے

ان کے جانے کے بعد اس نے پھر کتاب اٹھالی۔ لیکن آدھ صفحہ پڑھ کر ہی اسے

چھوڑ دیا۔ سر ہانے کے اوپر اخبار بھی کھلا ہوا پڑا تھا۔ کتاب ایک طرف رکھ کر اس نے

اخبار اٹھالے۔ وہی وہشت ناک خبریں تھیں جو اخباروں میں نمایاں طور پر چھپتی ہیں

یکایک اس کی نگاہ ایک اشتہار پر پہنچ کر رک گئی۔

اس اشتہار میں امریکی طرز پر ایک اولڈ ایج ہوم (OLD AGE

HOME) کے قیام کی خوشخبری سنائی گئی تھی اور ان بوڑھے مردوں اور بوڑھی

عورتوں کو اس ہوم کے مالک احمد جاوید سے ملنے کو کہا گیا تھا جو بڑھاپے میں پرسکون

زندگی بسر کرنے کے آرزو مند ہیں۔ نیچے احمد جاوید کا پتہ درج تھا۔

اس نے سانس روک کر یہ خبر پڑھی

”یہ تو بہت اچھی خبر ہے“

اس نے اپنے آپ کو مخاطب کر کے کہا اور اخبار کو لپیٹ کر تپائی کے اوپر رکھنے سے پیشتر وہ تین بار اس اشتہار کو پڑھ چکا تھا۔

صبح اس کی بہونا شتالے لے کر آگئی

”باباجی! خدا کے لیے انکار نہ کریں“

بہونے یہ الفاظ بڑی لجاجت سے کہے تھے۔ اس نے بہو کے ہاتھ سے ٹرے

لے لی اور وہ اپنے سر کو بڑی ممنونیت سے دیکھنے لگی۔

جلدی جلدی ناشتا کرنے کے بعد اس نے لباس تبدیل کیا اور احمد جاوید سے

ملاقات کے لیے روانہ ہو گیا۔

احمد جاوید کی عمر پچاس پچپن سے کم نہیں تھی مگر بڑا چاک و چوبند دکھائی دیتا تھا۔

لباس فیشن کے مطابق، چوڑی پیشانی اور آنکھوں میں ذہانت کی چمک، بڑی خوشی

سے اس نے خیر مقدم کرتے ہوئے اسے اپنی کونٹھی کے ڈرائنگ روم میں بٹھایا۔ نام

وغیرہ پوچھا۔ حالات دریافت کئے اور جب اس نتیجے پر پہنچ گیا کہ جس شخص سے وہ

ملاقات کر رہا ہے وہ ہوم میں داخل ہونے کے لئے بے قرار ہے تو بولا۔

”مجھے آپ کی تشریف آوری پر بڑی خوشی ہوئی ہے آپ کی خواہش کی تکمیل کر

کے مجھے اور خوشی ہوگی۔ میں نے اپنی زندگی کا ایک اچھا خاصا حصہ امریکا میں گزارا

ہے۔ اس کی کچھ چیزیں مجھے پسند نہیں آئیں۔ کچھ پسند آئی ہیں اور ایک چیز جو بہت

زیادہ پسند آئی ہے وہ اولڈ تاج ہوم کا سسٹم ہے میں کئی بار اس قسم کے ایک ہوم میں گیا

تھا اور وہاں رہنے والوں کو بہت مسرور اور مطمئن پایا تھا۔ سچ کہتا ہوں ان کے

چہروں پر مجھے جو سکون نظر آیا تھا وہ قابل رشک تھا۔“

احمد جاوید نے ذرا رک کر اپنے ملاقاتی کا غور سے چہرہ دیکھ کر اس کے رد عمل کو

بھانپنے کی کوشش کی یہ رد عمل اس کی منشا کے عین مطابق تھا۔

”میں نے قیام امریکا کے دوران ہی اپنے ہاں اولڈ تاج ہوٹل بنانے کا ارادہ کر لیا تھا۔ میرے محترم! آپ اس حقیقت سے بخوبی واقف ہوں گے کہ سن رسیدہ افراد کو بڑے سکون کی ضرورت ہوتی ہے اور یہ ان بچاروں کو نہیں ملتا۔ اسی ضرورت کو مد نظر رکھ کر میں نے زرکشر صرف کر کے ایک بہت آرام دہ اور ہر لحاظ سے مکمل ہوٹل بنا لیا ہے۔ اخراجات کے لیے بڑی معمولی رقم مقرر کی ہے“

”کتنی؟ اس نے پوچھا“

”صرف ایک ہزار ماہانہ جو ہوٹل کی سہولتوں کے مقابلے میں بہت ہی کم ہے“

”ٹھیک اور کچھ“

”اور کچھ؟ بس آپ چلئے میرے ساتھ میں آپ کو ہوٹل دکھا دوں“

چائے پینے کے دس منٹ بعد وہ احمد جاوید کے ساتھ ایک خوبصورت، سجے سجائے کمرے میں کھڑا تھا۔ اس کمرے میں سب کچھ موجود تھا۔ صوفہ سٹ، کرسیاں، میز، تپائیاں، بک شیلف، الماریاں فرش پر قالین، دیواروں پر رنگا رنگ تصویریں، ایک طرف وال کلاک

احمد جاوید نے مزید سہولتوں کی تشریح کی

”ایک ملازم اور ایک ملازمہ خدمت کے لئے حاضر ہیں۔ گھنٹی بجائے ایک

منٹ میں موجود

ناشتا کھانا وقت پر اور کیا چاہیے پرسکون زندگی کے لیے؟“

اسے کمرہ بہت پسند آیا

”اور کمرے بھی ہوں گے اور ان میں“

احمد جاوید بات سمجھ گیا

”اور کمرے ضرور ہیں مگر جیسا کہ میں بتا چکا ہوں ابھی اس سسٹم کی ابتدا ہوئی

ہے۔ لوگ آتے جائیں گے اور ایک دن یہ ہوٹل واقعی اولڈ تاج ہوٹل بن جائے گا“



”تو ابھی صرف میں؟“

احمد جاوید نے جواب دیا

”آپ کی طرح ایک صاحب آئے تھے۔ بے حد مطمئن اور خوش تھے۔ افسوس انہیں ایک پرانی بیماری نے کچھ زیادہ مدت خوشی سے زندگی بسر کرنے نہ دی فوت ہو گئے“

اس دن دوسرے پہر وہ اپنی کتابیں اور کپڑے لے کر، گھر والوں کو حیران و پریشان چھوڑ کر، احمد جاوید کے اولڈ ٹاچ ہوم میں آ گیا۔

شام تک سارا وقت بک شیلف میں کتابیں ترتیب کے ساتھ رکھنے، کمرے کے فرنیچر کا اچھی طرح جائزہ لینے، نوکر اور نوکرانی سے تعارف ہونے میں گزر گیا۔ نوکر کا نام بخشو تھا اور نوکرانی رشتے میں اس کی خالہ تھی جس کا نام ہاجرہ تھا۔

ہاجرہ نے بڑے سلیقے سے چائے کی ٹرے اس کے آگے تپائی پر رکھی تھی اور خود مؤدب ہو کر ایک طرف کھڑی ہو گئی تھی

”بس جاؤ“

”جی کوئی حکم؟“

”نہیں کوئی نہیں“

کتنی تربیت یافتہ نوکرانی ہے۔ اسے اپنی بہو یاد آ گئی۔ جو اس کے ایک مرتبہ کہنے پر اول تو چائے بھیجتی ہی نہیں تھی۔ دو تین بار کہتا تھا تو کوئی بچ چائے لے کر آ جاتا تھا جو کافی ٹھنڈی ہوتی تھی۔ دو تین گھونٹ بھر کر وہ پیالی ہاتھ سے رکھ دیتا تھا اور جب سیر کے لئے باہر جاتا تھا تو کسی ریستوران میں بیٹھ کر خوشگوار ماحول میں چائے پی لیتا تھا۔

چائے پینے کے بعد اس نے کھڑکی کا پٹ کھول کر فضا میں دیکھا۔ نہ جانے کیا بات تھی کہ اس روز فضا کچھ بدلی بدلی لگتی تھی۔ ہوا کے ٹھنڈے ٹھنڈے جھونکوں نے

اس کے ماتھے کو چھواتو اسے ایک نئی لذت کا احساس ہوا۔

”خواہ مخواہ اتنا وقت اس منحوس گھر میں بتایا۔ کاش اس ہوم کا علم ریٹائرمنٹ کے

وقت ہی ہو جاتا“

اس نے سر دہوا میں لمبا سانس لے کر سوچا

شام کو کمرے سے باہر نکلا اور سیر کو روانہ ہو گیا

گھنٹہ بھر ادھر ادھر گھومنے کے بعد کمرے میں آ گیا احمد جاوید کرسی میں بیٹھا اس کا

منتظر تھا۔

”ویلم سر! تعظیماً اس نے اٹھ کر کہا“

”شکریہ“

”میں صرف یہ پوچھنے حاضر ہوا ہوں کہ کسی قسم کی دقت کوئی تکلیف“ احمد جاوید

نے کرسی میں بیٹھتے ہوئے کہا

”جی بالکل نہیں بہت خوش ہوں“

”آپ یہاں ہمیشہ خوش ہی رہیں گے جلد ہی ایک صاحب آجائیں گے تنہائی

نہیں رہے گی“

”کوئی صاحب آنے والے ہیں؟ اس کا سوال تھا“

”جی ہاں! انہیں بھی بڑھاپے میں سکون کی تلاش ہے۔ جلد جلد اپنے معاملات

نپٹا رہے ہیں بڑے خوش مزاج آدمی ہیں۔ امریکا میں بھی کئی سال گزار چکے ہیں۔

یہ آپ کے ساتھی بنیں گے“

”بہت خوب“

اور احمد جاوید شب بخیر کہہ کر چلا گیا

رات کا کھانا آ گیا۔ سادہ کھانا تھا مگر مزیدار۔ کھانا کھا کر اس نے چائے منگوائی

اور اس سے فارغ ہو کر کچھ دیر ایک کتاب کا مطالعہ کیا اور بستر پر لیٹ گیا۔

”یہی سکون ہے جس کی مجھے تلاش تھی خوش قسمت ہوں کہ میرا خوب پورا ہو گیا ہے“

وہ جب تک جاگتا رہا، ایسے ہی خوش آئند تصورات اس کے ذہن پر چھائے رہے پھر وہ سو گیا۔

صبح اٹھا تو اس کا جی بے اختیار چاہا کہ کچھ گنگنائے  
خدا جانے یہ کس کو دیکھ کر دیکھا ہے دنیا کو  
کہ جو شے ہے نگاہوں کو حسیں معلوم ہوتی ہے  
دوسرا مصرع وہ بار بار گنگناتا رہا  
لمحہ غسل خانے میں وہ نہایا دھویا نکلا تو چائے کی ٹرے تپائی پر رکھی ہوئی تھی  
”یہ سہولت اس منحوس گھر میں کہاں تھی؟“

چائے پی کر وہ کھڑکی میں جا کھڑا ہوا  
فضا میں روشنیاں اترتی چلی جا رہی تھیں۔ بازاروں اور سڑکوں پر زندگی جاگ  
اٹھی تھی۔ بچے دو دو تین تین کی ٹولیوں میں مدرسوں کو جا رہے تھے۔ اسے اپنے پوتے  
اور پوتیوں کا خیال آ گیا۔ بد تمیز کہیں کے اور وہ کھڑکی سے الگ ہو گیا۔  
سکون کے دن تھے۔ سکون کی راتیں تھیں اور وہ خود کو ایک ایسا پنچھی محسوس کرتا  
تھا جو پنجرے کی قید سے رہائی پا کر فضا کی وسعتوں میں پوری آزادی کے ساتھ اڑ رہا  
ہو۔

ایک ہفتہ بیت گیا۔ ایک اور ہفتہ بیٹا اور شام کی چائے پی کر سیر کے لیے جانے  
ہی والا تھا کہ اماں ہاجرہ نے اوپر آ کر اسے اطلاع دی کہ آپ کے گھر والے آئے  
ہیں۔

”کیا ہے آگے ہیں تو ہوا کیا ہے مجھے واپس لے جانے سے تو رہے چلے جائیں  
گے تھوڑی دیر بیٹھ کر“

’بلاؤ‘

اس کا بیٹا، بہو اور پوتا اور پوتیاں آگئیں۔ بہو نے پھل کی ٹوکری اٹھا رکھی تھی  
’سلام علیکم ابو، سلاماں علیکم باباجی، دادا جان سلام علیکم‘  
آوازیں بلند ہوئیں۔ اس نے سر کی جنبش سے جواب دیا اور ہاتھ کے اشارے  
سے بیٹھنے کا اشارہ کیا۔

میاں بیوی صوفے پر اور بچے نیچے بیٹھ گئے  
’ابو آپ یہاں خوش ہیں‘ اس کے بیٹے نے سوال کیا  
’بہت خوش ہوں، بہت مطمئن ہوں‘  
’اچھا بڑی اچھی بات ہے ہمیں دکھ ہے کہ آپ کو خوش اور مطمئن نہیں کر سکے  
تھے‘ بیٹے کے لہجے میں دبا دبا دکھ تھا

’باباجی اسے کیا کہتے ہیں‘ بہو نے پوچھا  
’اولڈ تاج ہوم‘

’اول‘ بہو کی زبان پر پہلا لفظ ہی نہ آسکا  
’یہ ہوتا کیا ہے باباجی‘

اس نے گلو خلاصی کے لیے دونوں ہاتھ لہرائے تم نہیں سمجھ سکتیں  
بیٹے نے باپ کو پھل کی ٹوکری دی  
’مجھے یہاں کسی شے کی کمی نہیں ہے۔ سب کچھ مل جاتا ہے لے جاؤ بچوں کے  
لئے‘

’نہیں ابو! یہ آپ کے لیے لائے ہیں‘  
باپ نے بیٹے کی طرف ٹوکری بڑھادی تھی  
اس دوران میں بچوں نے ایک لفظ بھی زبان سے نہ نکالا۔ دادا محمود کی طرف  
دیکھتا تھا تو وہ فوراً پناسر جھکا لیتا تھا۔ یہی حال اس کی بہنوں کا بھی تھا۔

”کتنی چالاکی سے تمیزداری کا ڈراما کر رہے ہیں“ یہ سوچ کر وہ خود ہی مسکرا پڑا  
گھر کی باتیں ہوتی رہیں۔ کون کون اسے ملنے کے لیے گھر آیا اور اسے کیا بتایا  
گیا۔ ہمسایوں کے سامنے اس کے بارے میں کیسی کیسی غلط بیانی کی گئی۔ یہ سب  
کچھ اسے بتایا گیا۔

”خبردار کسی کو بھی یہاں کا علم نہ ہو“ اس نے تاکیداً کہا  
”جی ابو ہم نے کسی کو نہیں بتایا۔ آپ نے جو کہہ دیا تھا“  
”ٹھیک ہے“

وہ جانے لگے تو بیٹے نے ایک بڑا سالفافہ باپ کے ہاتھ میں دے دیا۔ یہ وہ خط  
تھے جو اس کے نام اس کی عدم موجودگی میں آئے تھے۔

ان کے چلے جانے کے بعد اس نے لفافے سے خط نکالے اور ایک کو پڑھنے  
لگا۔

ایک خط کتابوں کی ایک دکان سے آیا تھا جس میں اسے NEW  
ARRIVALS کے بارے میں اطلاع دی گئی تھی۔ دوسرا خط اس کے پرانے دفتر  
کی یونین کے سیکرٹری کی طرف سے تھا جس میں اس سے درخواست کی گئی تھی کہ  
اپنے پرانے ساتھی فیروز دین کی الوداعی پارٹی میں شامل ہو کر ممنون فرمائے دو  
خطوں میں اس کے دوستوں نے اپنے بیٹوں کی شادی پر اسے مدعو کیا تھا۔

کتابوں کی دکان والا خط اس نے تکیے کے نیچے رکھ لیا اور باقی پھاڑ کر ردی کی  
ٹوکری میں ڈال دیئے۔

”اب میرا ان لوگوں سے کیا تعلق واسطہ؟“

ایک مہینہ گزر گیا نوکرو اور نوکرانی نے اپنی ذمہ داریوں میں کبھی کسی قسم کی بے  
قاعدگی نہیں کی تھی۔ مگر اس روز صبح کی چائے چھ بجے کی بجائے ساڑھے سات بجے  
لی۔

”معاف کرو باباجی“ ہاجرہ نے خود ہی کہنا شروع کر دیا ”چائے دیر سے ملی دیر سے جو آئی ہوں“

”اچھا“ اس نے ہاجرہ کے الفاظ کو کوئی اہمیت نہیں دی تھی۔

”وہ جی بیمار ہو گیا تھا“

”کون بیمار ہو گیا تھا“ اس نے یونہی سوال کر دیا اور چائے کا کپ ہونٹوں سے

لگایا

”جی وہ میرا پوتا جی بڑا فکر ہے جی بیمار ہی چھوڑ کر آئی ہوں میرا دھیان اسی میں

لگا ہوا ہے دعا کریں بزرگ ہیں ٹھیک ہو جائے“

وہ گھونٹ گھونٹ چائے پیتا رہا اور وہ ملتجیانہ نظروں سے اسے دیکھتی رہی

”دعا کریں گے ناں“

اس نے اثبات میں سر ہلادیا

”ناشتا تھوڑی دیر بعد یا ابھی؟“ ہاجرہ نے ٹرے اٹھاتے ہوئے پوچھا

”تھوڑی دیر بعد“

اور یہ الفاظ سن کر وہ چلی گئی

وہ جب کھڑکی کی طرف جا رہا تھا تو اسے اپنے پوتے کا خیال آ گیا۔ اور اس کے

ساتھ ہی پوتے اور پوتیوں کے چہرے اس کے سامنے آ گئے ”اس روز کتنے مؤدب

ہو کر یہاں بیٹھے تھے“ وہ مسکرانے لگا

دھوپ پھیل چکی تھی بازاروں میں لوگوں کی آمد و رفت جاری تھی۔ اس کی نگاہیں

دور سکول کی عمارت پر پڑیں۔ بچے قطاروں میں کھڑے تھے۔ دعا کر رہے ہوں

گے۔ وہی دعا جو اس کا پوتا اور پوتیاں گھر آ کر کبھی کبھی اسے سنایا کرتی تھیں۔

لب پہ آتی ہے دعا بن کے تمنا میری

زندگی شمع کی صورت ہو خدا میری

وہ کھڑکی میں کھڑا رہا۔ قریب کمرے کے اندر شور ہوا۔ اس نے مڑ کر دیکھا یہ  
بخشوتھا جو ناشتالے کر آیا تھا۔ بیڈٹی اور ناشتا ہاجرہ ہی لایا کرتی تھی۔ ناشتے کے بعد  
بخشوتھا تازہ کر کے لاتا تھا۔ ناشتا لانا اس کی ڈیوٹی میں شامل نہیں تھا۔

”ہاجرہ کہاں ہے؟“ اس نے کھڑکی سے الگ ہوتے ہوئے پوچھا  
”اسے اپنے پوتے کا بڑا فکر ہے گھر چلی گئی ہے“

”زیادہ بیمار ہو گیا ہے“

”کہتی تھی بڑا کمزور ہو گیا ہے“

وہ کرسی میں بیٹھ کر ناشتا کرنے لگا۔ چند منٹ گزرنے پر بخشوتھا لے آیا۔  
تازہ اخبار لے آؤں بازار سے؟

”نہیں میں خود لے آؤں گا“

ناشتا کرنے کے بعد وہ بڑے اطمینان کے ساتھ حقے کے کش لگاتا تھا۔ اس  
وقت بھی وہ کش لگا رہا تھا اور جلد باہر نکلنا چاہتا تھا۔

اخبار خرید کر وہ اپنی منزل متعین کئے بغیر چلتا گیا۔ اخبار کی بڑی خبریں وہ کسی  
باغ میں بیٹھ کر پڑھتا تھا۔ اس روز بھی ایک باغ کے اندر بیٹھ گیا۔

ایک دم شور مچا ہونے لگا۔ اس نے سامنے دیکھا۔ لڑکے آدھی چھٹی کے وقت  
خوش خوش شور مچاتے ہوئے اپنی اپنی کلاسوں سے نکل رہے تھے

اسے سکول کی عمارت شناسا محسوس ہوئی اور دوسرے ہی لمحے اسے معلوم ہو گیا  
کہ وہ اس سکول کے پاس بیٹھا ہے جس میں اس کا پوتا اور پوتیاں پڑھتی ہیں

”پتا نہیں میں یہاں کیسے آ گیا“

وہ اخبار سرسری طور پر دیکھنے لگا۔ چند منٹ میں سارا اخبار دیکھ لیا۔ اٹھا تو اس  
کے پاس وہ تینوں کھڑے تھے۔

”تم؟“

تینوں نے بیک وقت اثبات میں سر ہلادینے  
”ٹھیک ہو؟“

پھر اسی طرح سر ہلنے لگے  
”دادا ابو جی ہم“

”کبھی دادا ابو جی کلثوم بس اتنا کہہ سکی“

نرگس نے کچھ نہ کہا صرف اپنا سر ہلاتی رہی

”کیا یہ وہی بچے ہیں جنہوں نے اسے اس قدر پریشان کر دیا تھا۔ اب کہنا کیا  
چاہتے ہیں“

آدھی چھٹی کا وقت ختم ہو گیا تھا۔ سکول کی گھنٹی اس کا اعلان کر رہی تھی۔

”جاؤ اپنی کلاسوں میں“

اور وہ باغ سے باہر نکلنے لگا۔ باہر نکل کر وہ بغیر ارادے کے رک گیا اور مڑ کر  
دیکھنے لگا۔ وہ تینوں ابھی تک وہیں کھڑے تھے اور اسے دیکھ رہے تھے۔

وہ واپس پہنچا۔ بخشو کمرے کی صفائی کر چکا تھا۔

”جناب! یہ آپ کا ہے، بخشو کے ہاتھ میں ایک لفافہ تھا“ صفائی کرتے ہوئے

وہاں سے ملا ہے، بخشو نے کمرے کے ایک گوشے کی طرف اشارہ کیا

”نہیں میرا تو نہیں دکھاؤ“

اس نے لفافہ لے لیا

”شاید یہ ان صاحب کا ہے جو پہلے یہاں رہتے تھے“

”وہ بابا جی بے چارے یہیں مر گئے تھے، بخشو نے درد بھرے لہجے میں کہا“

کھانا کتنے بچے جی ہاجرہ نہیں ہے ناں میں بھی پکا لیتا ہوں جی“

”جب پکا چکوتو لے آنا“

بخشو چلا گیا



وہ کمری میں بیٹھ گیا تھا لگافہ ابھی تک اس کے ہاتھ میں تھا لگافے پر پتا درج تھا۔  
برخوردار الطاف احمد،

مکان نمبر 34 ڈی محلہ ست رنگاں، اندرون موچی گیٹ لاہور

”یہ الطاف احمد کون تھا، برخوردار کے لفظ سے معلوم ہوتا ہے کہ یہ خط لکھنے والے  
کا کوئی چھوٹا عزیز ہوگا۔ ممکن ہے بیٹا ہو تو اس نے بیٹے کو کیا لکھا تھا اور یہ خط پوسٹ  
کیوں نہیں ہوا تھا یہیں کیوں پڑا رہا؟“

ایسے سوالات نے اس کے ذہن کا احاطہ کر لیا تھا

”اب وہ تو ہے جس میں نے خط لکھا تھا۔ دیکھ لینے میں کیا حرج ہے“ اس نے  
لگافہ کھولنے کے لئے جواز تلاش کر لیا

ذرا سی ہچکچاہٹ اور پھر لگافہ چاک ہو چکا تھا۔ وہ پڑھنے لگا۔ الفاظ میڑھے  
میڑھے تھے۔ لگتا تھا لکھنے والے کی انگلیاں کانپ رہی تھیں۔

میرے عزیز بیٹے

تم پر اللہ کی سلامتی ہو

چار دن سے میری حالت کافی خراب ہو گئی ہے۔ ہارٹ باربار سنک کرتا ہے۔

زندگی سے اب مایوسی ہی مایوسی ہے۔

میرے عزیز اور پیارے بیٹے! تمہاری ماں کے انتقال کے بعد میں بری طرح  
یہ محسوس کرنے لگا تھا کہ بالکل بے آسرا اور بے سہارا ہو گیا ہوں، مجھے تم سے، تمہاری  
آپا سے یہ شکایت ہو گئی تھی کہ تم لوگ میری پروا نہیں کرتے تم لوگوں کا سارا وقت  
اپنے بچوں، دوستوں اور سہیلیوں کے لیے وقف ہو کر رہ گیا ہے۔ اس کا رد عمل یہ ہوا  
تھا کہ میں اپنے گھر سے بیزار ہو گیا تھا۔ چاہتا تھا کہ یہاں سے نکل بھاگوں۔ انہی  
دنوں احمد جاوید سے ملاقات ہو گئی اس نے بتایا کہ امریکا میں اور یورپ کے  
دوسرے ملکوں میں اولڈ ایج ہوم، بوڑھوں کے لیے ایک جنت ہوتی ہے جس میں

رہنے والے بڑی پرسکون زندگی بسر کرتے ہیں۔ اس نے اسی طرز کا ہوم بنالیا تھا اور  
میں اس کی باتوں سے متاثر ہو کر اس کے ہوم میں آ گیا تھا۔

یہ چند ہفتے جو میں نے یہاں گزارے ہیں میرے لئے عارضی سکون لے کر  
آئے تھے۔

بیٹا! جب سے بیمار ہوا ہوں تم سب لوگ مجھے بہت یاد آ رہے ہو۔ اپنے کنبے کی  
جدائی مجھ پر شاق گزرنے لگی ہے۔

الطاف بیٹے! اب مجھے یقین ہو گیا ہے کہ میں نے ایک بہت بڑی غلطی کی تھی۔  
یورپ میں گھر کا کیا تصور ہے میں نہیں جانتا مگر ہمارا گھر تو ہماری چھوٹی سی ایک دنیا  
ہوتی ہے۔ جس میں رہنے والے ایک دوسرے سے اس طرح مربوط ہوتے ہیں کہ  
انہیں الگ الگ کیا ہی نہیں جاسکتا۔ ایک درخت کی طرح جس کی شاخیں زمین کے  
اندرا یک دوسری سے گتھی ہوتی ہیں۔ ہمارے گھر بزرگوں کی شفقتوں، جوانوں کے  
قہقہوں اور بچوں کی معصوم مسکراہٹوں سے آ بار رہتے ہیں۔ یہی سب کچھ ہماری  
زندگی کی رونق ہے۔ ہماری زندگی کی بہار ہے۔ اسی میں زندگی کا سارا حسن ہے۔

یہاں تنہائی مجھے اندر ہی اندر چاٹتی رہتی ہے۔ مجھے اب اس کا علم ہوا ہے۔  
میرے پیارے بیٹے! آؤ اپنے بیمار اور لاچار باپ کو اس گھر میں لے جاؤ جس میں  
اس کا حقیقی سکون ہے۔ آؤ الطاف! جلدی آؤ میں تمہارا انتظار کر رہا ہوں

یہ تحریر پڑھ کر اس کے اندر ایک ہیجان پیدا ہو گیا۔ وہ کرسی سے اٹھ بیٹھا اور ٹہلنے  
لگا۔

وہ کئی منٹ تک ٹہلتا رہا

بخششو آیا۔ ”جناب کھانا لے آؤں؟“

”مجھے یہ بتاؤ یہ خط یہیں کیوں پڑا رہا؟“

بخششو سوچ کر بولا

”جناب! میں نہیں جانتا اس نے ہاجرہ کو دیا ہوگا۔ وہ بھول گئی ہوگی“

”اس کے گھر سے کوئی آیا تھا؟“

مرنے کے بعد اس کا بیٹا آیا تھا اور میت لے گیا تھا

وہ پھر کمرے میں پھرنے لگا

”کھانالے آؤں جناب؟“ بخشو نے پوچھا

اس نے ملازم کے سوال کا کوئی جواب نہ دیا اور اپنی کتابیں اور کپڑے ایک

طرف رکھنے لگا۔ بخشو اسے حیرت سے دیکھ رہا تھا۔

All rights reserved.  
©2002-2006

## وہ رات

اس رات بھی ٹھک ٹھک کی آواز آرہی تھی۔

یہ آواز وہ کئی راتوں سے سن رہا تھا۔ کبھی یہ آواز خاصی مدہم پڑ جاتی تھی۔ کبھی بلند ہو جاتی تھی اور کبھی گھر گھر میں ڈوب جاتی تھی، جیسے کوئی چکی پیس رہا ہو۔

اس کی چارپائی صحن کی دیوار کے ساتھ بچھی رہتی تھی اور وہ رات کو اسی چارپائی پر سوتا تھا۔ اس کمرے میں ایک اور چارپائی بھی تھی۔ جس پر اس کی بڑی بہن آرام کرتی تھی۔ سارا دن کام کرنے کے بعد وہ جب اپنے بستر پر لپٹی تھی تو اس قدر گہری نیند اس کے اعصاب پر چھا جاتی تھی کہ اسے ارد گرد کی کوئی خبر ہی نہیں ہوتی تھی۔ اس کا بھائی بھی ایک آرام وہ گدے پر ایک خوشنما لحاف سے اپنا سارا جسم ڈھانپ کر سونے کے لئے آنکھیں بند کر لیتا تھا، مگر آدھی رات کے وقت جب اس قسم کی آواز اس کے کانوں میں آنے لگتی تھی تو وہ بے قرار ہو کر کروٹیں بدلنے لگتا تھا۔ اس آواز سے مغلوظ ہونے کے لیے لحاف اپنے چہرے پر پھیلا دیتا تھا۔ کانوں میں انگلیاں دے لیتا تھا۔ لیکن وہ آواز نہ جانے کس طرح اسے اپنی گرفت میں لے لیتی تھی۔ آواز سے بچنے کی کوئی تدبیر بھی کارگر نہیں ہوتی تھی۔

وہ خوب جانتا تھا کہ یہ آواز کیوں آرہی ہے کہاں سے آرہی ہے۔ وہ دو تین بار بستر سے اٹھ کر، دھیرے دھیرے قدم اٹھا کر، اس چھوٹے سے کمرے میں جھانک چکا تھا۔ جہاں ایک طرف کچھ ڈبل اینٹیں، چکی، ہلدی کا ڈھیر، مختلف اوزار اور ان کے علاوہ لائین کی نحیف وضعیف روشنی میں دو ہاتھوں کو حرکت کرتے ہوئے دیکھ چکا تھا اور بے بسی کے عالم میں دوبارہ چارپائی پر آچکا تھا۔ اس رات بھی ٹھک ٹھک کی آواز مسلسل آرہی تھی۔

یہ آواز سن کر وہ بے قرار اور مضطرب پہلے بھی ہو جاتا تھا۔ مگر اس رات اس کا اضطراب کچھ زیادہ ہی ہو گیا تھا۔ اسے لگتا تھا کہ ایک کانٹا اس کے پورے جسم میں

وقتے وقتے سے چھڑ رہا ہے۔

یہ چھین اس بستر سے اٹھا کر، لحاف سے الگ کر کے، ننگے پاؤں فرش پر کھڑا کر دیتی تھی۔ اس کا جی چاہتا تھا کہ بہن کو پکارے، چیخے، پلائے، وہ چھوٹے کمرے کی طرف چند قدم بڑھ بھی جاتا تھا۔ لیکن پھر چلتے چلتے اس طرح رک جاتا تھا جیسے کسی نے اس کے پاؤں پکڑ لیے ہوں اور وہ آگے بڑھ نہیں سکتا۔ ایک قدم بھی آگے نہیں اٹھا سکتا۔

ٹھک ٹھک کی آوازاں چکی کی گھر گھر ڈھلے ڈھلے میں تبدیل ہو گئی تھی اور وہ جانتا تھا کہ اب چھوٹے کمرے میں کس عمل کی ابتداء ہو چکی ہے۔ رات گذرتی جا رہی تھی اور اس کی بے چینی بھی بڑھتی جا رہی تھی۔ اس نے دیوار کے ساتھ اپنی پشت لگا دی تھی

”کیا کروں کیسے کروں؟“ یہ سوال پیہم اس کے دماغ پر ہتھوڑے کی سی ضربیں لگا رہا تھا اور جب بھی ذہن پر نئی ضرب پڑتی تھی۔ وہ دیوار سے الگ ہو جاتا تھا اور پھر اسی طرح پشت دیوار سے لگا دیتا تھا۔

جنوری کی راتیں بڑی ٹھنڈی ہوتی ہیں مگر اسی ایک ٹھنڈی رات میں اس کی پیشانی پر بار بار پسینے کے قطرے آجاتے تھے۔ جنہیں وہ دائیں ہاتھ سے صاف کر کے یہی ہاتھ دیوار پر پھیرنے لگتا تھا۔

اچانک اس کے ذہن میں ایک خیال اس طرح در آیا، جیسے طلوع ہوتے ہی سورج کی پہلی کرن روشندان سے اندر آ کر کمرے کے کسی گوشے کو نیم روشن کر دے۔

اس خیال کے آتے ہی اسے اپنے مضطرب دل میں کسی قدر اطمینان کی کیفیت آ گئی اور غیر شعوری طور پر اس کی پشت دیوار سے کھسکتی ہوئی تکیے سے مس کرنے لگی۔ تھوڑی دیر بعد وہ سو گیا۔

صبح اٹھا تو وہی روزمرہ کے معمولات تھے۔ باپ مسجد میں نماز پڑھ کر واپس آچکا تھا اور اب اپنی چارپائی پر بیٹھ کر ناشتے کا انتظار کر رہا تھا، بہن آنا گوندھ کر کنالی ماں کی پیڑھی کے پاس رکھ چکی تھی۔ ماں باورچی خانے میں آ کر ابھی تک اپنی مخصوص پیڑھی پر نہیں بیٹھی تھی۔ وہ کھرے میں برتن دھو رہی تھی۔ چولہے میں آگ جل رہی تھی۔ ماں برتن اٹھا کر آئے گی۔ پہلے رات کا ساکن گرم کرے گی۔ پھر روٹیاں پکا پکا کر چنگیر میں رکھتی جائے گی تو بہن پیالے میں ساکن ڈال کر، روٹیاں ایک تھالی میں رکھ کر چارپائی کے اوپر باپ کے سامنے دھردے گی۔

باپ کی عادت ہے کہ وہ چند نوالے حلق سے اتارنے کے بعد دو تین گھونٹ پانی کے ضرور پیتا ہے۔ اس لیے بہن چارپائی پر ناشتا رکھنے کے بعد الماری میں سے شیشے کا گلاس پکڑ کر اس تانبے کی مٹی کی طرف چلی جاتی ہے جو اس کی ماں اپنے جہیز میں لائی تھی، اور جس میں ہر وقت ضرورت کے مطابق پانی موجود رہتا ہے۔

باپ ناشتے سے فارغ ہو کر سیدھا کھرے کی طرف جاتا تھا۔ جہاں اس کی بیٹی جلدی مٹی میں سے لوٹا بھر کر باپ کے ہاتھ دھلا دیتی تھی۔ کلی کر کے وہ اپنی دکان پر جلا جاتا تھا۔ اور دوپہر کو آدھ گھنٹے کے لیے صرف کھانا کھانے کے لیے آتا تھا۔

اس صبح وہ بے تابی کے عالم میں باپ کی حرکتیں دیکھ رہا تھا۔ باپ جب ناشتے سے فارغ ہو جاتا تھا تو وہ ماں کے قریب پیڑھی پر بیٹھ کر خود چند منٹ کے اندر اندر ایک روٹی پیٹ میں انڈیل کر اپنی ڈیوٹی پر روانہ ہو جاتا تھا۔ اسے پہلی ٹیوشن ساڑھے سات بجے لینا ہوتی تھی اور وہ جس لڑکے کو اس وقت پڑھاتا تھا وہ اس کے گھر سے کافی دور رہتا تھا۔

باپ نے پگڑی سر پر رکھ لی تھی بیٹے نے معمول کے مطابق ناشتا نہیں کیا تھا اور اس کی بہن کسی قدر حیرت سے اسے دیکھ رہی تھی۔

”ابا“ بیٹے نے باپ کے دروازے کی طرف بڑھتے ہوئے قدم دیکھ کر کہا۔

باپ رک کر بیٹے کو دیکھنے لگا۔ اس کی نگاہیں بیٹے سے پوچھ رہی تھیں۔ کیا کہنا چاہتے ہو کیوں رد کا ہے مجھے؟

بیٹے نے باپ کے خاموش استفسار کا منہ موم بخوبی سمجھ لیا تھا۔

”ابا! میرے ساتھ چلیں گے؟“

”جانا کہاں ہے، کیوں جانا ہے؟“

”بس ذرا تھوڑی دور تک“

باپ سوچ رہا تھا، بیٹے نے پہلے کبھی ایسا نہیں کہا تھا۔ وہ اسے کہاں لے جانا چاہتا ہے

”آخر پتا تو چلے، جانا کہاں ہے؟“

”آپ کو معلوم ہو جائے گا ابا“

ماں اور بہن، باپ بیٹے میں یہ مکالمہ بڑی دلچسپی سے سن رہی تھیں۔

”جانا کب ہے؟“

”جب آپ کو ذرا فرصت ہو“

”ٹھیک ہے آج دکان کے لیے مارکیٹ سے سودا لانا ہے، بارہ بجے نکلوں گا

دکان پر آ جانا پر خیر تم جانو“

باپ نے دائیں ہاتھ کو اس انداز سے جنبش دی، جیسے کہنا چاہتا ہو تمہاری بات

میری سمجھ میں نہیں آئی ہے اور وہ ہاتھ ہلا کر دروازے سے نکل گیا۔

ماں اور بہن دونوں کی آنکھیں اس کی آنکھوں میں اتر کر اصل بات معلوم کرنا

چاہتی تھیں، مگر بیٹے نے منہ پھیر لیا تھا۔

”اگر ابا! کو کہاں لے جانا چاہتے ہو“ ماں نے پوچھ ہی لیا

”یہ معاملہ میرا باپ کے ساتھ ہے امی! آپ بالکل پریشان نہ ہوں“

یہ کہہ کر وہ تیزی سے دروازے کی چوکھٹ پر پہنچ گیا

”ناشتا؟“ بہن نے وہیں سے کھڑے کھڑے پوچھا۔

”دیر ہوگئی ہے باجی! وہ لوگ مجھے جاتے ہی چائے دے دیں گے“

”پر ناشتا تو کرلو“

بھائی نے کوئی جواب نہ دیا اور دروازے میں سے نکل گیا

دوپہر ڈھل رہی تھی اور باپ بیٹا خاموشی کے ساتھ چلے جا رہے تھے۔

باپ کے انداز رفتار میں تھکاؤٹ کی وجہ سے سستی تھی۔ اس کے برعکس بیٹا دو

تین قدم باپ سے آگے نکل جاتا تھا اور پھر باپ کے قریب پہنچنے کا انتظار کرتا تھا

”جان کہاں ہے؟“ باپ تین بار یہ سوال پوچھ چکا تھا۔ اور بیٹے نے ہر بار ایک

ہی فقرہ دہرایا تھا۔

”ابا! تھوڑی دور اور“

”بتاؤ تو، کچھ خریدنا ہے“ یہ بات باپ نے بیٹے سے پہلی بار پوچھی تھی

چند ماہ سے باپ گھر کی کئی چیزیں خرید لایا تھا۔ اس نے اپنی بیوی اور بیٹی کی ہر

فرمائش پوری کر دی تھی بیٹے نے ابھی تک کسی شے کا مطالبہ نہیں کیا تھا۔ باپ کو یقین

تھا کہ شاید آج اپنے لیے کچھ خریدنا چاہتا ہے اسی لیے وہ اسے گھر سے لے آیا ہے۔

بیٹے نے نفی میں سر ہلادیا

باپ کو اس کے رویے پر حیرت ہو رہی تھی، کیسا بیٹا ہے کہ باپ اس کی خواہش

پوری کرنا چاہتا ہے اور وہ اس سے بالکل بے نیازی کا اظہار کر رہا ہے۔

دونوں ایک ساتھ ہسپتال کے بڑے دروازے میں داخل ہو چکے تھے۔

باپ نے بیٹے کا ہاتھ پکڑ لیا اور اپنی تیز تیز سوالیہ نظریں اس کے سینے میں

اتارنے لگا

”ذرا آگے جانا ہے ابا“

”ہمارا یہاں کیا کام؟“



”ابھی پتا چل جائے گا ابا“

اب وہ سیڑھیوں پر سے گزر کر، تھوڑا سا فاصلہ طے کر کے ایک زنا نوارڈ میں پہنچ چکے تھے۔

وارڈ کی ایک دیوار سے لے کر دوسری دیوار تک بیسیوں چارپائیوں پر میالے کمبلوں کو شانوں تک پھیلائے مریض عورتیں، لڑکیاں پڑی تھیں۔ زرد چہرے، دھنسی ہوئی آنکھیں، بعض خلا میں چپ چاپ نیم بے ہوشی کے عالم میں مسلسل گھورتی ہوئی، بعض کھانستی ہوئی، بعض تکیوں سے پشت لگائے بے حس و حرکت بیٹھی ہوئی، وہ خاموشی سے ان چارپائیوں کے درمیانی حصے سے چلے جا رہے تھے۔

آخری دیوار کے قریب، چند بستر چھوڑ کر ایک چارپائی پر ایک لڑکی آنکھیں بند کیے لیٹی تھی۔ یہاں آکر بیٹے کے قدم رک گئے تھے۔

”یہ میرے بچپن کے ایک دوست کی چھوٹی بہن ہے، اس بہن کے سوا اس کا اس دنیا میں کوئی نہیں ہے“

”اچھا کیا جو مجھے یہاں لے آئے، بات گھر میں بھی کر سکتے تھے، میرے یہاں آنے کی کوئی خاص ضرورت نہیں تھی“

اور یہ کہہ کر باپ نے اپنا ہاتھ جیب میں ڈال لیا۔ وہ جیب کے اندر اپنی انگلیوں سے ان کرنسی نوٹوں کا اندازہ لگا رہا تھا۔ جو وہ باہر نکالنا چاہتا تھا۔ بیٹے نے اس کی حرکت بھانپ لی تھی

”نہیں ابا“

اور اس نے باپ کا ہاتھ اس طرح پکڑ لیا تھا کہ وہ اس ہاتھ کو آسانی سے باہر نہیں نکال سکتا تھا۔

”کیوں؟“

”نہیں ابا“

”تو مجھے یہاں لانے کا مطلب؟“

باپ بیٹے کی آوازوں سے لڑکی کی آنکھ کھل گئی تھی۔ اور وہ دونوں کو گھور گھور کر دیکھ رہی تھی۔

”آئیے ابا!“ بیٹا باپ کو وارڈ سے باہر لے آیا تھا۔ باپ کا ہاتھ ابھی تک جیب کے اندر ہی تھا۔

”تم عجیب احمق ہو، مجھے یہاں لانے کا مقصد کیا تھا؟“

باپ کا چہرہ غصے سے سرخ ہو گیا تھا۔

”کچھ بتانے؟“

”کیا مطلب؟“

بیٹا خاموش ہو گیا، وہ سیڑھیوں سے نیچے اتر رہے تھے

”کچھ کہو گے بھی؟“

بیٹے کے چہرے کے تاثرات واضح کر رہے تھے کہ وہ جو کچھ کہنا چاہتا ہے۔ اس

کے لیے اسے مناسب الفاظ نہیں مل رہے

غصے کی وجہ سے باپ کی رفتار تیز ہو گئی تھی

”ابا“

بیٹا راک گیا تھا باپ کا ہاتھ جیب سے نکل کر اس کے ماتھے پر پھر رہا تھا۔

”مجھے کس لیے لائے تھے یہاں؟ مدد کروں اور تم نے مجھے مدد کرنے ہی نہیں

دی“ باپ ذرا راکا احمق کہیں کے

”ابا“

”کچھ کہو بھی“

”ابا! یہ لڑکی میرے بچپن کے دوست کا تنہا سہارا ہے۔ یہ بیمار ہے، اس کے

پیٹ میں ناسور ہو گئے ہیں ملاوٹ والی چیزیں کھانے سے، پتا نہیں زندہ رہے گی یا

نہیں۔ آپ ہرگز نہیں چاہتے۔ کوئی بھی نہیں چاہتا نہ جانے اس بستر کے ساتھ کتنی اور چارپائیاں بچیں گی اور ان پر کتنے وہ بچے، وہ بچیاں آئیں گی، جن کے پٹوں میں ملاوٹ والی غذا کھانے سے ناسور ہو گئے ہیں۔“

بیٹے نے ایک ہی سانس میں لمبا فقرہ باپ کی طرف بڑھا دیا وہ شاید سوچتا تھا کہ اگر اس نے ایک ہی بار سب کچھ نہ کہہ دیا تو وہ پھر پوری بات کہہ دینے میں ناکام رہے گا

”اس لیے تو میں مدد کرنا چاہتا تھا“ باپ نے غیر جذباتی انداز میں کہا  
”ابا! میں نے بتایا ہے نا! کہ اس کے پیٹ میں ملاوٹ والی“ باپ نے زور سے ہاتھ ہلا کر اسے خاموش کر دیا

”سن چکا ہوں، کان نہ کھاؤ میرے“

دونوں خاموشی سے چلنے لگے

ہسپتال کے بڑے دروازے سے باہر آ کر باپ بائیں جانب مڑ گیا  
”گھر جاؤ گے؟“

”نہیں ابا! میری دوسری ٹیوشن کا وقت ہو گیا ہے“

”تو جاؤ“ اور باپ تیز تیز قدم اٹھانے لگا

وہ بھی عام راتوں کی طرح ایک رات تھی، جنوری کا آخری ہفتہ بیت رہا تھا، فضا میں پہلی سی سردی نہیں تھی۔

بیٹا دیر سے جاگ رہا تھا، اور کروٹیں بدل رہا تھا۔ بہن حسب معمول گہری نیند سو رہی تھی۔

یہ ایک کمرے کے باہر بجلی کا بلب جل اٹھا، اس کی آنکھوں میں سوئیاں سی چھبنے لگیں۔ وہ جلدی سے بیٹھ کر دونوں ہاتھوں سے آنکھیں ملنے لگا  
ایک سایہ دروازے پر آچکا تھا،

”اکبر!“ یہ تو اس کے باپ کی آواز تھی

”جی ابا“

”جاگ رہے تھے“

”جی“

”صبح ہونے والی ہے“ یہ کہتے ہوئے باپ اس کے قریب آچکا تھا۔

”کیا بات ہے ابا!“

”کوئی خاص بات نہیں۔ چند روز قبل تم نے مجھے کچھ بتایا تھا، ہسپتال لے جا

کر، آج میں تمہیں کچھ بتانا چاہتا ہوں، آؤ باہر میرے ساتھ“ وہ باپ کے پیچھے پیچھے

چلنے لگا

رات کے سناٹے میں دونوں آگے پیچھے چلے جا رہے تھے۔

چھوٹے کمرے کا دروازہ کھلا تھا۔ اندر سے چکی پینے کی آواز آرہی تھی۔ باپ

نے آہستہ سے کہا

”اندر جھانکو جانا نہیں بولنا نہیں، جھانکو اور واپس آ جاؤ بس“

وہ سمجھ گیا تھا کہ اندر کوئی ہے، چکی خود بخود تو حرکت نہیں کر سکتی۔ نیم تاریکی میں

باپ کی آنکھیں وحشیانہ انداز میں چمک رہی تھیں۔

یہ آج میرے باپ کو کیا ہو گیا ہے۔ کیا کہہ رہا ہے مجھے

سوچنے کا کوئی موقع نہیں تھا باپ کے ہاتھ نے اسے آگے بڑھ کر جھانکنے کا حکم

دے دیا تھا۔

وہ آگے بڑھا، سانس روک کر اور آگے بڑھا اور دو ہاتھوں کو چکی گھماتے ہوئے

دیکھا۔ نگاہیں ذرا اوپر اٹھیں، وہ اپنی نظروں پر اعتماد نہ کر سکا۔

”یہ چہرہ یہاں؟“ اس نے اپنے سینے میں سانس رکتا ہوا محسوس کیا۔

باپ اس کا ہاتھ پکڑ کر دوبارہ اسے اس کے کمرے میں لے آیا اور اب اس کے

سامنے کھڑا تھا۔

”جان گئے ہو یہ کون ہے؟“

بیٹے نے اثبات میں سر ہلادیا

”زبان سے کہو“

”شاید ال طاف“

”شاید نہیں حقیقتاً الطاف اس بہن کا بھائی، جو تم نے ہسپتال کے ایک وارڈ میں

مجھے دکھائی تھی اور کہا تھا، اس کے پیٹ میں ناسور پڑ گئے ہیں۔ یہ اس کا اپنا بھائی ہے، انکار کرتے ہو۔“

بیٹے کو کچھ کہنے کی ہمت نہ ہوئی، اس کا گلا خشک ہو گیا تھا۔

”اکبر“

”ہوں“ بیٹے کے رندھے ہوئے گلے سے ایک باریک سی آواز نکلی

”اس بات کو سمجھ لو کہ ہم سب ایک زنجیر میں جکڑے ہوئے ہیں۔ اس زنجیر کا سرا

کس کے پاس ہے۔ ہم نہیں جانتے اور جاننے کی ضرورت بھی نہیں یہ زنجیر ہمیں جہاں لے جاتی ہے، چلے جاتے ہیں۔ ہم اسے توڑ نہیں سکتے توڑنے کی کوشش کریں گے تو زنجیر کا کچھ نقصان نہیں ہوگا۔ ہم خود ٹوٹ پھوٹ جائیں گے۔“

باپ نے آواز پانی کی طاقت اور لہر کی طرح جو زمین کے اندر دھنس جاتی ہے۔

اس کے کانوں میں اتر رہی تھی۔

”بس اب آرام کرو، اطمینان کے ساتھ زندگی گزارو، وہموں کا دل سے نکال

دو۔ سب کچھ ٹھیک ہو رہا ہے سنا تم نے“

بیٹے نے ہاں کے انداز میں سر ہلادیا۔

”خود کو بیہودہ خیالوں کی افیت مت دو، تمہارے اپنے لیے برا ہے، آرام کرو“

اور باپ کے چھوٹے کمرے کے اندر جانے کے بعد وہ کئی لمحے بے حس و حرکت

کھڑا رہا۔ اور پھر اپنی چارپائی کی طرف جانے لگا۔

اور پھر وہ رات آگئی۔

وہ رات جب پولیس نے محلے کی ایک چھوٹی سی دکان کے مالک چودھری اصغر کو ملاؤٹ کے جرم میں پکڑ لیا تھا۔

محلے کے ایک دوسرے دکاندار نے مخبری کی تھی، اور پولیس نے رات کو عین موقع پر چودھری اصغر کے گھر پر چھاپہ مارا تھا۔ چھوٹے کمرے اور اس کمرے کی تمام چیزوں پر قبضہ کر لیا تھا۔ ان میں الطاف بھی شامل تھا، جو چودھری اصغر کے ساتھ ہی رنگے ہاتھوں پکڑا گیا تھا۔

گھر کے سارے بلب روشن تھے۔ صحن میں چودھری اصغر اور الطاف بھی کھڑے تھے۔ ان سے کچھ دور اکبر تھا۔ ماں تھی، اور بہن تھی ماں سہمی ہوئی اپنے ہاتھ گل رہی تھی۔ اس کی بیٹی نے دوپٹے سے اپنا چہرہ چھپا رکھا تھا۔ متواتر ہچکیوں سے اس کا سارا بدن بری طرح کانپ رہا تھا۔

”تو یہ رنگ ڈھنگ ہیں تمہارے، لوگوں کو زہر کھلاتے ہو، شرم نہیں آتی؟“

اے ایس آئی کی غضبناک نگاہیں چودھری اصغر کے چہرے کا احاطہ کر رہی تھیں۔

”سب کرتے ہیں میں“

اے ایس آئی کی ڈانٹ نے چودھری اصغر کو فقرہ مکمل نہ کرنے دیا۔

”اور تم کون ہو تم؟“

اشارہ الطاف کی طرف تھا جس کے ہاتھوں پر بلدی اور مرچوں سے بدنمادھے

پڑے ہوئے تھے۔

”الطاف“

”جرم میں برابر کے شریک ہو“

”میری بہن بیمار ہے، ہسپتال میں ہے، اس کے لیے دو انیس، خوراک، میری آمدنی،“ بہن کی بیماری کو بہانہ بناتے ہو۔ بے شرم، بے حیا، کیا اس گھر میں کوئی ذمہ دار آدمی نہیں ہے۔ اس کا بیٹا بھی ہے، کہاں ہے وہ؟

”میں ہوں“

”گھر میں جرم ہو رہا تھا اور تم تماشاخی بنے رہے۔ سب سے بڑے مجرم تم ہو“

”میں اعتراف کرتا ہوں“

”اعتراف کے بچے، جرم کی اطلاع کیوں نہیں دی؟“

بیٹا دو قدم آگے بڑھ گیا

”نہیں دے سکا۔ میں ڈرتا تھا۔ لوگ کہیں گے وہ دیکھو ظالم بیٹا جا رہا ہے جس نے اپنے باپ کو گرفتار کر دیا تھا۔ اس خیال نے مجھے روک دیا تھا۔“

”تو اب باپ کے ساتھ خود بھی گرفتار ہو گئے ہو، لے چلو ان تینوں کو تھانے میں“

اور سپاہیوں نے ان تینوں کے گرد گھیرا ڈال لیا، آہستہ آہستہ سب کے قدم دروازے کی طرف جانے لگے۔ ماں اور بہن پیچھے پیچھے چلیں، دروازے کے باہر بے شمار لوگ کھڑے تھے۔

بیٹی نے جلدی سے دروازہ بند کر لیا۔ ماں بھی پیچھے ہٹ گئی اور رات چپ چاپ گزرتی رہی۔

## ساتھی

قیام پاکستان سے پہلے شہر کا یہ بیرونی حصہ جو نرائن باغ، کہلاتا تھا اور جو کم و بیش آدھ میل کے رقبے میں پھیلا ہوا تھا۔ اس کے مالک لالہ نرائن داس تھے۔ لالہ نرائن داس کا شمار ان لوگوں میں ہوتا تھا۔ جو اپنی نیک نامی کی خاطر کچھ نہ کچھ کرتے رہتے ہیں۔ لالہ نرائن داس کی یہ زمین ویران پڑی تھی۔ لالہ جی نے سوچا اگر یہاں باغ لگوا دیا جائے تو اچھی خاصی نیک نامی ان کے حصے میں آجائے گی۔ چنانچہ انہوں نے اپنے منصوبے پر عمل کرنا شروع کر دیا۔ اور چھ سات ماہ کے بعد یہ زمین ایک باغ میں منتقل ہو گئی۔ ابھی یہ باغ مکمل نہیں ہوا تھا کہ پاکستان کا قیام عمل میں آ گیا۔ آبادی پاکستان سے بھارت کو اور بھارت سے پاکستان آنے لگی۔

لالہ نرائن داس اپنے خاندان کے ساتھ بھارت روانہ ہو گئے۔

افر اتفری کا زمانہ تھا، کسی کو بھی اس باغ کا خیال نہ آیا۔ اور اس کا نتیجہ یہ ہوا کہ جن مہاجرین کو بنے بنائے مکانوں میں آباد ہونے کے وسائل میسر نہیں تھے اور جو بہت غریب تھے۔ انہوں نے پودے اور درخت کاٹ کاٹ کر یہاں جھگلیاں بنانا شروع کر دیں۔ تھوڑی ہی مدت میں یہاں جھگیوں کا ایک چھوٹا سا شہر آباد ہو گیا۔

جھگیوں کے اس شہر میں دو جھگلیاں دو مدار یوں کی بھی تھیں۔ یہ مداری بندروں کا تماشا دکھا دکھا کر رزق روٹی کماتے تھے۔

ان میں سے ایک مداری کا نام فیروز دین تھا۔ مگر کبھی کسی نے اسے فیروز دین کہہ کر مخاطب نہیں کئے تھے۔ سب اسے پھوجا کہتے تھے۔ دوسرا حسن دین سے حسو بن گیا تھا۔

پھوجا بوڑھا ہو چکا تھا، اس کی ساری متاع ایک بندر تھا جو رنڈا تھا۔ اس کی بندریا کو مرے ہوئے ایک سال بیت گیا تھا۔ پھوجے کو اپنے بندر سے بہت محبت تھی۔ جس کا نام نادر تھا۔ اصل میں اور اس کے اکلوتے بیٹے کا نام تھا جو اپنی ماں کی



وفات سے چند ماہ بعد کچھ روز بیمارہ کر مر گیا تھا۔

پھو بے کو اپنے بندر میں بیٹے کی شکل نظر آتی تھی۔ اس لیے وہ اسے بیٹا ہی سمجھتا

تھا اور ناد رکہہ کراسے بلاتا تھا۔

حسوجوان تھا، بیوی بچوں والا تھا۔ ایک بندر کے علاوہ اس کے پاس بندریا بھی تھی۔ اس میں کوئی شک نہیں کہ حسو فاندے میں تھا لیکن پھو جا بھی نقصان میں نہیں تھا۔ حسو صبح سویرے اپنے گھر سے نہیں نکل سکتا تھا۔ گھریلو ذمہ داریاں پوری کر کے جب وہ بندر اور بندیا لے کر شہر کو جاتا تھا تو پھو جا تین چار بازاروں اور پانچ چھ گلیوں میں بچوں کو تماشا دکھا کر اچھے خاصے پیسے وصول کر چکا ہوتا تھا۔ حسو کو اپنے بوڑھے رقیب کی کامیابی پر بڑا غصہ آتا تھا۔ مگر کر کیا سکتا تھا۔ صبح سویرے شہر میں جانے سے معذور تھا۔ اور اس سلسلے میں پھو بے کا مقابلہ نہیں کر سکتا تھا۔ قریباً تیسرے پہر دونوں اپنے گھروں کو لوٹتے تھے۔ حسو تو سیدھا اپنی جھگی کی طرف چلا جاتا تھا۔ اور پھو جا پیتل کے پرانے پیڑ کے نیچے مانی ریشماں کے تنور پر پہنچ جاتا تھا۔

مانی اسے دیکھتے ہی کندوری سے روٹیاں نکال کر الگ رکھ دیتی تھی۔ پھو جا اپنے تھیلے میں سے مٹی کا پیالہ باہر نکال کر اس کے سامنے بڑھا دیتا تھا۔ ریشماں اس پیالے میں تھوڑی سی دال ڈال دیتی تھی اور روٹیاں اس کے ہاتھ میں پکڑا دیتی تھی۔ پھو جا تنور کے پاس دوسرے لوگوں کی طرح بیٹھ کر روٹی نہیں کھاتا تھا، بلکہ ریشماں کو پیسے ادا کرنے کے بعد روٹیاں اور پیالہ لے کر اپنی جھگی میں آ جاتا تھا۔ دونوں چیزیں اپنی جھنگا چارپائی پر رکھ کر وہ سب سے پہلے اور کو یا رکرتا تھا۔ اس کا ہاتھ بڑی مشقت سے بندر کے جسم پر پھرتا رہتا اور اس کے منہ سے نادر لے اور ناروے پتر کے لفظ نکلتے رہتے تھے۔

وہ اپنے پیٹ کا خیال کرنے سے پہلے اپنے نادر کے پیٹ کا خیال کرتا تھا۔ وہ

جب سیر شکم ہو جاتا تھا تو پہا نوالہ اپنے حلق سے اتارتا تھا۔

پھو جے کو اپنی بیوی اور بیٹے کے مرنے کے بعد جو سب سے بڑا صدمہ پہنچا تھا۔  
وہ ایک بار نادر کے اچانک گم ہو جانے کا صدمہ تھا۔

ایک صبح وہ سو کر اٹھا تو معمول کے مطابق پکارا نادرے اونا درے

نادر تو پہلی آواز پر ہی اس کی چارپائی پر آجاتا تھا مگر اس دن وہ نہ آیا۔

”میرا نادر کہاں گیا“ پھو جے کو بڑی حیرت ہوئی اور اس لمحے اس کے ذہن میں  
یہ خیال آ گیا کہ یہ کرسٹانی اس کے دشمن ہی نے کی ہوگی۔ بوڑھا ہونے کے کارن  
ایک لاٹھی تو وہ روزانہ اپنے ساتھ لے جاتا تھا اور ایک بڑی مضبوط لاٹھی اس کی  
چارپائی کے نیچے پڑی رہتی تھی۔

اس نے یہ لاٹھی نکالی اور جتنی تیزی سے چل سکتا تھا، چل کر حسو کی جھگی کے پاس  
پہنچ گیا۔

حسو جھگی کے باہر کے خوانچہ فروش سے چنے خرید رہا تھا پھو جے نے آؤ دیکھا نہ  
تاؤ لاٹھی اس کے سر پر دے ماری  
”دو میرا نادر“

پھو جے نے چوٹ کھا کر گرتے ہوئے حسو سے کہا اور دوسرا حملہ کرنے کے لئے  
تیار ہو گیا۔ ہمسائے جھگیوں سے باہر آ گئے۔ پھو جے سے لاٹھی چھین لی اور حسو کو اٹھا  
کر بٹھا دیا۔

حسو کا سر پھٹ گیا تھا اور اس سے لہو بہ رہا تھا۔ وہ زمین کے اوپر بیہوش پڑا تھا۔  
اس کی بیوی پھو جے کو بے تحاشا گالیاں اور بد دعائیں دے رہی تھی۔ اس کا روائی کا  
ایک نتیجہ یہ نکلا کہ ہمسایوں کی مداخلت سے پھو جے کو اس کا نادر مل گیا اور دوسرا نتیجہ  
یہ کہ پھو جے اور حسو کی عداوت اور دشمنی پہلے سے بھی بڑھ گئی۔ دونوں ایک دوسرے کو  
دیکھنے کے بھی ردا دار نہ تھے۔ اتفاق سے کبھی آ منسا سامنا ہو جاتا تو پھو جازور سے  
تھوک دیتا اور حسو فضا میں مکالہرا کر گویا اس بات کا اعلان کر دیتا کہ وہاں ایک نہ ایک

دن سے انتقام لے کر چھوڑے گا۔

جس روز پھو بے کو اپنانا اور حسو کے گھر سے ملا تھا۔ وہ اپنی جھگی سے باہر نہ نکلا، جھوکا ہی اپنا جھنگا چارپائی پر لیٹا رہا۔ اس کے تھیلے میں گلے سڑے پھلوں کے کچھ ٹکڑے پڑے تھے۔ ان ٹکڑوں کو اس نے صاف کر کے نادر کو کھلا دیے۔ اسے اپنا پیٹ بھرنے کی کوئی فکر نہیں تھی۔

قریب قریب ہر رات کو جب جھگیوں کے اندر پرانی اور دھوئیں میں لپیٹی ہوئی لائینیں تھوڑی تھوڑی، بیماری زرد روشنی اگلنے لگتیں تو پھو جانا در کو گود میں اٹھائے جھگی سے کچھ دور اس گھاس کے قطعے پر بیٹھ جاتا جو پچھلی برسات کو زمین سے پھوٹ پڑا تھا۔

ایسے میں پھو جانا در کو گود سے اتار کر آزاد چھوڑ دیتا تھا۔ کہ اپنی مرضی سے گھوم پھر کر واپس آجائے مگر نادر تھوڑی دیر بعد ہی واپس اپنے مالک کو گود میں آ کر دیکھ جاتا تھا۔ کیونکہ نادر در کی جھگیوں میں رہنے والے بچے اسے پریشان کر دیتے تھے۔

پھو جانا اپنے نادر کے پیچھے بھاگتے ہوئے بچوں کو دیکھتا تھا تو اس کے ہونٹوں سے صرف ایک ہی فقرہ نکلتا تھا ناں یا روناں میرے نادر کو تنگ ناں کرو

بچوں کو ان کی مائیں زبردستی گھروں میں لے جاتیں تو پھو جانا سانس لیتا اور کبھی اوپر آسمان کو دیکھنے لگتا اور کبھی اس کی نگاہیں اندھیروں میں ڈوب ڈوب جاتیں۔ اپنی بیوی اور بچے کو یاد کر کے اس کی آنکھوں میں آنسو آ جاتے۔

نادر پھیٹی پھیٹی آنکھوں سے اپنے مالک کے چہرے کو دیکھتا اور اس کا دایاں ہاتھ غیر ارادی طور پر پھو بے کی بوڑھی گال پر پھرنے لگتا۔ اور دیر تک پھرتا رہتا پھر پھو جانا نادر کو زور سے اپنے سینے سے لگا کر بھینچے لگتا۔

تھوڑی دیر بعد پھو جانا در جھگی میں چلا جاتا۔ چارپائی پر لیٹ جاتا اور نادر چارپائی کے نیچے اس کے پائے سے پیٹھ لگا کر آرام کرنے لگتا۔ اس روز پھو جانا شہر

کے بڑے بازار میں تماشا دکھا رہا تھا۔

وہ ڈگڈگی بجا رہا تھا۔ اور بندہ ہاتھ میں لاٹھی تھا مے اکڑا کر چلا جا رہا تھا اور پھو جاتا رہا تھا کہنا درشادی کے بعد پہلی بار اپنے سسرال جا رہا ہے۔ بندر کی اکڑفون دیکھ دیکھ کر تماشائی ہنس رہے تھے۔

اس روز سکولوں میں چھٹی تھی۔ لڑکوں کی کافی تعداد وہاں جمع ہو گئی تھی تماشا ہو رہا تھا کہ سامنے سے ایک کار جو تیزی سے آرہی تھی رک گئی کار کے ڈرائیور نے بندر کو راستے سے ہٹانے کے لیے بار بار ہارن بجا کر، مجمع کو الگ ہو جانے کے لیے کہا۔ مگر نا در تو بڑی سرگرمی اور انہماک سے اپنے فن کا مظاہرہ کر رہا تھا، اسے ہارن کا احساس ہی نہ ہوا۔

کار کا مالک بڑ بڑاتا ہوا کار سے نیچے اتر اور اس نے ایک لمحہ توقف کئے بغیر پوری طاقت سے بندر کی پسلی پر لات ماری۔ بندی ایک دم گھبرا گیا۔ لاٹھی پھینک کر جان بچانے کے لیے قریبی حلوائی کی دکان میں جا گھسا۔

دکان میں اوپر تلے مٹھائیوں کے تھال سجے ہوئے تھے۔ بندر ان سے ٹکرایا تو تھال گرنے لگے مٹھائی دکان سے باہر جا پری۔

حلوائی نے بندر کو پکڑنے کی کوشش کی، مگر وہ بھاگ گیا اور لڑکے اس کا پیچھا کرنے لگے۔

حلوائی نے پھو جے کو دو بوج لیا اور اس کے بوڑھے جسم پر گھونسوں سے پے در پے ضربیں لگانے لگا۔

لوگوں نے بڑی مشکل سے حلوائی کو اٹھایا۔ پھو جازمین پر گر پڑا تھا۔ اس کا کرتہ پھٹ چکا تھا اور جگہ جگہ سے لہو بہ رہا تھا۔

کچھ تماشائیوں نے رحم کھا کر اسے ہسپتال میں پہنچا دیا جہاں اس کی مرہم پٹی ہو گئی ہوش میں آتے ہی پھو جے نے بیٹھ کر چاروں طرف دیکھا۔

میرانادر

”نادر کون ہے اور؟“ ایک نرس نے پوچھا

”نادر میرا پتر“ پھو جے نے جواب دیا

”آجائے گا پتر تیرا آرام کر بابا، زخم کھل جائیں گے“

کئی بار پھو جے نے ہسپتال سے نکلنے کی کوشش کی، لیکن ہسپتال کے ملازموں نے اسے روک لیا۔ وہ اپنی کوشش سے باز نہ آیا اور ایک دوپہر ہسپتال سے باہر نکل گیا۔

وہ سب سے پہلے اپنی جھگی میں گیا۔ جھگی میں چار پانی کے علاوہ اور کچھ بھی باقی نہیں رہا تھا۔ لوگ اس کا سارا سامان لوٹ کر لے جا چکے تھے، اس نے نادر سے، نادر سے کہہ کر زور سے پکارا بار بار پکارا، مگر اسے نادر کہیں بھی دکھائی نہ دیا۔ اس کا ہمسایہ شیر و جھگی سے باہر آ گیا۔

شیر و نے اسے بتایا کہ آخری بار نادر کو اس نے اس وقت دیکھا تھا۔ جب وہ ایک دیوار پر چڑھ گیا تھا اور لڑکے اسے اینٹیں اور روڑے مار مار کر نیچے لانے کی کوشش کر رہے تھے۔ اینٹوں اور روڑوں کا ذکر سن کر پھو جے کی حالت غیر ہو گئی، اسے چکرا گیا اور وہ دھم سے گر پڑا۔

شیر و نے دو آدمیوں کی مدد سے اسے چار پانی پر لٹا دیا اور اس کے منہ پر پانی کے چھینٹے مارنے لگا۔

کچھ دیر بعد اس نے آنکھیں کھول دیں

”میرانادر“

شیر و نے ہاتھ کے اشارے سے تسلی دی اور تھوڑی دیر بعد تینوں آدمی پھو جے کی جھگی سے چلے گئے۔ وہ ابھی چلنے پھرنے کے قابل نہیں ہوا تھا کہ جھگی سے باہر آ گیا۔ ایک ایک بازار، ایک ایک گلی میں گیا۔ اس کا نادر کہیں بھی نہیں تھا۔

ایک شام وہ بھاری بھاری قدموں سے چلا جا رہا تھا کہ اسے اپنے سامنے نادر کی جھلک دکھائی دی وہ اپنی ساری قوت سے کام لے کر ادھر گیا۔ میرے نادرے کہہ کر اس کی طرف ہاتھ بڑھا ہی رہا تھا کہ کندھے پر یک لخت ایک بوجھ آگرنے سے وہ تیوراً گر پڑا۔

”اندھے ہو، یہ تمہارا نادر نہیں یہ میرا بندر ہے“  
یہ الفاظ کہنے والا حسو تھا۔ جس کا چہرہ غصے سے سرخ ہو گیا تھا۔  
لوگ حسو کو شرمندہ کرنے لگے

ایک بوڑھے پر ہاتھ اٹھاتے شرم نہیں آتی تھے، ایک بزرگ بولا  
”میرا بندر چرا رہا تھا“ حسو نے جواب دیا

”یہ تو اپنے نادر کی جدائی میں پاگل ہو گیا ہے۔ بجائے رحم کرنے کے اسے مار ڈالا ہے تو نے بہت بری بات کی ہے، اللہ سے ڈرو بزرگ کی زبان سے یہ فقرہ سن کر حسو سناٹے میں آ گیا۔ لوگ پھو بے پر جھکے ہوئے تھے۔“

پھو جانیم بیہوش تھا۔ اسے اس کی جھگی میں پہنچا دیا گیا تھا۔

پھو بے کے جانے کے بعد حسو کی کچھ عجیب حالت ہوئی۔ بزرگ کے الفاظ نے اس کے ذہن پر ایسا اثر کیا تھا کہ وہ لیٹنے کو تو چارپائی پر لیٹ گیا لیکن نیند اس کی آنکھوں سے دور تھی۔

وہ بار بار کروٹ بدل رہا تھا، کبھی اٹھ کر بیٹھ جاتا تھا اور کبھی حلق سوکھ جانے سے پانی پیتا تھا۔

اس کی بیوی اس کے پہلو میں گہری نیند سو چکی تھی۔

آخر بے چین ہو کر وہ اپنی جھگی کے دروازے پر آ کر بیٹھ گیا۔

وہ بیٹھا ہارات گزرتی رہی

حسو صبح منہ اندھیرے جھگی کے اندر گیا۔ اس کا بندر معمول کے مطابق دروازے

کے ایک پٹ کے اوپر بیٹھا تھا اور دوسرے پٹ پر بندریا سو رہی تھی۔ اس نے ہاتھ  
اوپر اٹھا اور بندر کو اتار لیا۔

بندر کی زندگی میں یہ پہلا تجربہ تھا، حسو نے کبھی اسے صبح سویرے نہیں اتارا تھا۔  
بندر حیرت زدہ نظروں سے اسے دیکھ رہا تھا۔

بندر کو گود میں لے کر وہ نیم روشن اور نیم تاریک راہ پر قدم اٹھانے لگا۔

پھو بے کی جھلکی کے دروازے پر پہنچ کر حسو نے اندر دیکھا

اس کے سارے جسم پر ایک سنسناہٹ سی دوڑ گئی۔ وہ آگے بڑھا چار پائی کے  
پاس پہنچ گیا۔

اس کی مبہوت نگاہیں دیکھ رہی تھیں کہ پھو بے کی چھاتی پر اس کا نادر اس طرح  
جھکا ہوا تھا کہ اس کا سر اپنے مالک کی گردن سے جا لگا تھا۔

دونوں مردہ تھے۔

حسو جھلکی سے باہر آ گیا اس کی آنکھوں میں آنسو آ گئے تھے۔

## زنجیر

مصنف کو فوت ہوئے 27 روز بیت گئے تھے۔

اس کی موت کی خبر کم و بیش سارے اخباروں میں چھپی تھی۔ دو تین اخباروں نے تو اسے نمایاں طور پر شائع کر کے، مصنف کے کچھ حالات زندگی بھی درج کر دیئے تھے اور اس کی تصویر کے لیے گنجائش بھی نکال لی تھی۔ باقی اخباروں نے آخری صفحے پر چھاپ کر اپنی طرف سے افسوس اور غم کا اظہار کر دیا تھا۔

اس کے حالات زندگی میں بتایا گیا تھا کہ مصنف کا حقیقی نام وجاہت بیگ تھا مگر اس نے اپنے والد کے نام کے پہلے حرف کو اپنے نام کے پہلے حرف کے ساتھ لگا کر وجاہت نواز کر لیا تھا اور یوں ادبی دنیا میں وجاہت نواز ہی کے نام سے اس کی پہچان ہوتی تھی۔

اس کے حالات زندگی میں بتایا گیا تھا کہ وجاہت نواز نے ایک غریب گھرانے میں آنکھ کھولی تھی۔ اس کے والد گورنمنٹ پریس میں مشین مین تھے۔ وجاہت کو بچپن ہی میں اپنی نانی اماں سے ہرات مختلف کہانیاں سن سن کر ادب سے دلچسپی پیدا ہو گئی تھی اور جب وہ دسویں جماعت میں پڑھ رہا تھا تو اس کی لکھی ہوئی کہانیاں بچوں کے رسالوں میں اشاعت پذیر ہونے لگی تھیں۔ باپ کی اچانک موت کے بعد اسے تعلیم مجبوراً چھوڑنا پڑی اور ایک دفتر میں بطور جوئیئر کلرک کے کام کرنے لگا۔

انہی دنوں اس کے چچا نے اس کے بار بار معذرت کرنے کے باوجود اپنی بڑی بیٹی کی شادی اس سے کر دی۔ جونویں جماعت تک تعلیم حاصل کر چکی تھی۔

اس دوران اس کی ماں بھی دنیا سے چل بسی اور وجاہت ایک بچی کا باپ بن گیا۔

وجاہت کو ادب سے گہری دلچسپی تھی۔ کلرکی میں اس کا مطلقاً دل نہیں لگتا تھا۔ چنانچہ وہ اخبار میں کام کرنے لگا۔ وہاں سے نکالا تو ایک اشاعتی ادارے سے منسلک



ہو گیا۔ اور زندگی بھر ادارے سے وابستہ رہا۔ اس کی اکثر کتابیں ادارے کے مالک کے نام سے چھپیں یا ان پر صرف ادارہ لکھ دیا گیا۔

یہ حالات زندگی مصنف کے ایک ہمدم دیرینہ نے لکھے تھے۔ جو اس کے ساتھ ہی اخبار کے عملے میں شامل ہوا تھا اور اب اخبار میں اسٹنٹ ایڈیٹر کے مقام پر پہنچ چکا تھا۔

مصنف کے اس ہمدم دیرینہ نے یہ انکشاف بھی کیا تھا کہ وہ ایک مدت سے ایک تصنیف میں مصروف تھا جسے وہ اپنی زندگی کا پہلا اور آخری شاہکار کہتا تھا۔ اس نے لکھا تھا۔

معلوم ہوتا ہے یہ تصنیف ایک ناول کی شکل میں ہے اور اس کا ایک باپ چھپ کر بے حد مقبول ہو چکا ہے۔

مصنف کے حالات کے آخر میں اس کی بیوی اور تین بچوں کا ذکر کر کے حکومت سے اس کی مالی امداد کی درخواست کی گئی تھی۔

تو وہ مصنف مر گیا تھا جس کا نام و جاہت نواز تھا اور جس نے اس دنیائے رنگ و بو میں انتالیس برس گیارہ دن گزارے تھے۔

مصنف کی تصنیف کا جو باب ایک رسالے میں چھپ چکا تھا اس کی دھوم مچ گئی تھی۔ دو تین ناشرین نے کوشش کی کہ مصنف کی بیوہ سے اس کی تصنیف خرید کر شائع کر دیں مگر اس کی بیوہ کو اس تصنیف کے مسودے کا کوئی علم نہیں تھا کہ کہاں پڑا ہوا ہے پھر شوہر کی موت نے اسے جو ناگہانی صدمہ پہنچایا تھا اس کے اثرات بھی اس کے ذہن پر چھائے ہوئے تھے۔ وہ اس حالت میں نہیں تھی کہ مرحوم کے کمرے میں جا کر اس کی الماریوں کے کاغذات نکال کر دیکھے اور مسودے کو ان کاغذات کے جھوم سے الگ کرے۔

وہ یہ تو جانتی تھی کہ اس کا شوہر شام کے وقت گھر آ کر کچھ دیر اس سے اور بچوں

سے باتیں کرنے کے بعد حقہ لے کر اپنے کمرے میں چلا جاتا تھا اور دیر تک وہیں بند رہتا تھا۔

بیوی کے استفسار پر اس نے یہ تو ضرور بتا دیا تھا کہ وہ یہ کتاب لکھ رہا ہے۔ اس کے سوا اور کچھ نہیں بتایا تھا اور اس کی بیوہ کو اس کے بارے میں کچھ معلومات بھی حاصل نہیں تھیں۔  
ناشر مایوس ہو کر چلے گئے تھے۔

اگر ایک فلاحی ادارہ بروقت مصنف کے خاندان کی مدد نہ کر دیتا تو مصنف کی بیوہ ضرور مسودہ ڈھونڈ نکالتی اور کسی نہ کسی ناشر کے حوالے کر کے جو کچھ مل جاتا اسے وقتی طور پر غنیمت سمجھ لیتی مگر اس امداد سے گھریلو اخراجات پورے ہو رہے تھے۔  
اس کے شوہر کو مرے ہوئے ستائیس روز بیت چکے تھے۔

فلاحی ادارے نے جتنی رقم دی تھی اس کا بیشتر حصہ ختم ہو گیا تھا اور مالی پریشانی اور بے پاؤں مصنف کی بیوہ کی طرف بڑھتی چلی آرہی تھی  
”اب کیا ہوگا؟“

یہ سوال وقفہ وقفہ سے اس کا تعاقب کرنے لگا تھا۔

گھر کی مصروفیتوں اور عزیزوں کے آنے جانے اور تائیں کرنے میں دن کسی نہ کسی طرح گزر جاتا تھا مگر جب بچوں کو سلا کر وہ برتن مانجھنے یا اس قسم کا کوئی اور کام کرنے کی خاطر اپنی چارپائی سے اٹھتی تھی تو یہ سوال بھی اس کے ذہن میں جاگ اٹھتا تھا۔

زندگی میں اس نے اپنے شوہر سے بارہا کہا تھا کہ چھوڑو یہ نوکری کوئی ڈھنگ کی ملازمت کرو مگر وہ ہر بار اسے ٹال دیتا تھا اور وہ اس وجہ سے اس کا کچھ زیادہ اثر قبول نہیں کرتی تھی کہ اس کے شوہر کا بچوں کا بڑا خیال رہتا تھا اور جو کچھ کماتا تھا وہ اپنی ذات کی بجائے بیوی بچوں پر کچھ خرچ کر دیتا تھا۔

شوہر کے انتقال کے بعد وہ بیک وقت گونا گوں پریشانیوں میں مبتلا ہو گئی تھی مگر وہ جو زندہ رہنے کی خواہش فطرتاً ہر انسان کے اندر دھڑکتی رہتی ہے بدستور اس کے اندر موجود تھی، شاید اس خواہش کے نیچے اس کے بے سہارا بچوں کا وجود بھی کارفرما تھا۔

وہ ایک عقلمند خاتون تھی مصنف کے گھر میں آ کر پہلے چند روز ہی میں اس نے اندازہ لگا لیا تھا کہ اب اسے ایک ایک پیسہ احتیاط کے ساتھ خرچ کرنا ہو گا ورنہ زندگی کی بنیادی ضرورتیں بھی پوری نہیں ہو سکیں گی۔

مصنف اسے اپنی خوش قسمتی تصور کرتا تھا کہ اسے ایک ایثار پیشہ رفیقہ حیات ملی تھی جو اپنی آرائش و زیبائش کا قطعاً کوئی خیال نہیں کرتی تھی، کنایت شعاری سے گھر کا خرچ چلاتی تھی اور کسی سے ایک پیسہ بھی قرض لینا پسند نہیں کرتی تھی۔

اپنی ازدواجی زندگی میں اسے بہت کم خوشیاں حاصل ہوئی تھیں تاہم اس نے کبھی اپنے شوہر کی محدود آمدنی پر شدید احتجاج نہیں کیا تھا اور اب تو آمدنی کے محدود ذرائع بھی قریب قریب ختم ہو گئے تھے۔

ستائیس دن گزر چکے تھے اور آج اٹھائیسویں دن کی صبح طلوع ہوئے دو گھنٹے بیت چکے تھے۔

صبح جاگتے ہی اس نے بچوں کو ناشتا کرا دیا تھا اور اب یہ تینوں گھر کے باہر کھیل رہے تھے۔

نہ جانے کیا بات تھی کہ صبح ہی سے اس کا دل بار بار ڈوب جاتا تھا۔ نلکے کے نیچے جھولے برتن پڑے تھے لیکن اس کا جی نہیں چاہتا تھا کہ انہیں دھو کر معمول کے مطابق الماری میں رکھ دے یا جھاڑو لے کر گھر کی صفائی کرے۔ یاس اور خیالات بجلی کی رو کی طرح اس کے دماغ کی رگوں میں سرایت کئے جا رہے تھے۔ وہ جھلنگا چارپائی پر گر پڑی۔ آدھ گھنٹہ گزر گیا۔ وہ بغیر کسی ارادے کے ادھر ادھر دیکھ رہی تھی۔ اچانک

اس کے کان میں اس کی بیٹی رضیہ کی باریک سی آواز آئی۔

”امی اسلم رو رہا ہے“

”کیا ہے رجو؟“ وہ آواز سن کر بھی آواز کا منہ بوم سمجھ نہیں سکی تھی۔

”اسلم ٹانفیاں مانگتا ہے“

”ٹانفیاں؟ اچھالے دو۔ وہ پیسے ہیں تمہارے پاس“

”نہیں امی“

”لے لو“ اور اس نے تکیے کے نیچے ہاتھ ڈال کر دو تین سکے نکالے اور اپنا ہاتھ آگے بڑھا دیا۔

رضیہ نے آگے بڑھ کر سکے لے لئے ”دیکھ رجو وہ کوئی گند بلا نہ کھائے۔ بیمار ہو

جائے گا۔ بار سردی ہے خیال رکھنا“

”اچھا امی؟“

رضیہ تیزی کے ساتھ دروازے سے نکل گئی۔

وہ ابھی تک چارپائی پر ہی نیم دراز حالت میں سر جھکائے کچھ سوچ رہی تھی۔

بے اختیاری کے عالم میں اس نے تکیے کے نیچے سے ایک تہ کیا ہوا اخبار نکالا یہی

اخبار تھا جس میں اس کے شوہر کی موت کے تیسرے روز اس کے مختصر سے حالات

چھپے تھے۔

اس کی نظریں بے محابا آخری سطروں پر پڑیں۔ جس میں تحریر تھا کہ ”معلوم ہوتا

ہے یہ تصنیف ایک ناول کی شکل میں ہے“

ایک سوال اس کے باطن میں ایک ہیجان برپا کرنے لگا

شوہر کے مرنے کے بعد وہ اس کے کمرے میں بہت کم گئی تھی۔ اصل میں اس

کمرے میں جاتے ہوئے اسے ایک قسم کی وحشت ہونے لگتی تھی اور وہ جلد سے جلد

باہر آ جاتی تھی۔

”یہ ناول ہے کہاں؟“

وہ چارپائی سے اٹھ بیٹھی اور اس کمرے میں چلی گئی۔

کمرہ دن کے وقت بھی عام طور پر نیم تاریک ہی رہتا تھا۔ اس تاریکی سے نجات حاصل کرنے کی خاطر اس کا شوہر کمرے کی اکلوتی کھڑکی کھول دیتا تھا۔ فضا ابر آلود ہوتی تو لالٹین جلا کر لکھتا پڑھتا رہتا تھا۔ مگر اس کے جانے کے بعد کھڑکی کھلی ہی نہیں تھی۔

کمرے میں داخل ہوتے ہی اسے پہلے ایک منٹ تک تو کچھ بھی دکھائی نہ دیا۔ اس نے کھڑکی کھول دی۔ کمرے کی چیزیں مدہم مدہم دکھائی دینے لگیں۔ ایک پرانی میز ایک کرسی اور ہر طرف ریکوں میں کتابیں ہی کتابیں۔

یہ اس کے مرحوم شوہر کی پوری کائنات تھی جس میں اس کی زندگی کے بیشتر شب و روز بسر ہوئے تھے۔

وہ میز کے پاس کھڑی تھی۔ کھوئی کھوئی سی اور سوچ رہی تھی کہ اس کے شوہر نے کتنی محنت سے، کتنی محبت سے ان کتابوں کو جمع کیا تھا۔ مرحوم کو کتابوں سے بڑی محبت تھی۔ گھر کی ضرورتیں پوری کرنے کے بعد مہینے کے آخری ہفتے میں بٹنی رقم اس کے پاس بچ جاتی تھی اس سے کتابیں خرید لاتا تھا۔ جنہیں ریکوں کے اندر کہیں نہ کہیں ٹھونس دیتا تھا۔

”اب ان کتابوں کا مصرف کیا ہے؟“ اس نے خود سے سوال کیا۔ ”بچوں کے بڑے ہونے تک یہ سلامت رہیں گی؟ کون جانے؟“ اس نے آہ بھر کر خود ہی جواب دیا۔

میز سے کچھ دو ایک الماری کے پاس اس کا حقہ بھی پڑا تھا۔ یہ حقہ اس کے لئے ایک مہم دیرینہ کی حیثیت اختیار کر گیا تھا۔ رات دن وہیں رکھا رہتا تھا۔ اس کی بیٹی کو اس کا بڑا خیال رہتا تھا۔ باپ کمرے میں ہوتا تھا تو وہ اس سے پوچھے بغیر دو تین

بارچلم تیار کر کے لے آتی تھی۔

وہ کچھ لکھنے میں مصروف ہوتا تھا تو ہاتھ کے اشارے سے شاباش دے دیتا تھا اور کتاب کا مطالعہ کر رہا ہوتا تو باقاعدہ بڑی پدرانہ شفقت سے اس کے سر پر ہاتھ پھیرتا اور دو تین باتیں بھی کر لیتا۔

”اب اس حقے کو کوئی ہاتھ بھی نہیں لگائے گا“ اس نے دل میں کہا  
میز کے پاس کھڑے کھڑے اسے ناول کا خیال آ گیا۔

اس کی تلاش میں اس نے میز کے دراز کھولنے شروع کر دیئے۔ کسی میں خالی کاغذ، قلم اور پنسلیں تھیں کسی میں بجلی، سوئی گیس اور نلکے کے بل الگ الگ فائلوں میں محفوظ تھے۔ شوہر کی یہ بات اسے خاص طور پر پسند تھی کہ سارے ضروری کاغذ وہ سنبھال کر رکھتا تھا چنانچہ جب بھی کسی کاغذ کی ضرورت پڑتی تھی، آسانی سے نکال کر لے آتا تھا۔

ایک دراز میں ڈھیر سارے وہ خط پڑے تھے جو اس کے دوستوں نے، ساتھیوں نے، مداحوں نے یا رشتہ داروں نے بھیجے تھے۔ کچھ خط ایسے بھی تھے جو چند مشاہیر ادب نے اسے لکھے تھے۔ یہ خط سب خطوں سے الگ بڑی احتیاط سے ایک تار میں پروئے ہوئے پڑے تھے۔

اس نے آخری دراز کھولی۔ اس میں اس کے استعمال کی چیزیں تھیں۔ ایک گھڑی جو اس کے عقیدت مند نے اس کے جنم دن پر کسی بیرونی ملک سے بطور ایک تحفہ عقیدت کے اسے بھیجی تھی۔ پرانی عینکیں ہیں، بچوں کے تاریخ پیدائش کے مٹھنکائیٹ تھے۔ نکاح کی انگشتری تھی۔

یہ انگشتری اس نے اٹھالی اور اسے غور سے دیکھنے لگی۔

یہ ایک اسے احساس ہوا کہ اس کی آنکھوں سے آنسو بہ نکلے ہیں۔ اس نے کرتے کے دامن سے گال صاف کئے اور وہ انگشتری وہیں رکھ دی۔

دراز کے آخری گوشے میں ایک گلابی رنگ کا لفافہ دکھائی دے رہا تھا۔  
 لفافہ دیکھتے ہی اس کو احساس ہو گیا کہ انہوں نے جو اسے سب خطوں سے جدا  
 کر کے رکھا ہے تو ضرور اس میں کوئی خاص بات ہوگی۔  
 وہ لفافہ اٹھا کر دیکھتی رہی۔

لفافے کے اوپر اس کے شوہر کا پتا انگریزی میں ٹائپ کیا ہوا تھا اور لفافے کی  
 حالت بتا رہی تھی کہ اس میں سے خط نکال کر بار بار پڑھا گیا ہے کیونکہ لفافے پر ایک  
 دو دھبے اس کی شہادت دے رہے تھے۔

وہ لفافے میں سے خط نکالنے لگی تو نہ جانے ایک لمحے کے لیے اس کے اندر یہ  
 احساس کیوں پیدا ہو گیا کہ یہ خط اسے پڑھنا نہیں چاہیے۔

”یہ میرے شوہر کا نام آیا ہے بیوی ایسا خط کیوں نہیں پڑھ سکتی؟“ یہ دلیل اس  
 نے اپنے آپ کو دی اور لفافے سے خط نکال لیا۔

ایک ایسی خوشبو اس کے مشام میں درآئی گویا کہ وہ تازہ گلاب کو سونگھ رہی ہے۔  
 اس نے کانڈکی تہیں کھول دیں۔ تحریر مختصر تھی۔ صرف چار سطریں درج تھیں:

مری کے دوران قیام میں آپ نے وعدہ کیا تھا کہ آپ ساری باتیں ایک ناول  
 میں لکھ دیں گے اور یہ ناول آپ کی زندگی کا شاہکار ہوگا۔

میری نظروں میں آپ بڑے مصنف ہیں اور آپ کے متعلق میرے جذبات کیا  
 ہیں۔

آپ خوب جانتے ہیں۔ میں التجا کرتی ہوں وہ ناول ہر حالت میں مکمل کر دیں  
 اسے چھپے ہوئے دیکھ کر مجھے بے حد خوشی ہوگی۔

اس کے نیچے لکھنے والی کا نام ریحانہ لکھا ہوا تھا  
 ریحانہ یہ نام اس کے ہونٹوں سے اس طرح نکلا کہ اس نے محسوس کیا کہ آگ کا  
 کوئی شعلہ اس کے لبوں کو چھو گیا ہے۔

خط اس کے ہاتھ میں تھا اور وہ آنکھیں سامنے دیوار پر گاڑے کھڑی تھی۔

اس کی ٹانگیں لڑکھڑانے لگی تھیں۔ اس نے خود کو ایک کرسی میں گرا دیا۔

پورا ایک منٹ بھی نہیں گزرا ہوگا کہ اس کے اندر بجلی سی دوڑ گئی۔ اس نے خالی لفافہ اور اس کے ساتھ لکھا ہوا کاغذ میز پر رکھ دیا۔ پہلی الماری کے دونوں پٹ کھول دیئے۔ وہاں اوپر سے نیچے تک مجلہ اور منقش کتابیں قطاروں میں نظر آرہی تھیں۔ اس نے ان کتابوں کے پیچھے دایاں ہاتھ ڈال کر مسودے کو ڈھونڈا، مایوس ہو کر اس نے دوسری الماری کھول دی، وہاں بھی کتابوں کے سوا اور کچھ بھی نہیں تھا۔

اب صرف ایک الماری باقی تھی جو مقفل تھی تالا چھوٹا سا تھا۔

اس نے پورا زور لگا کر تالا توڑنے کی کوشش کی مگر وہ ٹوٹ نہ سکا۔ وہ اسی لمحے کمرے سے نکل گئی اور جب لوٹی تو اس کے ہاتھ میں ایک دستا تھا۔ چند ضربوں کے بعد تالا ٹوٹ کر اس کے ہاتھ میں تھا۔

اس نے تالا پرے پھینک دیا۔ الماری کھول دی

یہاں فقط مسودے تھے۔ ان میں سے بعض چھپ چکے تھے اور کچھ ایسے بھی تھے جو ابھی کسی ناشر کے ہاں نہیں پہنچے تھے۔

ایک طرف دیوار کے ساتھ ایک خوبصورت جلد پڑی تھی۔ اس نے ہاتھ بڑھایا اور جلد اٹھالی۔ یہی وہ مسودہ تھا جس کی تلاش میں وہ سرگرداں تھی۔

مسودہ اٹھائے وہ میز کے پاس آگئی اور مسودے کا پہلا ورق پلٹا۔ اس کی آنکھوں کے سامنے جلی حروف میں ناول کا عنوان درج تھا۔ ”اندھیرے کا ستارہ“ نیچے ناول کا لفظ لکھا گیا تھا اور صفحے کے آخری حصے میں مصنف کا نام درج تھا۔ وجاہت نواز۔

اس نے ورق پلٹا، پہلا باب کے نیچے تحریر کا آغاز اس سطر سے ہوا تھا مری کی ایک برفانی شام کو ریحانی اس کی زندگی میں یوں داخل ہوئی جیسے اندھیرے میں



ایک لخت ایک ستارہ چمک اٹھے۔

وہ ورق گردانی کرنے لگی۔

جہاں جہاں بھی اس کی نظر پڑتی تھی ریحانہ کا نام اس کے سامنے آجاتا تھا۔

”اف میرے اللہ“

اسے محسوس ہونے لگا جیسے اس کی آنکھوں میں نشتر سے چھینے لگے ہیں۔ اس نے مسودے سے نگاہیں ہٹالیں اور اپنا دایاں ہاتھ زور سے پیشانی پر ملنے لگی۔ شاید اسے احساس ہو رہا تھا کہ کوئی بھیانک خواب دیکھ رہی ہے۔

مسودہ اس کی آنکھوں سے ایک فٹ کے فاصلے پر پڑا تھا اور اسے ایک سنگین حقیقت کا احساس دلا رہا تھا۔

اس نے مسودے سے نظریں ہٹالیں۔ اور اس لمحے گلابی رنگ کا لٹافہ اس کی آنکھوں میں چھینے لگا اس وقت اس کی بیٹی رضیہ دروازے پر آ کر کھڑی ہو گئی تھی۔ اپنی ماں کو اس سے پہلے اس نے ایسی حالت میں کبھی نہیں دیکھا تھا۔ خوف سے اس کا چہرہ زرد پڑ گیا تھا اور وہ ماں کے پاس جاتے ہوئے گھبرار ہی تھی۔

اب ماں نے مسودے کی جلد الگ کر دی تھی اور کسی ارادے سے اٹھنے ہی والی تھی کہ رضیہ کی آواز آئی۔

”امی!“

”کیا ہے؟“ وہ گرجی

”وہ ایک صاحب آئے ہیں کہتے ہیں بہت ضروری کام ہے“

”کون ہے؟“ ماں کے لہجے میں بدستور جھنجھلاہٹ تھی۔

”پتا نہیں جی بیٹھک میں بٹھا دیا ہے“

”مجھ سے پوچھے بغیر؟“

بچی کانپ اٹھی

”کیوں بٹھایا ہے اسے احمق گدھی“

رضیہ اس خوف سے کہ امی پٹائی نہ کر دے باہر نکل گئی۔

بیٹی کے جانے کے بعد وہ خود بھی دروازے سے نکلے لگی۔

مصنف نے یہ کمرہ ملاقاتیوں کے لیے وقف کیا ہوا تھا۔ اس کی دہلیز پر اس نے

قدم رکھا تو ایک خوش لباس اجنبی کو کرسی میں بیٹھے ہوئے دیکھا۔

اجنبی دروازے ہی کی طرف دیکھ رہا تھا اس لئے اسے وہ آواز سننے میں کوئی

وقت نہ ہوئی جو اس کے پیچھے سے آئی

”جی“

”آداب عرض ہے نیگم صاحبہ، میں اپنا تعارف کرائے دیتا ہوں۔ میرا نام

عارف ربانی ہے اور میں ایک مشہور شاعری ادارے، عارفین کا مالک ہوں۔ مرحوم

کے ناول کا ایک باب میرے ہی رسالے میں چھپ کر بے حد مقبول ہوا تھا۔ میں

ناول شائع کرنا چاہتا ہوں بہت معقول شرائط پر“

یہ کہہ کر ناموش ہو گیا اور جواب کا انتظار کرنے لگا کوئی آواز اس کے کانوں

تک نہ پہنچی۔ ان شاء اللہ یہ ناول بہت مقبول ہوگا۔ میں ہر ایڈیشن کی بیس فیصد رائلٹی

پیشگی دوں گا۔ اس طرح آپ کو مالی پریشانیوں سے نجات بھی مل جائے گی اور مرحوم

کو محنت بھی بار آور ہو جائے گی۔ آپ نے سمجھ لیا نا وہ خاموش تھی اس نے دوبارہ کہا۔

”سمجھ لیا ہے نا“ وہ اب بھی خاموش تھی

”تو آج ہی پہلے ایڈیشن کی پیشگی رقم“

مگر مسودہ کہاں ہے؟ سوال کیا گیا

”مسودہ گھر میں ہے۔ مرحوم نے مرنے سے ایک ہفتہ پیشتر مجھے اطلاع دی تھی

کہ ناول مکمل ہو چکا ہے اور جلد ہی آپ کے حوالے کر دوں گا آپ کو علم ہو گا کہ

کاروبار میں سے ایک دم بڑی رقم نکالی نہیں جاسکتی میں رقم کا انتظار کر رہا تھا۔ کل ملی

ہے اور آج حاضر ہو گیا ہوں“

”مگر وہ“

”ان کے کمرے میں ہوگا۔ جا کہاں سکتا ہے۔ آپ ان کے کمرے میں نہیں گئیں۔ بہت دکھ ہوا ہے آپ کو۔ جانتا ہوں لیکن دیکھئے ناموت اور زندگی اللہ کے ہاتھ میں ہے“ یہ کہہ کر وہ خاموش ہو گیا۔

دو منٹ گزر گئے

”بیگم صاحبہ“ کوئی جواب نہیں دو تین منٹ اور گزر گئے۔

کمرے میں پچی آگئی

”امی نے کہا ہے وہ ملے گا تو بات ہوگی“

ناشر کو اس قسم کے سلوک کی بالکل توقع نہیں تھی۔ اس جیب سے اپنا کارڈ نکالا

”لو بیٹی اس پر میری دکان کا پتا درج ہے۔ اپنی امی کو دے دینا اور کہنا کہ میں

انتظار کروں گا“

ناشر اٹھ کر جانے لگا۔ رضیہ کارڈ لے کر قدم اٹھانے لگی۔

وہ شوہر کے کمرے میں جا چکی تھی

”امی! یہ دیا ہے اس نے کہا ہے میں انتظار کروں گا“

رضیہ کارڈ ماں کی طرف بڑھا کر، نگاہیں جھکائے کھڑی تھی۔

”چلی جاؤ“

ماں کا حکم سن کر رضیہ نے کارڈ میز کے اوپر رکھ دیا اور جانے لگی۔

”سنو“ لڑکی جاتے جاتے ٹھہر گئی

”ادھر کوئی بھی نہ آئے بالکل نہ آئے۔ سن لیا“

اشبات میں سر ہلا کر لڑکی چلی گئی۔

”اس نے کمرے کا دروازہ بند کر لیا اور شدید ہیجانی کیفیت میں پھر نے لگی۔ وہ

تیز تیز چل رہی تھی جیسے کمرے کا فرش سخت گرم ہو گیا ہو۔“

لمحہ بلحہ اس کی ہیجانی کیفیت میں اضافہ ہونے لگا۔ اس کی رفتار میں تیزی آنے لگی۔ شدت ہیجان سے اس کے ڈیلے پھیل گئے تھے۔ وہ لمبے لمبے سانس لے رہی تھی۔ مسودے پر نگاہ پڑتے ہی وہ رک گئی۔ میز کے پاس آ کر اس نے مسودہ اٹھالیا اور پہلے چند ورق اپنی گرفت میں لے کر اسے پھاڑنے ہی والی تھی کہ دروازے پر بے تحاشا دستک ہونے لگی۔

”امی امی“

رضیہ کی مضطرب آواز آرہی تھی

اس نے مسودہ رکھ دیا۔ جلدی سے جا کر دروازہ کھولا

رضیہ چھوٹے بھائی ناصر کو شانے سے لگائے کھڑی تھی

”امی ناصر کو پتا نہیں کیا ہو گیا ہے قے پر قے کر رہا ہے“

”کیا؟“ ماں کا چہرہ اس کی اندرونی پریشانی ظاہر کر رہا تھا۔

”بولتا بھی نہیں امی“ بچی رونے لگی

ماں نے دونوں بازو پھیلا کر بچے کو اپنی گود میں لے لیا۔

”ناصر ناصر“

اس کا بدن بہت ہلکا پڑ گیا تھا۔ کرتہ قے سے لتھڑا ہوا تھا۔

”ناصر ناصر ناصر“

اس نے بچے کے بے جان سے جسم کو اپنے سینے سے لگا کر بھینچ لیا۔

دوسرا بچہ اندر جا کر چپ چاپ بہن کے پاس کھڑا ہو گیا تھا اور بری طرح کانپ

رہا تھا۔

ماں نے تیسری بار ناصر کو پکارا اور اس کے حلق سے ایک باریک سی آواز امی کہتی

ہوئی نکلی۔ ماں نے اسے پھر بھینچ لیا۔ اس کے ماتھے کو چوما۔

اب ناصر آہستہ آہستہ رونے لگا تھا۔

لمحے وقت کے اندھیروں میں ڈوب رہے تھے۔ ماں کی نظریں کبھی مسودے کو دیکھتی تھیں اور کبھی اپنے بچوں کو

پھر جیسے اس نے کوئی فیصلہ کر لیا

”رجو بیٹی“

”جی امی“

”ناصر کو سنبھالو میں ابھی آجاتی ہوں“

ناصر بہن کو گود میں دے کر اس نے ناشر کا کارڈ اٹھایا۔ اس اس کے ہاتھ

مسودے کی طرف بڑھنے لگے

”ابھی آجاتی ہوں“

یہ کہہ کر وہ مسودہ لے کر کمرے سے نکل گئی۔

## صبح

اس کی اکتیس سالہ زندگی میں یوں تو ہزاروں صبحیں آئی تھیں مگر آج تک کسی صبح نے بھی اس کے قلب و ذہن پر کچھ دیر پا اثرات نہیں چھوڑے تھے۔ اپنے ماضی کے دھندلکوں کے اندر نگاہیں دوڑا کر وہ کسی ایسی صبح کا تصور نہیں کر سکتا تھا جو اپنے خوبصورت مناظر کے ساتھ اس کے باطن میں طغوانی ہوئی ہو اور اس کی خوشگوار یادیں اس کے شعور میں زندہ ہوں۔

اس نے اب تک یہ کبھی سوچا بھی نہیں تھا کہ صبح اپنے ساتھ کیا کچھ لے آتی ہے اور جو کچھ لے آتی ہے وہ انسانی دل پر کیا کیفیت چھوڑ جاتا ہے۔

اول تو وہ شروع ہی سے رات دیر سے سونے اور دن کو دیر سے جاگنے کا عادی تھا۔ پھر کالج سے باہر نکلنے کے بعد وہ ایک اخبار سے وابستہ ہو گیا تھا۔ اخبار کے دفتر میں بارہ بجے سے پیشتر کبھی نہیں جاتا تھا اور جب فارغ ہو کر واپس آتا تھا تو رات کا پہلا پہر گزر چکا ہوتا تھا۔ صبح دیر ہی سے آنکھ کھلتی تھی۔ مگر اس روز نہ جانے کیسے وہ صبح سویرے جاگ پڑا تھا۔

اور جب اتفاق سے جاگ ہی پڑا تھا تو بے اختیار اس کا جی چاہا کہ گرم گرم بستر سے اوپر نکل کر اوپر کوٹھے پر چلا جائے اور کچھ دیر وہاں ٹھہر کر صبح کی رعنائیوں سے لطف اٹھائے۔

سردیوں کے دن اور سردیوں کی راتیں تھیں اور اس رات جب وہ اخبار کے دفتر سے لوٹا تھا تو کھانا کھائے بغیر لحاف میں گھس گیا تھا اور چند منٹ بعد ہی گہری نیند سو گیا تھا۔

صبح کے چار بجے تک اسے اپنے تن من کا ہوش نہیں تھا لیکن جیسے ہی یاد اللہ دتا کے گھر سے مرغ کی آواز بلند ہوئی وہ بیدار ہو گیا۔ ان لمحوں میں نیند جیسے اس کی آنکھوں سے بالکل غائب ہو چکی تھی اور وہ اپنے اندر بستر سے چمٹے رہنے کی ذرا سی

خواہش بھی محسوس نہیں کرتا تھا۔

اس کے کمرے کی کھڑکی سردیوں اور گرمیوں میں بند ہی رہتی تھی۔ اس نے کبھی سوچا بھی نہیں تھا کہ کسی روز جاگ کر کھڑکی کھولنے کی بھی ضرورت پڑ سکتی ہے مگر اس روز ایک بے نام خواہش کے زیر اثر وہ بستر سے اتر اتو سیدھا کھڑکی کی طرف جانے لگا۔

کھڑکی کے دونوں پٹ کھول کر وہ ذرا آگے جھک کر صبح کی ٹھنڈی ٹھنڈی ہوا میں لمبے لمبے سانس لینے لگا۔  
نہ جانے اس دن کی صبح میں ایسی کیا کشش تھی کہ کھڑکی میں کھڑے رہنا اسے زیادہ اچھا معلوم نہ ہوا۔ اسے تنگی نہ نگاہ کا احساس ہوا اور وہ اس خیال سے کہ گھر والوں کی نیند قدموں کی چاپ سے خراب نہ ہو جائے، آہستہ آہستہ چل کر، بیڑھیاں طے کر کے کوٹھے پر پہنچ گیا۔

کوٹھے کے اوپر ہر طرف ایک بہت پیاری، بڑی رنگین صبح مسکرا رہی تھی۔ صبح اتنی خوبصورت ہوتی ہے یہ بات کبھی اس کے وہم و گمان میں بھی نہیں آئی تھی۔

وہ صبح بڑی رون شتھی، نزہت آگیاں، لطافت بار دور کہیں کہیں مدھم سے ستارے چمک رہے تھے اور اس کے سر کے عین اوپر ایک ستارہ زیادہ روشن، تابندہ اور درخشندہ نظر آ رہا تھا۔

کیا یہ وہ ستارہ ہے جسے زہرا کہتے ہیں! ہو سکتا ہے وہی ہو جی تو اس قدر تابناک ہے

اس کی نظر ایک آدھ منٹ تک ستارے پر جمی رہی پھر اس نے بے اختیاری کے عالم میں مشرق کی طرف دیکھا۔

روشنی ہی روشنی گویا روشنی کا ایک طویل قافلہ اپنے راستے پر چلا جا رہا ہے۔

خاموشی کے ساتھی بغیر کسی صدائے جس کے آگے ہی آگے چلا جا رہا ہے۔

اسے اقبال کی بہت خوبصورت نظم ذوق و شوق کا پہلا شعر یاد آ گیا

**قلب و نظر کی زندگی دشت میں صبح کا سماں**

**چشمہ آفتاب سے نور کی ندیاں رواں**

گو چشمہ آفتاب ابھی وادی مشرق میں کہیں چھپا ہوا تھا لیکن نور کی ندیاں تو یہاں وہاں، جہاں تہاں رواں دواں تھیں۔

ایسی خوبصورت صبحوں کے نظارے سے محروم رہنا زندگی کی کتنی بڑی محرومی ہے۔ اس کے ذہن میں خیال آیا اور اسے افسوس ہوا کہ ایسی بے شمار صبحیں آئیں اور اس کے قلب و نظر کو چھوئے بغیر ماضی کے غاروں میں چھپ گئیں۔

ایک عجیب مبہم سی خوشی شبہنم کے ان قطروں کی طرح جو بلند یوں سے نیچے اتر کر پھولوں کی نازک پتیوں پر جگمگانے لگتے ہیں۔ اس کے سینے میں ننھے سے دیئے جلا رہی تھی۔

وہ اس آرام کرسی کی پشت سے لگ کر کھڑا تھا جہاں کبھی دفتر سے واپس آ کر بیٹھ جاتا تھا اور شام تک مطالعہ کرتا رہتا تھا۔ اس کی نظریں نیم روشن، نیم تاریک فضاؤں میں ادھر ادھر تیرتی جا رہی تھیں۔

کہیں کہیں بادل کے ہلکے ہلکے ٹکڑے کہیں کہیں لرزتے سے ستارے اور کہیں کہیں مختلف رنگوں کی چھوٹی چھوٹی سی فضا میں بکھرتی ہوئی دنیا تھیں۔

ان میں زندگی کا حسن ہے۔ کائنات کا حسن ہے۔ ایک پر اسرار اور جاذبیت، اور دلآویزی ہے۔

اس وقت فضا کتنی پرسکون ہے۔ دفتر میں تو ہر وقت ایک طوفان شور و غوغا برپا رہتا ہے کسی سے کچھ کہنا ہو تو بلند آواز ہی میں کہنا پڑتا ہے۔ اس کے دل میں خیال آیا اس سوچ میں لمبے آہستہ آہستہ گزرتے گئے اور اسے ان کے رخصت ہونے کا



احساس ہی نہ ہو سکا۔

اس نے بارہا موسیقی کی محفلوں میں شریک ہو کر ایسے ایسے نغمے سنے تھے جنہوں نے اس کے دل و دماغ پر ایک وجد کی سی کیفیت طاری کر دی تھی مگر اس وقت پرندوں کے چہچہے اسے ان تمام نغموں سے مختلف محسوس ہو رہے تھے۔ ان کے اندر اپنی ایک دلکشی تھی، اپنی ایک کشش تھی۔

اس کا دل چاہتا تھا کہ یہ ملکوئی موسیقی کبھی ختم نہ ہو۔ مگر تھوڑے تھوڑے وقفے کے بعد وہ اپنی باطنی دنیا میں ایک خلا محسوس کرنے لگتا تھا۔ یہ خلا کیسا تھا۔ شاید وہ خود کو اس حسن میں، اس سکون میں، اس نور و ضیاء میں پوری طرح جذبت نہیں کر سکا تھا۔ شاید اسے کسی اور شے کی جستجو تھی۔ اس کی نگاہیں کچھ اور دیکھنے کی آرزو مند تھیں۔ اس کا دل کسی اور منظر کی دہلی خواہش سے کچھ بے تاب تھا۔

وہ آرام کرسی کی پشت سے ہٹا کر شاہ نشین کے قریب چلا گیا۔

یہ شاہ نشین اس کی بچپن کی ساتھی تھی۔ شام کے قریب اپنے دوستوں کے ساتھ وہ یہیں بیٹھ کر اپنے استادوں، کتابوں اور آنے والے امتحانوں کے بارے میں باتیں کیا کرتا تھا۔ ان دنوں ان باتوں کے علاوہ اسے کچھ اور بہت کم سو جھتا تھا۔

کئی منٹ وہ اس دور کی یادوں میں کھویا رہا۔ عین ان لمحوں میں ایک پرندہ، اس کے سر کے اوپر چیخا اور تیزی سے اڑتے ہوئے اس حویلی کے پیچھے غائب ہو گیا جو محلے میں سب سے اونچی تھی۔ محلے سے باہر بھی کوئی مکان بلندی میں اس کا مقابلہ نہیں کر سکتا تھا۔

حویلی پر نظریں پڑتے ہی ایک دم اس کے دل کی حرکت تیز ہو گئی۔

شہا ایک خوبصورت نسوانی پیکر اس کے قریب آ گیا۔

شہا! میں تم سے کچھ کہنا چاہتا تھا ہر بار شہا کو مخاطب کر کے وہ یہ فقرہ کہنا چاہتا تھا

لیکن یہ الفاظ اس کے دل سے نکل کر ہونٹوں تک نہیں آتے تھے۔

دونوں ایک دوسرے کو دیکھتے رہتے اور پھر خاموشی کے عالم میں ایک دوسرے سے جدا ہو جاتے۔

شہلا اس کے ایک دور کے رشتہ دار کی بیٹی تھی جو محلے کی سب سے اونچی حویلی میں رہتی تھی جس کے بھائی اپنے مالک اور ملک سے باہر اونچے اونچے عہدوں پر فائز تھے۔ اس کا والد ایک ریٹائرڈ فوجی افسر تھا۔

سوسائٹی میں اس گھرانے کی بڑی عزت تھی اس کے برعکس میں وہ ایک معمولی صحافی تھی۔

اس کے حویلی میں آنے جانے پر کوئی پابندی نہیں تھی۔ جب بھی وہ وہاں جاتا تھا شہلا مشکرا کر اس کی پذیرائی کرتی تھی اور یہی چیز اس کے ایک خواب کو چپکے چپکے تاب و توانائی دے رہی تھی۔

شہلا کو مطالعے کا بہت شوق تھا اور وہ اس کے لئے لائبریری سے نئی نئی کتابیں ایسٹو کرنا کر لے جاتا تھا جسے پا کر وہ بہت خوش ہوتی تھی۔ وہ دونوں چند لمحوں کی ملاقات میں فقط رسمی باتیں ہی کرتے تھے لیکن ان کی نگاہیں ایک دوسرے سے وہ راز کہہ چکی تھیں جو انسانی زندگی کا سب سے قیمتی، سب سے خوب صورت راز ہوتا ہے۔

باہمی اعتماد کی فضا میں وہ ایک دوسرے سے کچھ کہے بغیر، ایک دوسرے کو کچھ بتائے بغیر، اپنے اس خوشگوار مستقبل کی تعمیر کرتے رہتے تھے جو ایک کانہیں دونوں کا مشترکہ مستقبل تھا۔

اور ایک شام جب وہ لائبریری کی چھلی کتابیں واپس لانے کے لیے اس کے ہاں پہنچا تو اس نے دیکھا کہ شہلا اندر گئی اور کتابوں کا ایک ڈھیر اٹھالائی جسے اس نے میز کے ایک کونے میں رکھ دیا۔

صفر صاحب! وہ بولی اور اس نے محسوس کیا کہ اس کی آواز میں ایک لرزش سی

تھی۔

وہ اسے صفدر صاحب کہہ کر مخاطب نہیں کیا کرتی تھی، صرف صفدر کہتی تھی، پھر آج اس نے اس کے نام کے ساتھ صاحب کیوں جڑ دیا ہے۔ وہ حیران ہوا اور شہلا نے یہ کہہ کر اسے مزید حیران کر دیا۔

”دیکھئے آپ کی کوئی اور کتاب میرے پاس ہے تو نہیں بتائیے؟“

اس کے اندر سے کیوں کا لفظ ایک طوفانی قوت سے باہر آنا چاہتا تھا۔ وہ پوچھنا چاہتا تھا آج یہ سوال کیوں مجھ سے پوچھ رہی ہو۔ مگر اس نے ضبط کیا۔

”یہی ساری کتابیں ہیں آپ کی؟“ شہلا نے پوچھا

”میرا خیال ہے بس یہی کتابیں ہیں“

”ٹھیک ہے لے جائیے گا“

وہ اس کے چہرے پر بھر پور نظر ڈالنا چاہتا تھا تا کہ اس چہرے ہوئے جذبے کا اندازہ رک سکے جو اس سے ایسے الفاظ نکلا رہا تھا۔ مگر شہلا بات کہہ کر فوراً اپنا رخ دوسری طرف پھر لیتی تھی۔

”یہ کیوں، یہ کیوں؟“ یہ سوال اس کے ذہن میں ایک ہیجان برپا کئے ہوئے

تھا۔

”شہلا“

”جی“

”یہ وہ کتابیں اور“

”وہ چپ چاپ کھڑی رہی“

”شکریہ آپ کا بہت بہت“ اور شہلا جانے لگی

”شہلا“

جاتے جاتے وہ رک گئی

”کہئے“

”یہ کیوں؟“

”اس نے کچھ نہ کہا ایک لفظ بھی اس کے ہونٹوں سے نہ نکلا وہ بے اختیاری کے عالم میں اس کی طرف بڑھا۔ غور سے اس کا چہرہ دیکھتے ہوئے اب اس کے اور شہلا کے درمیان صرف ایک قدم کا فاصلہ رہ گیا تھا۔“

یہ ایک شہلا کی آنکھ سے ایک قطرہ اشک نکلا اور اس کے رخسار کی طرف بڑھنے لگا اور اس کے ساتھ ہی وہ تیزی سے دوسرے کمرے میں چلی گئی۔

وہ شہ نشین کے پاس کھڑا تھا اور یہ سارا منظر اپنی ساری جزویات کے ساتھ اس کی آنکھوں تلے پھر گیا تھا۔

یہ شہلا سے اس کی آخری ملاقات تھی۔ کئی دن کے بعد اس نے سنا کہ وہ شادی کے بعد اپنے وطن سے بہت دور چلی گئی ہے۔

دفتر میں کام کرتے ہوئے کسی ریسٹوران میں چائے پیتے ہوئے، دوستوں سے گپ کرتے ہوئے، رات کے پچھلے پہر سنسان سڑکوں پر تنہا قدم اٹھاتے ہوئے جب بھی اسے یہ واقعہ یاد آجاتا تھا اس کی طبیعت بڑی ادا اس ہو جاتی تھی۔

”مجھے زندگی نے کیا دیا ہے؟“

وہ آہ بھر کر کہتا تھا اور اس کے چلنے کی رفتار مدھم پڑ جاتی تھی۔

ایک اندرونی خلش سے بے قرار ہو کر اس نے نظریں حویلی سے ہٹالیں اور اوپر دیکھا۔ صبح خاموش تھی۔ ستارے دھندلے پڑتے جا رہے تھے۔ اور اس کے سر کے اوپر ایک ستارہ بدستور بڑی تابناکی سے چمک رہا تھا۔

اس کی آنکھوں میں چہن سی ہوئی اور اس نے غیر ارادی طور پر اپنے ہاتھ آنکھوں کے اوپر رکھ لئے۔

اس کے اندر ایک ہلچل مچی تھی اور وہ آنکھوں سے ہاتھ ہٹا کر، شہ نشین سے ہٹ

کر، دوسری سمت جانے لگا۔

وہاں ایک چھوٹا سا کمرہ تھا جہاں بیٹھ کر اس نے ڈھیر ساری کتابوں کا مطالعہ کیا تھا۔ الماریوں میں کتابیں بند تھیں اور ریکیوں میں بھی کتابیں سلیقہ بندی سے رکھی ہوئی تھیں۔

یہ کتابیں اس کی چھوٹی بہن نے بجا کر رکھی تھیں۔ مہ پارہ کو اس کا ہر وقت خیال رہتا تھا۔ اس کے کپڑے باقاعدگی کے ساتھ استری کرتی تھی صبح دیر سے جاگتا تھا تو اس کو چند منٹ کے اندر اندر گرم ناشتہ مل جاتا تھا۔ اس کی بہن کو بڑی آرزو تھی کہ اس کے بھائی کا سہرا بند ہے اور ایک خوب صورت بھابی گھر کی رونق بنے۔

بھائی سے وہ اپنی اس آرزو کا اظہار بار بار کر چکی تھی اور اس نے ہر بار اسے کسی نہ کسی طرح ٹال دیا تھا۔

وہ آہستہ آہستہ ٹہل رہا تھا۔ اپنے دونوں ہاتھ اس نے کمر کے پیچھے باندھ رکھے تھے۔

ایک بار پھر شہ نشین کے پاس پہنچ کر اس کے قدم رک گئے تھے۔

حویلی اپنی پرانی دیواروں کے ساتھ خاموش کھڑی تھی اور ان دیواروں پر کہیں کہیں روشنی بکھری ہوئی تھی۔

ان دیواروں کے پیچھے اس کی خوشیوں کے کتنے ہی لمحے دفن ہو چکے تھے۔

کتاب لینے کے لیے مسکرا کر جب وہ اپنا خوب صورت اور پیارا ہاتھ اس کی طرف بڑھاتی تھی تو اس کا دل و نور مسرت سے کس طرح دھڑکنے لگتا تھا۔ اور جب اسے کرسی پر بیٹھنے کا اشارہ کر کے چائے لینے کے لیے باورچی خانے کی طرف جاتی تھی تو یہ گھڑیاں یہ انتظار کی گھڑیاں کتنی سہانی ہوتی تھیں۔

”کیا؟“

”آپ دیکھ نہیں رہے“

”دیکھ تو رہا ہوں“

”پھر لے لیجئے نا“

اور وہ میز پر چائے رکھ کر یونہی کتاب کی ورق گردانی کرنے لگتی۔  
کتنے ہی مناظر اسے یاد آگئے تھے۔

یہ سارے مناظر اس کی یادیں بن گئے تھے۔ کرب انگیزیاں

اور صبح اس سے بے نیاز اپنا سفر طے کر رہی تھی

اس کو اپنی پلکوں تلے ایک بلکی سی تپش کا احساس ہوا۔ اسی لمحے اس کی انگلیاں

آنکھوں کی طرف بڑھ گئیں۔

”میں رو رہا ہوں“

اسے اپنی یہ کیفیت عجیب ہو گئی

”رو رہا ہوں، پناہ بخدا“

اس نے انگلیوں سے آنسو پونچھ لیے مگر آنسو تھے کہ تھمتے ہی نہیں تھے۔ اس نے

انگلیاں ہٹالیں اور شہ نشین پر بیٹھ گیا۔

وہ روتا رہا۔ چکیاں لیتا رہا اور لمحوں کا کارواں ٹھنڈی ہواؤں اور ڈوبتے ہوئے

ستاروں کی مدھم ہوتی ہوئی روشنی کے ساتھ اپنے راستے پر گزرتا رہا۔

شہ نشین پر بیٹھے بیٹھے اسے کچھ دیر ہو چکی تھی وہ اٹھ بیٹھا

اب اس کے باطن میں سکون کی کیفیت ایک حد تک ابھرائی تھی

شاید یہ رونے کا اثر تھا کہ اس کے اندر کا گرد و غبار دھل سا گیا تھا

اس نے اوپر دیکھا ستارہ چمک رہا تھا

وہ اس ستارے کو جیسے ٹکلی باندھ کر دیکھتا رہا اور اسے ایک بیک شہلا کے آنسو کا

خیال آگیا اور پھر اسے احساس ہوا کہ ستارہ کہیں گم ہو گیا ہے اور یہ آنسو چمکنے لگا ہے  
جس کی روشنی اس کے دل کی گہرائیوں میں اترتی چلی جا رہی ہے مسلسل اترتی چلی جا  
رہی ہے۔



## سرمایہ کی ایک رات

وہ مکان کیا تھا اچھی خاصی حویلی تھی اور ارد گرد جو لوگ رہتے تھے وہ اسے لال حویلی کہتے تھے اگرچہ اس کی بیرونی دیواروں کا سرخ رنگ اس حد تک ماند پڑ چکا تھا کہ موجودہ حالت میں اسے دیکھ کر یہ گمان بھی نہیں کیا جاسکتا تھا کہ کسی زمانے میں یہ سرخ تھی اور اس کی سرخی میں بڑی چمک دمک اور آب و تاب بھی تھی۔ اب گو سرخی نام کی چیز باقی نہیں رہی تھی تاہم اس کا پرانا تشخص ختم نہیں ہوا تھا وہ لال حویلی ہی کہلاتی تھی۔

یہ حویلی دو منزلہ تھی اور اس کے سارے کمروں کی تعداد باورچی خانے اور غسل خانے کو نکال کر بارہ سے کم نہیں تھی۔ اوپر والی منزل کے بیشتر کمرے بالعموم خالی رہتے تھے اور باقی کمرے بھی سال میں چند ہفتوں کے لیے آباد ہو جاتے تھے اور ان چند ہفتوں کے اختتام پر زندگی کے ہنگاموں سے محروم ہو جاتے تھے۔ البتہ نچلی منزل کی یہ حالت نہیں تھی، اس کے کمروں میں ہاؤ ہو گا گزر رہتا تھا۔ مگر ایک کمرہ ایسا بھی تھا جہاں زندگی کی لے بہت مدہم ہو چکی تھی۔ یہ نہیں کہ اس کمرے میں کوئی رہتا نہیں تھا۔ اس کی دیواریں رات دن ایک بوڑھے مرد اور ایک بوڑھی عورت کو دیکھا کرتی تھیں اور یہ سلسلہ سا لہا سال سے جاری تھا۔

وہ دونوں بستر پر خاموش لیٹے ہی نہیں رہتے تھے زندہ رہنے کے لیے وہ تمام کام کرتے تھے جو ضروری ہیں وقت پر کھانا کھاتے تھے۔ لباس بدلتے تھے، کمرے کی صفائی کا بھی پورا پورا خیال رکھتے تھے مگر ایک دوسرے سے الگ رہ کر، اپنے اپنے انداز میں، اپنے اپنے طور طریقے سے، کوئی خاص ضرورت پیش آ جاتی تو ایک دوسرے سے گفتگو بھی کر لیتے تھے لیکن یہ گفتگو چند فقروں سے آگے نہیں بڑھتی تھی۔

ان کی یہ انبارمل کیفیت فقط ان لمحوں میں ایک حد تک نارمل ہو جاتی تھی جب ان کے ساتھ مستقل طور پر رہنے والا بڑا بیٹا دفتر سے واپس



آ کر اپنی بیوی اور بچوں کے ساتھ یا تنہا ان کے پاس آتا تھا اور گھر کے معاملات میں ان سے مشورہ لیتا تھا۔ اس کے اور اس کی بیوی کے آنے سے کمرے کی افسردہ سنجیدگی میں تھوڑا سا فرق پڑ جاتا تھا اور اس وقت بڑا نمایاں فرق پڑ جاتا تھا جب ان کے چاروں بچے بھاگتے ہوئے آتے تھے اور او دھم مچانا شروع کر دیتے تھے۔

دادا اور دادی اپنے پوتوں اور پوتی کے شور و غل اور پیہم مطالبات پر زنج بھی ہو جاتے تھے مگر کسی صورت بھی ناگواری خاطر کا اظہار نہیں کرتے تھے۔ وہ ان سے ہنس ہنس کر باتیں کرتے تھے۔ جو کچھ وہ مانگتے تھے۔ انہیں بظاہر بڑی خوشی سے دے دیتے تھے۔ ان کا کوئی مطالبہ رد نہیں کرتے تھے۔

جب تک جاوید اور اس کی بیوی نسرین اپنے بچوں کے ساتھ اس کمرے میں رہتے تھے زندگی کے ہنگامے جیسے جاگ اٹھتے تھے اور جیسے ہی ڈیڑھ دو گھنٹے گزارنے کے بعد وہاں سے نکلتے تھے۔ یہ دونوں ایک دوسرے سے لا تعلق سے ہو جاتے تھے۔ گویا زندگی تیزی سے آتی تھی اور دبے پاؤں واپس چلی جاتی تھی۔

حویلی میں اصل رونق ان ایام میں آتی تھی جن دنوں ان کا چھوٹا بیٹا فرخ اپنی بیوی بچوں کے ساتھ امریکہ سے دو ماہ کے لیے وہاں آ جاتا تھا۔ اوپر کے کمرے اس وقت آاد ہو جاتے تھے اس زمانے میں یہ کمرہ دن رات بھرا بھرا رہتا تھا۔ ہر وقت کوئی نہ کوئی یہاں موجود رہتا تھا اور اس کی موجودگی میں ان کی ایک دوسرے سے لا تعلق برقرار نہیں رہتی تھی۔

امریکہ والا بیٹا چلا جاتا۔ بڑا بیٹا جاوید دفتر روانہ ہو جاتا۔ بچے اپنے اپنے سکول میں یا کبھی کبھی اپنی خالہ کے ہاں چلے جاتے ان کی بہو گھر کے کام کاج میں لگ جاتی تو اس کمرے کی چھوٹی سی دنیا پر سنانا چھا جاتا۔ جس میں کبھی کبھی ایک ہلکی سی افسردہ کھانسی ابھرتی، ڈوبتی رہتی تھی یا کرسی کے کھسکانے، شیلف سے کتاب نکالنے،

چائے کی خالی پیالی تپانی پر رکھنے سے ذرا سی دھمک ہو جاتی تھی۔ بڈھے کو دمے کا عارضی لاحق تھا۔ گھوں گھوں کرتا رہتا تھا اور جب سگریٹ کے کش لگاتا تھا تو اس کھوں کھوں میں اضافہ ہو جاتا تھا اور اس کا بگڑا ہوا چہرہ اور بگڑ جاتا تھا۔ اس کی بیوی بہت کم چلتی پھرتی تھی۔ مگر جب شوہر بے تحاشا کھانسنے لگتا تھا تو دو تین منٹ تک شکایت آمیز نظروں سے اسے دیکھتی رہتی تھی اور پھر چپ چاپ باہر چلی جاتی تھی۔ شوہر کو نہ اس کے کمرے کے اندر آنے سے تسکین ہوتی تھی اور نہ اس کے باہر چلے جانے پر ملال ہوتا تھا۔

پورے انتیس برس انہوں نے میاں بیوی کی حیثیت سے زندگی بسر کی تھی۔ ان کی ازدواجی زندگی کا ٹھمر، دوخوہرہ اور جوان لڑکے تھے جو خود بال بچوں والے تھے اور زندگی کے شاداب راستے پر چلے جا رہے تھے معاشی حالات خوشگوار تھے بوڑھے مس باپ کی خدمت کر کے خوش ہوتے تھے لیکن یہ انہیں خدمت کرنے کا موقع دیتے ہی نہیں تھے یا کم دیتے تھے بڈھے کی پنشن معقول تھی۔ زندگی کے بتیس برس اس نے ریلوے کے اعلیٰ افسر کے طور پر گزارے تھے۔ پنشن کی اس رقم سے میاں بیوی کا بخوبی گزارا ہو جاتا تھا۔ بیٹوں اور بہوؤں سے ایک پیشہ لینے کے بھی روادار نہیں تھے بلکہ ان کے بچوں کو کچھ نہ کچھ دیتے ہی رہتے تھے۔

جاوید اور اس کے چھوٹے بھائی نے اپنے ماں باپ کو ہمیشہ ایک دوسرے سے کبیدہ خاطر ہی پایا تھا اور یہ بات ان کے لیے ایک الجھن بن گئی تھی۔

فرخ امریکہ سے آتا تو ہوائی اڈے پر ہی بھائی سے پوچھتا

”بھائی جان! برف کی وہ سل پگھلی ہے یا نہیں؟“

جاوید نفی میں سر ہلادیتا

”آخر کیوں؟“

جاوید اس کا کوئی جواب نہ دیتا۔ دل میں ضرور کہتا۔ سل پگھل کیونکر سکتی ہے

جب اسے پگھلانے کی کوشش ہی نہیں کی جاتی۔

فرخ جاوید کی طرح ماں باپ کے رویے سے کچھ ایسا مایوس نہیں تھا۔ موقع ملنے پر وہ ضرور ماں سے پوچھتا۔

”امی“

”مت پوچھو کچھ مجھ سے مت پوچھو“

اس کی ماں بیٹے کا فرقہ سنے بغیر کہہ دیتی۔ اسے معلوم تھا وہ کیا کہنا چاہتا ہے

فرخ بھائی سے پوچھتا

”آخر یہ سلسلہ کب ختم ہوگا؟“

”کبھی ختم نہیں ہوگا“ جاوید کا جواب ہوتا ”امی ابو کا یہ مقدر نہیں ہے کہ وہ اس

طرح رہیں جس طرح میں اور نسرین، یاتم اور نسیمہ رہتے ہیں۔ مقدر نہیں بدل سکتا“ یہ الفاظ سن کر فرخ کو کچھ اور کہنے کا حوصلہ ہی نہ ہوتا۔

وہ رات عام راتوں ہی کی طرح ایک رات تھی جاڑوں کا آغاز ہو چکا تھا۔ حویلی

کے اندر اس رات تین خاندان آباد تھے اوپر کی منزل میں فرخ اور اس کی بیوی بچے

سونے کی تیاری کر رہے تھے۔ دوسری منزل میں جاوید جاگ رہا تھا۔ نسرین اور بچے

سو چکے تھے اور ان سے تین کمرے دور، آخری کمرے میں بوڑھے شوہر کی مسلسل

کھوں کھوں سے بڑھیا سونہیں سکتی تھی۔ چند منٹ کے لئے آنکھ لگتی تو پھر کھوں کھوں

کی آواز ایک کانٹے کی طرح اس کے ذہن میں چھینے لگتی اور وہ کروٹ بدل لیتی۔ مگر

کروٹ بدلنے سے کیا ہوتا ہے۔ کھوں کھوں رک نہیں سکتی تھی۔

”یہ شخص ایک عذاب ہے“ اس نے سوچا

وہ ایسی بے شمار راتیں گزار چکی تھی۔ جب بے چینی سے بار بار کروٹیں بدلتی رہی

تھی۔ اس لئے یہ تجربہ اس کے لیے نیا نہیں تھا۔ کئی بار اس نے خود سے سوال کیا تھا

میں کہیں اور کیوں نہ چلی جاؤں اس کے پاس رہ کر کیوں عذاب چھیلی رہوں۔ لیکن

وہ عذاب جھیلی رہتی، کمرے سے باہر قدم نہ رکھتی۔ ایک نہ معلوم قوت ہر بار اس کا یہ ارادہ توڑ دیتی۔

کھوں کھوں سے اس کی نیند حرام ہو گئی تھی۔ بے تاب ہو کر وہ بیٹھ گئی۔ کمرے میں زیر و نمبر کا بلب جل رہا تھا اور اس کی بے جان سی روشنی میں اس کے پلنگ سے کچھ دور دوسرے پلنگ پر ایک سیاہ سا لڑکتا ہوا محسوس ہو رہا تھا۔ اور وہ بڑبڑانے لگی۔

”اس شخص نے مجھے کبھی سکون سے زندہ رہنے نہیں دیا۔ غیروں جیسا سلوک کیا ہے میں اس کی بیوی ہوں پھر اس نے مجھے بیوی کیوں نہیں سمجھا۔ اسے چھوڑ کر جا سکتی تھی۔ پر نہیں گئی۔ سوچتی رہی اس کا رویہ بدل جائے گا۔ پھر جاوید آگیا اوہ اللہ تو نے مجھے کس جرم کی سزا دی ہے“

اس نے اپنے چہرے پر دونوں ہاتھ رکھ لیے تھے۔ وہ رونا چاہتی تھی مگر رو نہیں سکتی تھی۔ کئی بار ایسا ہوتا کہ وہ رونے کی خواہش کے باوجود اپنی آنکھ سے ایک آنسو بھی نہیں بہا سکتی تھی۔ یہ کیفیت اس کے لیے بڑی کرب انگیز ہوتی تھی اور اس رات بھی وہ ایسی ہی کرب انگیز کیفیت کے چر کے سہہ رہی تھی۔

کھوں، کھوں، کھوں

وہ پہلے کی بہ نسبت زیادہ کھانس رہا تھا شاید اس کی وجہ یہ تھی کہ کمرے کی واحد کھڑکی کے دونوں پٹ کھلے تھے اور سرد ہوا بغیر کسی رکاوٹ کے اندر آرہی تھی۔

”تیز اور سرد ہوا آرہی ہے، اس نے سوچا اور اس کا جی چاہا کہ اٹھ کر کھڑکی کے پٹ بند کر دے! وہ اٹھی اور کھڑکی کے پاس جا کھڑی ہوئی۔ پٹ بند کر دینے اور لوٹنے لگی“

اس نے دیکھا کہ وہ پلنگ کے اوپر بیٹھا ہے اور اپنے دونوں ہاتھ چھاتی پر پھیلا رکھے ہیں۔ وہ اس کے پلنگ سے بہت قریب ہو کر گزری۔ مگر آنکھ اٹھا کر ایک لمحے

کے لیے بھی اسے نہ دیکھا۔

وہ اپنے پلنگ پر آ کر بیٹھی، ہی تھی کہ کھڑکی کے دونوں پٹ کھل کر ایک دوسرے سے ٹکرائے۔ اسے خیال آ گیا پٹ بند کر دینے تھے چٹنی نہیں لگانی تھی۔

وہ بیٹھی رہی پٹ بجتے رہے۔ متواتر بجتے رہے، اس کے کانوں کے لیے شورنا گوار تھا تاہم وہ بیٹھی رہی

”نہیں میں اب نہیں اٹھوں گی یہ خود اٹھے آخر کبھی اس نے میرے آرام کا بھی خیال کیا ہے؟“

اس نے کھڑکی کی طرف سے منہ پھیر لیا

کھٹ کھٹ کھٹ کھٹ کھوں کھوں کھوں

اس کی بے چینی بڑھتی جا رہی تھی۔ اضطراری حالت میں وہ اپنی آنکھیں ملنے لگی۔ اس کی ہتھیلی خشک تھی آنکھوں نے اس کی ہتھیلیوں کو ذرا سی نمی بھی نہیں دی تھی۔ اور ذرا دور کھڑکی کے پاس ایک سایہ سا نظر آ رہا تھا۔

”اچھا تو خود پٹ بند کرنے گیا ہے۔ کرتا پھرے مجھے کیا!“

تین منٹ گزر گئے مضطرب خاموشی میں وہ سوچنے لگی کھڑکی بند کر کے واپس آ گیا ہے کھانسی تھم گئی ہے، سوچا ہے اب میں کیوں بیٹھی ہوں مجھے بھی سو جانا چاہیے۔ بستر پر پیٹ کر اس نے آنکھیں بند کر لیں۔ نیند نہیں آ رہی تھی۔ نہ جانے ایک غیر مبہم سی بے چینی کیوں بڑھتی جا رہی تھی۔

کھوں کھوں کھوں کھوں

یہ سویا نہیں میں نے یونہی سمجھ لیا تھا کہ سو گیا ہے کھانس رہا ہے

اب کے اس پر کھانسی کا زبردست دورہ پڑا تھا۔ وہ اسے دیکھ نہیں رہی تھی لیکن محسوس کر رہی تھی کہ اس کا سارا جسم بری طرح کانپ رہا ہے۔

”پانی“

یہ ایک لفظ دو حرفوں میں پھٹ کر اس کے کانوں سے ٹکرایا  
 پہلے بھی کھانتے ہوئے اس کے ہونٹوں سے کئی بار یہ لفظ نکالتا تھا اور اس نے  
 پلنگ سے اٹھ کر پانی کا گلاس اس کی طرف خاموشی کے ساتھ بڑھا دیا تھا۔ گلاس لے  
 کر کبھی اس نے کچھ نہیں کہا تھا، گلاس دے کر وہ کھڑی رہتی تھی تاکہ خالی گلاس واپس  
 لے جائے مگر اس نے کبھی اس کی پروا نہیں کی تھی۔ گلاس پاس پڑی ہوئی تپائی کے  
 اوپر رکھ دیا تھا۔

”کیا میرا اس کا کوئی رشتہ نہیں ہے۔ کیوں مجھ سے اپنی تکلیف کا اظہار نہیں  
 کرتا؟“

چند منٹ بے کار کھڑے رہنے کے بعد واپس آجاتی تھی۔  
 ”کیا آج مجھے اسے پانی نہیں دینا چاہیے؟“ اس نے خود سے سوال کیا

ایک بار پھر وہی آواز سرسرائی

وہ اٹھ بیٹھی۔ آہستہ سے دروازہ کھول کر باہر گئی۔ دبے پاؤں لوٹ آئی۔ اس نے  
 دائیں ہاتھ میں گلاس تھام رکھا تھا۔

کمزور روشنی میں وہ اپنے پلنگ پر بیٹھا جپکولے لیتی ہوئی کشتی کی طرح نظر آ رہا  
 تھا۔ اس کی آنکھیں بند تھیں۔

”پانی“

کانپتا ہوا ہاتھ گلاس کی طرف بڑھنے لگا اور اسے پکڑنے کی بجائے اس کے ایک  
 حصے کو چھونے لگا۔

”پانی“ بوڑھے نے کہا

انگلیاں پھیل گئیں۔ گلاس ان کی گرفت میں آ گیا۔ مگر ہونٹوں تک نہ پہنچ سکا۔  
 کچھ فاصلے پر رک گیا اور پانی گرنے لگا۔

اس نے گلاس اپنے ہاتھ میں لے لیا اور آہستہ سے اس کے ہونٹوں سے لگا دیا۔

بڈھا گھونٹ بھرنے لگا۔ اس کا جسم اسی طرح کانپ رہا تھا۔

”بس“

”ہونہ“

اس نے گلاس لے لیا۔ کیا آج بھی اسے پہلے کی طرح کچھ کہے، کچھ سنے بغیر اپنے پلنگ پر چلے جانا چاہیے اور وہ لوٹنے ہی والی تھی کہ اس نے اپنے جھریوں بھرے ہاتھ کو ذرا ہلایا۔ وہ اسے رک جانے کے لیے کہہ رہا تھا۔

”عائشہ“

”اے اپنے کانوں پر اعتماد نہیں آ رہا تھا۔ کیا اس کا اس شخص نے لیا ہے جو شاید، موت ہوئی یہ نام بھول ہی چکا ہے“

یہ ایک اسے یوں محسوس ہوا کہ روشنی کی ایک تاب ناک کرن اندر آ گئی ہے۔ اس نے جھک کر اپنی نگاہیں اس کے چہرے پر جمادیں۔ وہاں ایک گہرا سایہ پھیلا ہوا تھا۔ اللہ یہ سایہ کبھی دور نہیں ہوگا؟

”کیا دیکھ رہی ہو عائشہ“

ایک بار پھر عائشہ ”کیا تم نے مجھے پہچان لیا ہے میں کتنے برسوں سے تمہارے ساتھ اس کمرے میں زندہ ہوں۔ تم نے کبھی مجھے زندہ سمجھا تھا۔ کیا سمجھتے رہے ہو کہ میں مر گئی ہوں اور یہ میں نہیں ہوں، میرا وہ سایہ ہے جسے میں یہیں چھوڑ کر دفن وہ گئی تھی۔ تم نے آج مجھے کیسے زندہ سمجھ لیا ہے خاں جی!“

وہ اسے خاں جی کہہ کر ہی مخاطب کیا کرتی تھی

”خاں جی“

وہ یہ لفظ کہے بغیر نہ رہ سکی

ایک لمحہ گزر گیا وہ لمحے بیت گئے کئی لمحے ماضی میں ڈوب گئے۔ وہ خاموش تھا کیا میں نے دھوکا کھایا تھا۔ اس نے کچھ بھی نہیں کہا تھا۔ میں نے سمجھ لیا تھا کہ عائشہ کہہ کر

اس نے مجھے مخاطب کیا ہے۔

بڑھیا کے ذہن میں کشمکش بڑھتی جا رہی تھی۔ اس نے واپس جانے سے پیشتر غیر ارادی طور پر اس کی جانب دیکھا۔ اس نے اپنا چہرہ اپنے ہاتھوں کے دائرے میں لے رکھا تھا۔ آنکھیں بند تھیں۔

”عائشہ! تمہیں نیند آرہی ہے؟“ اسے دور سے آتی ہوئی آواز سنائی دی

”نہیں خاں جی،“ اس نے کس توقع پر یہ فقرہ کہا تھا یہ وہ نہیں جانتی تھی

اس کا جسم پہلے سے زیادہ کانپنے لگا تھا۔ جیسے ایک کشتی بھنور میں پھنس گئی ہو۔ شاید وہ اپنی اندرونی کشمکش پر قابو پانے کی کوشش کر رہا تھا اور اس کوشش نے اس کے چہرے کو کافی بھیا نک بنا دیا تھا۔ ماتھے کی سیاہ رنگیں ابھر آئی تھیں۔ آنکھیں اندر دھنس گئی تھیں اور ان کے گرد سیاہ حلقے اس طرح نمایاں ہو گئے تھے جیسے بدنمار سیوں سے کسی شے کو کس دیا گیا ہو۔

اس کے دل میں خیال آیا

”اس مرد نے میری زندگی جہنم بنا دی ہے“

اس خیال کے آتے ہی وہ مڑنے لگی مگر اس خیال کے عقب میں ایک اور خیال آ

گیا۔

”یہ مرد میرا شوہر ہے“

وہ ایک دم ٹھٹک سی گئی۔ یہ کس کرب سے گزر رہا ہے مگر میں اس کے لیے کچھ نہیں

کر سکتی۔

”بیٹھ جاؤ،“ یہ فقرہ واضح طور پر کہا گیا تھا

وہ تپائی کے پاس کرسی میں بیٹھ گئی۔

بڈھے نے آنکھیں کھول دی تھیں۔ اب اس کا چہرہ اتنا بھیا نک نہیں لگ رہا تھا یا

بڑھیا کی نگاہیں اسے پہلے جیسا بھیا نک نہیں دیکھنا چاہتی تھیں



”عائشہ، اتنی دور نہیں“

وہ کھلی آنکھوں سے اسے دیکھ رہا تھا

”کیا کہتے ہو خاں جی“

”میرے پاس“

وہ کرسی سے اٹھ بیٹھی کرسی کو اٹھا کر قریب لانا چاہا

”نہیں عائشہ“

کیا وہ چاہتا ہے، میں اس کے پاس پلنگ پر بیٹھ جاؤں۔ یقیناً اس کا یہی مطلب ہے چند لمحوں کے توقف کے بعد وہ اس کے پاس بیٹھ گئی اور فوراً اسے احساس ہوا کہ وہ ایک انسان کے قریب ہے ایک زندہ دھونکنی کے پاس آ بیٹھی ہے۔

اس پہلو میں وہ بڑی لمبی مدت کے بعد بیٹھی تھی۔ اسے خیال آیا جب بہت پہلے وہ یہاں بیٹھی تھی تو اسے ایک عجیب حرارت محسوس ہوئی تھی۔ حرارت اب بھی وہ محسوس کر رہی تھی مگر اس حرارت میں بڑا فرق تھا۔ وہ حرارت ایسی تھی جیسے ایک صاف شفاف شمع دان جگمگا رہا ہو اور اس میں سے دھیمی دھیمی آنچ نکل رہی ہو اور یہ حرارت! جیسے جلتے ہوئے کونکلوں پر پانی چھڑک دیا جائے اور ایک دم ایک گرم لپک، ناک اور آنکھوں پر ٹوٹ پڑے۔

دونوں خاموش تھے مرد اپنی کش مکش پر کافی حد تک قابو پا چکا تھا۔

”عائشہ! میں کچھ کہنا چاہتا ہوں“

اچھا اتنی لمبی مدت بعد تمہیں مجھ سے کچھ کہنے کا خیال آیا میں بیٹھی ہوں، کہو، کیا کہنا چاہتے ہو۔

یہ الفاظ عائشہ کے ذہن میں ابھرے اور ذہن ہی میں دب کر رہ گئے۔ اس کے

ہونٹ ایک دوسرے سے پیوست ہی رہے۔

”عائشہ! تم کہو“

”میں خاں جی! میں کیا کہوں گی دراصل وہ کہنا چاہتی تھی مجھے کچھ کہنے کے قابل

تم نے چھوڑا ہی کب ہے“

”تمہیں کیا ہو گیا ہے؟“

وہ پوچھنا چاہتی تھی کیا وہ گیا ہے تمہیں مگر پوچھ نہ سکی

اس پر کھانسی کا شدید دورہ پڑ گیا۔ وہ اس طرح لرز رہا تھا۔ جیسے ابھی ابھی اس

کے تمام اعضا بکھر جائیں گے۔ وہ ٹوٹ پھوٹ جائے گا۔

”پانی لاؤں؟“

”ہوں“

وہ پانی کا گلاس لے آئی اور اس کے ہونٹوں سے لگا دیا۔ اب کے اس نے تین

گھونٹ میں گلاس خالی کر دیا۔ پانی سے وہ کچھ سنبھل گیا۔ کھانسی کی وجہ سے اس کی

آنکھوں اور ناک میں جیسے کچھ جم گیا تھا۔ اپنا ہاتھ وہ وقفے وقفے سے آنکھوں اور

ناک پر پھیر رہا تھا۔

یہ کتنی بڑی مشکل میں مبتلا ہے۔ میں اس کے لیے کیا کروں؟ اس نے اپنے

دوپٹے کے پلو سے اس کا چہرہ صاف کرنا چاہا۔

”نہ نہ نہ“

اس کا حرکت کرتا ہوں ہاتھ رک گیا

”خاں جی“

”کیا“

وہ کہنا چاہتی تھی مجھے روکومت میں تمہاری کچھ لگتی ہوں کیا تم جانتے نہیں ہو خاں

جی! میں تمہاری بیوی ہوں۔ مگر یہ الفاظ لبوں تک آتے آتے کہیں راستے ہی میں دم

توڑ گئے۔

دھک دھک دھک اس کا دل کتنی تیزی سے دھڑک رہا تھا۔ کہیں یہ

پھٹ نہ جائے۔

اوہ میرے اللہ، میرے مرد پر رحم کر۔ رحم کر میرے اللہ اس آدمی پر جو مجھے سمجھ نہیں سکا۔ جو مجھے ابھی تک جان نہیں سکا۔

خالی گلاس عورت کی گود میں پڑا تھا جسے وہ اٹھانا بھول گئی تھی۔ وہ گر پڑا چھن کی سی آواز آئی  
”ٹوٹ گیا“

”کوئی بات نہیں خاں جی!“ وہ یہی بات کہہ چکی۔ اس کے دل میں تھا کہ یہ کہے خاں جی! کبھی اس شیشے کا بھی خیال کیا ہے جسے تم نے ریزہ ریزہ کر دیا ہے۔  
نہیں تم اس کا خیال نہیں کرو گے کیونکہ تم مرد ہو، خاں جی! میں درست کہتی ہوں

کھانسی سے نڈھال ہو کر وہ لیٹ گیا تھا اور مسلسل اسے دیکھے جا رہا تھا  
”عائشہ!“

ہوں

”بولو کہو خاموش مت رہو۔ سب کچھ کہہ دو، شاید پھر کبھی نہ کہہ سکو!“  
اس نے پہلی بار اتنا لمبا فقرہ کہا تھا اس نے اپنی کھانسی پر وقتی طور پر قابو پا لیا تھا۔  
”وہ سب سو رہے ہیں۔ وہ ہمارے بچے میری اور تمہاری محبت کا ثمریہ دیواریں چپ چاپ کھڑی ہیں۔ انہوں نے ہماری محبت کا ابتدائی زمانہ دیکھا ہے۔ کیا سوچتی ہیں آج مجھے اور تمہیں دیکھ دیکھ کر حیران ہو رہی ہوں گی۔ ہم کیا تھے۔ ہم کیا ہو گئے ہیں۔ خاں جی! تم نے مجھ پر ظلم کیا ہے ہم پھولوں بھرے راستے پر چل سکتے تھے لیکن تمہاری کبھی ختم نہ ہونے والی بدگمانی نے ہمیں اس شاداب راہ سے ہٹا کر کانٹوں میں دھکیل دیا۔ اور ہم زخم زخم ہو گئے۔ وہ ہماری شادی کے پہلے سات سال کیسی خوشیوں میں بیٹے تھے، ہم اس دھرتی سے اٹھ کر کہاں پہنچ گئے تھے۔ وہ ہماری شادی

کے پہلے سات سال کیسی خوشیوں میں بیتے تھے، ہم اس دھرتی سے اٹھ کر کہاں پہنچ گئے تھے، بلندیوں پر، ستاروں کی دنیا میں، قوس قزح کی وادی میں تم کس قدر خوبصورت تھے، تمہارا دل کتنا خوبصورت تھا۔ تم خوبصورت ہی رہے مگر تمہارے دل کی بد صورتیوں نے بھیا نک اور خوفناک بنا دیا۔ خاں جی! تم کیسی بے رحم دلدل میں اترتے چلے جا رہے تھے۔ میں تمہیں کیسے نکالتی، میرے ہاتھ بڑے کمزور تھے، تم نے میرے ہاتھوں کو بڑا کمزور کر دیا تھا۔ خاں جی! شادی کے ساتھ سال بعد تمہیں معلوم ہوا تھا کہ میں ناصر سے محبت کرتی رہی ہوں یہ خبر غلط نہیں تھی۔ میں نے اسے بہت چاہا تھا۔ بے حد چاہا تھا۔ والہانہ انداز میں چاہا تھا۔ لیکن ہم ایک دوسرے کے نہ ہو سکے۔ تم میرے ابا جی کی پسند تھے۔ میری امی بھی تمہیں پسند کرتی تھی۔ دونوں نے مجھے اٹھا کر تمہارے پہلو میں بٹھا دیا۔ میں روتی رہی سکتی رہی۔ پھر جب میرا جاوید میری گود میں ہنکنے لگا تو میں نے اپنے زخم خوردہ خوابوں پر راہ کی موٹی تہ جما دی۔ مجروح خوابوں کو راہ کے ڈھیر میں چھپا دیا، لہو تو رستا ہی رہتا ہے۔ مگر خاں جی! میں نے پکا ارادہ کر لیا تھا کہ گو اس لہو کو بننے سے نہیں روک سکتی مگر اس کی سرخی میرے چہرے پر کبھی نہیں آئے گی۔ پر خاں جی! آخر تم وہی نکلے، مرد بدگمان مرد“

عائشہ کہے جا رہی تھی اور وہ آنکھیں بند کیے سن رہا تھا۔

”خاں جی! تم سمجھ نہ سکتے کہ عورت تو ایک ندی ہوتی ہے جو اپنی منزل کی طرف بہتی رہتی ہے۔ راستے میں کتنی ہی اور منزلیں آتی ہیں۔ کتنے ہی نشیب و فراز کتنے ہی شاداب مقام، وہ رکتی نہیں ہے۔ رلنا چاہے بھی تو نہیں رک سکتی۔ رکتی وہاں ہے جہاں اس کی حقیقی منزل ہے۔ تم میری حقیقی منزل تھے تمہیں سوچنا چاہیے تھا کہ میں آ گئی ہوں، تمہیں اپنی منزل جان کر آ گئی ہوں، پر تم تو میری چھلی منزلوں کو سوچنے لگے۔ برسوں پہلے جس منزل پر پہنچی تھی تم نے سوچا میں بھی تک وہیں ہوں، حالانکہ میں اس سے دور نکل آئی تھی۔ خاں جی! تم نے مجھ پر ظلم کیا میری چھوڑی ہوئی منزل

کو اصلی منزل سمجھ لیا۔“

عورت کی آنکھوں سے آنسو گرنے لگے تھے۔ اپنی اس حالت پر اسے نجات کا احساس ہونے لگا۔ اس نے آنکھیں بند کر لیں یہ نرم نرم سانس کیدا، یہ نرم ماہٹ کیسی۔ یہ آنکھوں کو ایک نرم سی کیا چیز چھو رہی ہے، یہ پھول کی پتیوں کا گداز، یہ شبنم کی لطافت، یہ صبح کی بہاریں کے پہلے سانس کی خنکی، ہائے میں تو اسی چیز کے لیے ترستی رہی ہوں۔ آج یہ مجھے مل گئی ہے،

مرد نے اپنی انگلیاں اس کی آنکھوں سے ہٹالی تھیں۔

”خاں جی“ اس نے سرگوشی کی

”عائشہ میری میری اپنی عائشہ تم عائشہ“

ہائے یہ نعمت اتنے برس کہاں گم ہو گیا تھا۔ آج کس بلندی سے اتر کر میری روح میں گھلنے لگا ہے، یہ قوس قزح کہاں سے آگئی ہے۔ یہ چاندنی اب تک کن بادلوں میں چھپی رہی تھی۔

”عائشہ؟“

”عائشہ“

”آنکھیں کھول دو عائشہ۔ میں نے تم پر ظلم کیا ہے عائشہ“ اس نے رونے کی خواہش دبانے کی کوشش کی اور کھانسی کا شدید حملہ اسے لرزہ بر اندام کر گیا۔

وہ اٹھنے لگی

”نہ جاؤ عائشہ نہ جاؤ یہ کیسے لمحے ہیں، بے حد قیمتی بے حد خوبصورت انمول ایک بھی لمحہ ضائع ہو گیا تو زندگی میں خلا رہ جائے گا“

وہ بیٹھ گئی

دونوں خاموشی سے ایک دوسرے کو دیکھ رہے تھے اور لمحے گزرتے جا رہے تھے۔ گزرتے چلے جا رہے تھے۔ ان کے سینوں میں جو کچھ چھپا ہوا تھا وہ خاموشی

کے ساتھ ایک آنکھ سے نکل کر دوسری آنکھ میں جا رہا تھا۔ آہستہ آہستہ چپ چاپ اور پھر صبح کی روشنی روشندانوں سے اندر آنے لگی کمرے کے باہر زندگی کی ساری رونقیں جاگ اٹھیں۔ سارے ہنگامے بیدار ہو گئے۔

سب سے پہلے جاوید اندر آیا وہ جو کچھ دیکھ رہا تھا اس پر اسے اعتبار نہیں آ رہا تھا۔ دونوں نے بائیں ایک دوسرے کی گردن میں حائل کر رکھی تھیں

”ابو“

”امی“

کوئی جواب نہیں وہ آگے بڑھا اور آگے بڑھا اور ایک دم چیخ مار کر دروازے کی

طرف بھاگنے لگا!!

----- اختتام -----